Дучыц 
іМКОВіЧ 


Людміла 
Ірына Кл 





ЯРКІ 





УДК 398:913[(476) 
ББК 82.3(4Бей) 


Д85 


У кнізе выкарыстаны фотаздымкі 


Людмілы ДУЧЫЦ, Ірыны КЛІМКОВІЧ, Ігара ГАТАЛЬСКАГА, 


Валерыя ВІНАКУРАВА, Алены ЖДАНОЎСКАЙ, Марыі ІГНАЦЕНКА, 


Д85 


Аляксандра ЗАЙЦАВА, Юрася УНУКОВІЧА, 
Міколы КРЫВАЛЬЦЭВІЧА, Дайвы ВАЙТКЯВІЧЭНЕ 


Аўтары выказваюць падзяку 
Юрасю ПАЦЮПУ за першую рэдактуру тэксту 
і літаратурную апрацоўку паданняў 


Дучыц, Л. У. 

Сакральная геаграфія Беларусі / Людміла Дучыц, Іры- 
на Клімковіч. -- Мінск: Літаратура і Мастацтва, 2011. -- 
384 с.: іл. 


І5ВКМІ 978-985-6941-85-9. 


Кніга з'яўляецца адной з першых спроб у нашай краіне сістэма- 
тычна асэнсаваць традыцыйную і культурную спадчыну беларусаў, 
захаваную нашымі продкамі ў легендах і паданнях, геаграфічных на- 
звах, багатым фальклорным матэрыяле. Аўтары кнігі паспрабавалі 
вынікі сваіх назіранняў і даследаванняў, атрыманыя падчас археала- 
гічных раскопак, этнаграфічных і фальклорных экспедыцый, размер- 
каваць па раздзелах, кожны з якіх прысвечаны той ці іншай сакраль- 
най частцы нашага ландшафту. 

Для шырокага кола чытачоў. 


УДК 398:913 (476) 
ББК 82.3(4Бей) 


І5ВА 978-985-6941-85-9 Ф Дучыц Л. У., Клімковіч І. Я., 2011 


Ф Афармленне. РВУ «Літаратура 
і Мастацтва», 2011 


Ар рОрОр р 2С22602020260262 


Уводзіны 


Каля 30 тысяч гадоў таму на поўдні нашай краіны з'явілі- 
ся першыя людзі. Чалавек асвойваў землі ў міжрэччы Прыпяці, 
Дняпра, Заходняй Дзвіны і Нёмана. На гэтым абшары пачынаў 
будавацца беларускі Дом, пачынала стварацца свая гісторыя. Гэ- 
так мінуў каменны век, тады бронзавы і ранні жалезны. Наста- 
ла Сярэднявечча, бадай што найадметнейшая і найтрагічнейшая 
пара нашай гісторыі. І вось мы ўжо ў ХХІ стагоддзі. 

У кожную часіну нашы продкі пакідалі нам адметныя сляды 
свайго жыцця як запавет для далейшага поступу... Дзеля таго, каб 
сёння мы з вамі маглі знайсці сваю асобую сцяжыну, адкрыць 
сваю гістарычную і містычную наканаванасць. Што за сляды? 

Гэта не толькі рэшткі паселішчаў і пахаванняў, памяткі пра 
войны, значныя падзеі і мясціны, дзе ўшаноўвалі багоў. Наша 
нацыянальнае багацце -- паданні і балады, легенды і казкі, а так- 
сама старадаўнія народныя назвы. Гэта той пласт культуры, які 
не заўсёды адшукаеш у архівах. Жывыя паданні і легенды мож- 
на пачуць толькі ад людзей, якія захавалі ў сваёй памяці даўней- 
шыя аповеды продкаў. Менавіта ў мікратапанімічных назвах ды 
паданнях замацавалася наша тоеснасць як народа. 

Сакральная геаграфія -- гэта перш за ўсё ландшафт, агуль- 
ны выгляд мясцовасці, яе краявіды, апетыя народам, убачаныя 
вачыма продкаў. Які пейзаж падарылі беларусам прырода і час? 
Тут узгоркі і даліны, рэкі і азёры, камяні і дрэвы, гарадзішчы і 
курганы. І ўсе гэтыя з'явы знайшлі свае непаўторныя вобразы 
ў беларускай міфа-паэтычнай карціне свету. Згодна са старадаў- 
німі ўяўленнямі, гарадзішчы і горы насыпалі волаты, у стварэнні 
азёраў і рэк бралі ўдзел звяры і птушкі, а камяні і дрэвы -- гэта 
ператвораныя ў іх людзі... У народнай памяці захаваліся імёны 
найстаражытнейшых паганскіх бостваў: Пярун, Вялес, Дажбог... 
Іх дзеянні, пададзеныя ў паганскіх міфах, перапляліся з паводзі- 
намі біблейскіх герояў, апісаных у сярэднявечных тэкстах. 

Чалавек заўсёды імкнецца даведацца пра мінулыя падзеі і 
людзей той зямлі, дзе жыве. На нашых землях народныя па- 
данні сталі занатоўвацца ўжо з пачатку ХІХ ст. Першыя запісы 
рабілі вядомы этнограф З. Даленга-Хадакоўскі, прафесар Вілен- 


скага ўніверсітэта І. Лабойка і інш. У сярэдзіне ХІХ ст. афіцэ- 
ры Генеральнага штаба, працуючы над картамі рэльефу нашай 
краіны, фіксавалі адначасова паданні пра ўзгоркі ды азёры. Па- 
зней народныя ўяўленні пра ландшафтныя аб'екты, помнікі ар- 
хеалогіі занатоўвалі члены Імператарскага Рускага геаграфічнага 
таварыства, а таксама Імператарскай археалагічнай камісіі. Праз 
анкеты такія звесткі збірала кіраўніцтва епархіяў і губерняў. На 
анкеты найчасцей адказвалі мясцовыя святары, настаўнікі, ва- 
ласныя пісары. Шмат звестак назбіралі і падчас падрыхтоўкі ІХ 
Археалагічнага з'езда, які адбываўся ў Вільні ў 1893 г. У 1920-я 
гады, гады ўздыму краязнаўчага руху, падобныя звесткі шыро- 
ка друкаваліся ў тагачасных газетах, асабліва ў рэспубліканскім 
краязнаўчым часопісе «Наш край». 

У нашай кнізе расказваецца пра тое, як беларусы праз міфа- 
паэтычныя вобразы ўяўлялі сакральны ландшафт. Падаецца 
шмат павер'яў і паданняў, сабраных пры вывучэнні археалагіч- 
най, этнаграфічнай і краязнаўчай літаратуры, архіўных матэры- 
ялаў, у часе разнастайных падарожжаў і ў выніку экспедыцый 
этна-гістарычнага цэнтра «Явар». Перад экспедыцыямі грунтоў- 
на распрацоўваліся маршруты, яны абапіраліся на папярэднія 
археалагічныя даследаванні. Супастаўляліся сучасныя звесткі 
і дадзеныя ХІХ- ХХ стст. Урэшце, удалося прасачыць трансфар- 
мацыю сюжэтаў беларускіх паданняў, змены народных назваў 
прыродных аб'ектаў, гістарычныя акалічнасці, якія маглі да гэта- 
га спрычыніцца. 

Апроч нашай супольнай Бацькаўшчыны -- Беларусі, у кож- 
нага з нас ёсць свая малая айчына: мястэчка, горад або маляўні- 
чая вёска. І ёсць людзі, якія ўсё сваё жыццё прысвячаюць бяс- 
концаму іх вывучэнню, робячы гэтым карысць усёй нашай Бела- 
русі. Таму хочацца з удзячнасцю ўзгадаць тут Аляксандра Зайца- 
ва, Міхася Мацельскага, Андрэя Аляхновіча, Алеся Гарбуля, чые 
краязнаўчыя даследаванні дапамагалі пры напісанні нашай кнігі. 
Каштоўныя парады былі атрыманы ад Ігара Гатальскага. 

Можа, чытачоў гэтай кнігі засмуціць пэўная мазаічнасць 
у пераліку паданняў ды тапанімічных назваў. Але аўтары свядо- 
ма ставілі перад сабой такое заданне, каб праз багацце, збіра- 
нае не адно стагоддзе, праз архіўныя і экспедыцыйныя звесткі 
паспрабаваць узнавіць беларускую карціну свету. Спадзяемся, 
нам гэта ўдалося. Запрашаем зацікаўленых чытачоў да сама- 
стойных шуканняў у гэтым кірунку. Ад гэтага выйграем усе мы. 
І яшчэ ярчэй заззяе наша непаўторнае, своеасаблівае культур- 
нае багацце. 











Святыя горы 


У міфалогіі касмічная гара ўяўляе сабою трансфармацыю 
Сусветнага дрэва і ўспрымаецца як вось і мадэль свету, у якой 
адлюстраваны ўсе асноўныя элементы і параметры космасу. Мі- 
фалагічная гара трохузроўневая. На яе вяршыні жывуць вышэй- 
шыя істоты -- багі, у ніжэйшай частцы -- злыя духі, а на зямлі -- 
чалавечы род. У старажытных грэкаў святымі лічыліся Парнас і 
Алімп, на Блізкім Усходзе -- гара Арарат і гара Сінай. 

Ва ўсіх народаў вяршыня гары была месцам выяўлення волі 
багоў. Успомнім таго ж Майсея, які на гары Сінай прыняў ад 
бога Яхвэ скрыжалі, высечаныя на камені, паводле якіх мусіў 
далей жыць яўрэйскі народ. Ісус таксама часцей за ўсё навучаў 
з гары: адна з яго слынных казаней, якая акумулюе ў сабе ўвесь 
маральны змест хрысціянства, так і называецца -- Нагорная. 
У беларускай міфалогіі менавіта на горах легендарныя князі Ге- 
дымін і Тур бачылі прарочыя сны, якія вешчавалі вялікія падзеі 
ў гісторыі нашага народа. Прыклады можна доўжыць і доўжыць. 
У кожнай сусветнай культуры існуе падобны сімвал. 

Дык і не дзіва, што ва ўсіх народаў ёсць звычай ставіць 
на ўзвышшах свяцілішчы і храмы, кумірні і алтары. Дый у нас 
заўсёды спраўлялі і спраўляюць дагэтуль на ўзгорках Купал- 
ле, асноўныя дзеянні якога -- распальванне вогнішчаў, запаль- 
ванне колаў -- відавочнае водгулле культу Сонца. Ад гэтага 
культу ў беларускім фальклоры захаваўся такі персанаж, як 
Тром-сын, якому трэба залезці на высокую гару, каб злавіць 
там Жар-Птаха -- пераўвасобленае Сонца. Адсюль і паданні 
пра ўзнікненне саміх узгоркаў з тых камянёў, якія назбіралі 
легендарныя продкі беларусаў -- міфічныя волаты ды асілкі. 
Адгалоскам біблейскіх казаней пра сусветны патоп выступа- 
юць і беларускія легенды, паводле якіх горы і долы на нашай 
зямлі ўтварыліся, калі вада пасля патопу сцякала ў мора. Яшчэ 
і сёння, прыкладам, каля Браслава, Смілавіч (Чэрвеньскі р-н), 
в. Скірмунтава ў Дзяржынскім раёне, іншых мясцінах мож- 








Святая Горка паміж вёскамі Гудавічы і Верхлес, Чэрвеньскі р-н. 
Паводле падання, тут на камяні адпачывала Багародзіца. 


на пачуць, як тутэйшыя людзі называюць свае ўзгоркі Святая 
Гара. А з-пад Святой Гары каля в. Скірмунтава ў Дзяржынскім 
раёне пачынаецца сакральная беларуская рака Нёман. 

Шмат якія падобныя ўзвышшы ў савецкія часы пазнішча- 
лі, як, прыкладам, каля вёскі Плябань Маладзечанскага раёна. 
Часта побач са святымі ўзгоркамі знаходзяцца святыя азёры, 
крыніцы, камяні, дрэвы, што ўдвая, а часам і ўтрая падкрэслі- 
вае сакральнасць падобных мясцін. Так, каля вёскі Стралкі 
ў Верхнядзвінскім раёне побач са Святой Гарой ляжыць Свя- 
тое Возера, дзе забараняецца лавіць рыбу, бо, паводле падан- 
ня, тут праваліўся храм. Апрача таго, каля гары ёсць святая 
крыніца з капліцай над ёй, куды раней у якасці ахвяраванняў 
клалі воўну, кветкі, грошы... А на гары расла паклонная сасна, 
каля якой спраўлялі Купалле. Другі прыклад: на Браслаўшчы- 
не каля хутара Каранікі ёсць гара, якая, мабыць, таму, што 
раней на ёй рос вялізны дуб, які ў народзе лічыўся святым, 
атрымала найменне Дуб. Спрадвеку тут спраўлялі Купалле 
і гушкаліся на арэлях. 

Пра Святую, або Мір-Гару, каля вёскі Сорагі на Случчы- 
не ёсць паданне, дзе гаворыцца, што даўней на гары расла са- 


сна, і там аб'явіўся абраз Божай Маці. Неўзабаве пабудавалі 
царкву. На пачатку ХХ ст. тут заставаўся толькі пень ад той 
сасны, празваны ў народзе Божым пяньком. Да гэтага пянька 
на Пакроў сцякаліся ўсе мясцовыя багамольцы і складалі на 
яго ахвяры: сыр, мёд, палатно і інш. Другое паданне тлума- 
чыць паходжанне назвы Мір-Гары. Кажуць, што два князі не 
маглі ўжыцца па-суседску. Не раз іх дружыны хадзілі адна на 
адну вайной, з-за чаго па схілах гары лілася кроў. Нарэшце 
ім надакучылі няспынныя бойкі ды звягі і яны надумаліся па- 
гадзіцца. І вось князі сустрэліся на гары без зброі ды заклалі 
мір. Адсюль і назва -- Мір-Гара. 

Наогул, даўней слова «мір» значыла вялікую колькасць 
паселішчаў у адным месцы з цэнтрам, куды па святах збіралі- 
ся жыхары з усяго наваколля. У такім месцы зазвычай выбі- 
ралі вайсковага начальніка і «гарадскога старца», які кіраваў 
грамадскімі справамі, тут чыніліся мірскія суды. Натуральна, 
што ў цэнтры было і родавае свяцілішча. 

Адна з горак каля Мазыра, на якой калісьці быў мана- 
стыр з царквой св. Міхаіла, называлася ў даўнія часы Святая 
Гара. У сярэдзіне ХІХ ст. пра яе запісалі паданне аб засна- 
ванні горада. Паводле падання, Мазыр заснавалі два браты 
з Кіева, якія пасяліліся ў гэтых мясцінах, каб гандляваць 
рыбіным тлушчам. 


“Старэйшы брат ад нараджэння быў зусім брыдкім. За- 
тое малодшага Бог надарыў нечуванай красой. Дык і згода між 
братамі нядоўга трывала. Занелюбіў старэйшы брат малод- 
шага. Мо ад зайздрасці, што ў брата ўсё спорыцца: і гандаль 
ідзе рукою, і на красу яго дзеўкі злятаюцца як мухі на мёд... 
А каб не наклікаць бяды якой, надумаўся малофдшы брат пасяліц- 
ца як мага далей ад свайго зайздросніка. Але напярод трэба было 
тавар падзяліць пароўну. А старэйшы - ані туды тое! -- не 
хоча. І калі малодшы прыйшоў да яго з гандлёвым інтэрасам -- 
наказаў сваім слугам выгнаць вон шчаслівейшага брата. 

Гут і малодшы ўжо не стрываў, сабраў фружыну і абвя- 
сціў вайну старэйшаму. Тады зайздросны брат пайшоў да ча- 
раўніцы прасіць помачы. А чараўніца жыла тамака на самай 
гары. І гара на тую пару была не адхонная, як цяпер, а спіча- 
стая. Чараўніца пагадзілася. Гукнула сваё войска -- незлічо- 
ных фвухаў -- і пачаўся бой. Калі ж вядзьмарка абачыла рап- 
там малодшага брата, здзівілася яна яго хараству і сказала 
спыніць бойку. Гады спарэйшы брат зусім раз'юшыўся і стаў 


біцца з духамі. А чараўніца ўзняла свой меч, і гара разышлася 
надвое. От і загінуў у той распадзіне няўдалы ваяка. 

А малодшы брат зажыў разам з любай жонкаю на адной з 
рассечаных гораў. Чараўніца засталася на другой палове. Але 
каханне не давала ёй спакою. І зачала чараўніца ўгаворваць 
суседа перабрацца жыць у свой дом. Той, ведама, як умеў, так 
адмаўляўся. Не вытрымаўшы, вядзьмарка сама перасялілася 
на другую палову гары да свайго абранніка. Ды, не маючы 
жаднай радачкі, узялася яна ад злосці чараваць і здзекавацца 
ўсяляк з суседа. Жонка малодшага брата вельмі перажывала 
з усяго гэтага, аж пакуль не прыйшло ёй да галавы паставіць 
на сваёй палове гары святы крыж. З таго часу ўсе вядзьмар- 
чыны чары страцілі моц, зрабіліся смешныя і немачныя. Дый 
сама яна неўзабаве некуды знікла. А тая палова гары, дзе па- 
ставілі крыж, стала звацца Святой Гарой. 


Падобных архаічных паданняў у сярэдзіне ХІХ ст. было 
запісана даволі шмат. Так, культавы ўзгорак у Кажан-Гарадку 
Лунінецкага раёна мае некалькі назваў: Відуш-Гара, Відзіўш- 
Гара, Авідава Гара і нават Вітава гара. Апошняя назва нібыта 
паходзіць ад імя славянскага бога Віта, які меў сем галоў і сем 
мячоў на поясе. 


Сляды язычніцкіх капішчаў 


Пра некаторыя беларускія ўзгоркі ў старадаўніх паданнях 
захаваліся ўскосныя звесткі, што на іх вяршынях былі капі- 
шчы або свяцілішчы. Гэта і Чорная Гара ў Заслаўі, і Хоўхлава 
ў Маладзечанскім раёне, і хутар Раўгішкі -- у Браслаўскім. 
Некаторыя ўзгоркі маюць нават назву Капішча, як у вёсцы 
Дрычын Пухавіцкага раёна. У вёсцы Караліна Мінскага раёна 
на беразе Пцічы пра ўзгорак Шведскі Курган кажуць, нібыта 
там некалі было язычніцкае капішча, а пазней - шведская 
крэпасць. Гаштольдаву Гару, або Крутагор'е, у Койданаве -- 
цяперашнім Дзяржынску -- таксама звязваюць з былым па- 
ганскім капішчам. Паводле падання, у Браславе на вяршыні 
Святой Гары стаялі балваны і побач з імі гарэлі вогнішчы, а 
на Малібоўскай Гары каля вёскі Быстрыца ў Капыльскім ра- 
ёне некалі была кумірня. 

Аб сакральнасці ўзгоркаў сведчаць і тыя паланні, дзе га- 
ворыцца пра закапаныя ў іх скарбы, а таксама павер'і, дзе 


ўспамінаюцца агеньчыкі і полымя на вяршынях. Пра Тамілаву 
Гару, якая ляжала недалёка ад вёскі Чыжэвічы Салігорскага 
раёна, а цяпер, на вялікі жаль, пахаваная пад вялікімі саляны- 
мі горамі -- тэрыконамі, у 20-я гады ХХ ст. расказвалі незвы- 
чайныя гісторыі. То пра нейкага невядомага француза, вель- 
мі стомленага ад вайны, які знайшоў адпачынак на вяршыні 
гэтай гары, то ўжо пра шведа, які закапаў на гары акурат 
тры бочкі з золатам, і не простыя бочкі, а на залатых колцах. 
Як вядома, бочка на колцах, ды яшчэ залатая (наогул золата), 
у сусветнай міфалогіі лічыцца сімвалам сонца. 

На гары Метка каля вёскі Плюсы ў Браслаўскім раёне пад- 
час старадаўняй вайны, як кажа паданне, стаяў лагер, і ворагі 
пры адступленні закапалі там вельмі каштоўны скарб, дзе былі 
грошы і шмат розных залатых ды срэбных рэчаў. У вёсцы Ра- 
чэнь Любанскага раёна на Гарадку ва ўрочышчы Лясішча ні- 
быта таксама закапаны скаро. Кажуць, быццам уначы ён выхо- 
дзіць на паверхню і свеціцца яркім полымем. На гары каля вёскі 
Свідна Лагойскага раёна скарб лічыцца заклятым, а ўначы там 
з'яўляюцца агеньчыкі, якія потым знікаюць у паветры. Пра гару 
Пагулянку ў Бярэзінскім раёне паданне кажа, што ўсярэдзіне 
яе ёсць чыгунны склеп, які зачынены на віслы замок вагою каля 
ЗЭ фунтаў, а дзверы ахоўвае залаты сабака на ланцугу. 

Захаваліся звесткі і пра ахвяраванні на ўзгорках. У Кры- 
чаве пра гару каля Праабражэнскай царквы яшчэ ў ХІХ ст. 
казалі, што на яе вяршыні некалі прыносілі ахвяры ў выгля- 
дзе хатняй жывёлы і птушак. У сярэдзіне ХІХ ст. пры вёсцы 
Гняздзілава Докшыцкага раёна быў манастыр Барыса і Глеба. 
Потым яго скасавалі, а на тым месцы пабудавалі ўніяцкую 
царкву Пятра і Паўла. Паводле аповедаў старых, што запіса- 
ныя ў 70-я гады ХІХ ст., на дзень гэтых святых адбывалася 
храмавае свята і ладзіўся святочны кірмаш. Тады ў Гняздзіла- 
ве варылі піва, а на гары каля вёскі Верацейкі рэзалі казлоў 
і гатавалі іх на вогнішчы. Потым тут смажаніну або елі, або 
прадавалі. Вядомыя аповеды і пра тое, што некалі на Варган- 
скай Гары (в. Варганы), якая таксама ляжыць у Докшыцкім 
раёне, запальвалі вогнішчы і спраўлялі свята ў гонар барана. 
А на Кавальскай Гары, што непадалёк, у адказ таксама адразу 
запальвалі вогнішча. 

Пацверджаннем таго, што падобныя ўзгоркі некалі маглі 
быць язычніцкімі капішчамі, а пазней там будаваліся храмы, 
служаць паданні пра царкву ці касцёл, якія праваліліся і ля- 
жаць пад гэтымі ўзгоркамі. Як, прыкладам, у вёсцы Мікуліна 


Полацкага раёна, Навасёлкі -- Маладзечанскага, Воўкаўшчы- 
на -- Мёрскага, інш. Часам кажуць, што пасля таго як храм 
праваліўся, з-пад зямлі чуваць званы і царкоўны спеў, а на 
паверхню на храмавыя святы выходзяць царскія вароты. Так, 
у вёсцы Паўлавічы на рацэ Ракцянцы каля Клімавіч на гары- 
гарадзішчы некалі, згодна з паданнем, стаяла царква і права- 
лілася, бо, маўляў, дзяўчаты ў раўкох каля гары дазвалялі сабе 
непрыстойнасці. На пачатку ХХ ст. сяляне лічылі гару святой 
і сцвярджалі, нібыта ў Велікодную ноч з-пад зямлі даносяцца 
гукі званоў. А ад старых людзей можна было пачуць, быццам 
даўней гэтая гара служыла месцам паганскіх ігрышчаў. 

У вёсцы Дабрынёва каля Лагойска пра высокую гару 
было запісана паданне, нібыта на ёй некалі стаяла царква, а 
потым правалілася. З-пад зямлі можна было пачуць гукі зва- 
ноў. Каля падэшвы гары цёк ручай, цераз які ішоў масток. 
Казалі, часам ля мастка бачылі, адпачываў салдат, а побач 
сядзеў сабака і стаяў поўны воз грошай. Кожнаму, хто пра- 
ходзіў праз масток, салдат прапаноўваў аддаць тры душы, а 
за гэта абяцаў воз грошай. Але ніхто не мог гэтага зрабіць, 
бо не меў гэтулькі душ. "Гады салдат, сабака і грошы знікалі, 
а потым і наогул перасталі з'яўляцца. 

У вёсцы Саннікі Дзятлаўскага раёна пра гару Талерка 
таксама расказваюць, нібыта там правалілася царква. Па- 
мяць пра яе захавала ў народзе паданне, дзе апавядаецца пра 
жанчыну, якая на вяршыні гары мелася памаліцца Богу і па- 
скардзіцца яму на сваё цяжкое жыццё. Раптам убачыла, як 
з'явіўся ланцуг, канцы якога хаваліся ў зямлі. Жанчына стала 
цягнуць за гэты ланцуг, аж пакуль не паказаўся вялікі цяжкі 
крыж, але выцягнуць яго цалкам у яе не было сіл. Сялянка 
надумала паклікаць каго-колечы на помач і закрычала: «Люд- 
цы, дапамажэце мне выцягнуць мой крыж!». Толькі яна гэта 
прамовіла, як зніклі і крыж, і ланцуг. 

Маркерамі колішніх капішчаў служаць узгоркі з назвамі, 
якія паходзяць ужо з хрысціянскіх часоў ад назваў храмаў. 
Гэта Юр'еўскія, Янаўскія, Троіцкія, іншыя горы. Лучнасць са 
святым Георгіем, або Юр'ем, кажа нам пра рэлікты стара- 
жытных аграрных культаў, якія чыніліся на гарах з такой 
назвай. На Юр'евай Гары ў Віцебску некалі стаяла царква 
святога Георгія, а з-пад гары выцякала святая крыніца, над 
якой збудавалі капліцу. У дзень святога Георгія, а таксама 
Барыса і Глеба тут адбываліся фэсты. Каля вёсак Асташын 
Карэліцкага раёна і Крэва Смаргонскага захаваліся горкі з 

назвай Юр'ева Гара. Свята Юр'я адзначалі на гары Весялуха 
каля вёскі Леанардава Мядзельскага раёна. Яшчэ і цяпер тут 
засталіся рэшткі ўніяцкага, а пазней каталіцкага храма. 

У Барысаўскім раёне каля вёскі Смаляры ляжыць сярод 
лесу гара, якую завуць Святаянскай, або Святы Ян. На гэ- 
тай гары, вышынёй каля 20 м, яшчэ ў 30-я гады ХХ ст. ста- 
яла драўляная скульптура Святога Яна, памерам з дарослага 
чалавека, над ёй была капліца. Цяпер нічога з гэтага няма, 
затое захавалася крынічка, якую называюць Язусік, лічыцца 
яна святой і выцякае проста з-пад гары. Нават сёння на Вя- 
лікдзень кідаюць у крыніцу грошы. Каля горада Сянно ёсць 
гара Ільінуха, або Ільіна Гара. Кажуць, на яе паверхні некалі 
таксама прабівалася крыніца. 

У нашай мікратапаніміцы захаваліся і такія назвы, як 
Траецкія Горы. На іх ставілі храмы з назвамі ў гонар Свя- 
той Тройцы. Гак, у Мінску ўсе ведаюць гару над ракой, дзе 
цяпер стаіць Тэатр оперы і балета. За сівой даўніной на ёй 
месцілася язычніцкае капішча, там ляжаў камень са следам 
Святога Пятра, які карыстаўся вялікай пашанай у менчукоў. 
За хрысціянскім часам тут збудавалі Траецкую царкву. Сён- 
ня гэтая назва перайшла на цэлы сталічны раён - Граецкае 
прадмесце. 


Згодна з міфічнымі поглядамі нашых продкаў, вобраз су- 
светнай касмічнай гары заўсёды супастаўляўся з трохчастка- 
вай сістэмай светабудовы. Як ужо мы казалі вышэй, верхняя 
сфера ляжала на вяршыні гары і адпавядала свету нябесных 
багоў, сярэдняя -- свету людзей і жывёл, а дольняя -- свету 
падземных бостваў і свету продкаў, якая ў народнай свядома- 
сці асацыявалася з воднай прасторай. Таму ў Беларусі вельмі 
часта ручаі і крынічкі, якія бяруць свой пачатак з-пад гары, 
абагаўляліся. Скажам, у Мсціславе пад Траецкай Гарой ёсць 
святая крыніца Здаравец. А пад адной з Лысых Гор недалёка 
ад Заслаўя таксама некалі была святая крынічка, якую пры 
будаўніцтве лецішчаў проста засыпалі смеццем. І якраз на 
вяршыні гары, з бакоў ды ў доле, там, дзе пачыналася крыні- 
ца, навукоўцы знайшлі рэшткі язычніцкага капішча. 


Лысыя Горы 


На тэрыторыі Беларусі амаль што ў кожнай акрузе ёсць 
свая Лысая Гара. Апроч таго, сустракаюцца сугучныя назвы: 
Лысуха, Лыска, Лыскагор і да т. п. У народным уяўленні такія 
горы маюць дачыненне да нячыстай сілы, таму і «аблыселі». 
Прыметнік «лысы» мае тут дваякі сэнс. Гэта можа тлумачыцца 
і як «голы, без раслін і дрэваў», і як «ясны», «светлы», звязаны 
з сакральнымі рэчамі. Навукоўцы лічаць, што на такіх узгорках 
некалі былі паганскія свяцілішчы, а пасля прыняцця хрысціян- 
ства ўсе астаткавыя язычніцкія абрады, што адбываліся там, 
прылічаліся да шабашаў. У свеце найзнакаміцейшай лічыцца 
Лыса Гура ў Польшчы пад Сандамірам, якую нават трактуюць 
як польскі Алімп, за ёй -- Лысая Гара каля Кіева, што супраць 
Выдубіцкага манастыра, і Лысая Гара блізу Заслаўя ў Мінскім 
раёне. Дарэчы, гара Алтарыя ў Вільні і Успенская Гара ў Ві- 
цебску таксама некалі зваліся Лысымі. На Беларусі некаторыя 
Лысыя Горы маюць і дублетныя назвы. Так, каля Нісімкавічаў 
у Чачэрскім раёне Лысая Гара завецца яшчэ і Белая Гара, а 
Лысую Гару ў Браславе завуць таксама Чырвонай Гарой. 

На некаторых такіх узгорках ёсць курганныя могільнікі, 
як, прыкладам, у вёсках Усціж і Старое Сяло Асіповіцкага ра- 
ёна ды Селішча Вілейскага. А на іншых, як у вёсцы Кушляны 
Смаргонскага раёна, ляжаць культавыя камяні. У Залессі ў 
Глыбоцкім раёне лічаць, быццам Лысую Гару насыпалі фран- 


цузы. Пра сакральнасць многіх з такіх узгоркаў сведчаць 
і паданні пра храмы, якія там праваліліся (былая в. Гаравая 
Шчучынскага раёна), пра закапаную ў гары залатую карэту. 
У ХІХ ст. у вёсцы Крамяніца Зэльвенскага раёна пра мясцо- 
вую Лысую Гару было запісана паданне пра два вяселлі, адно 
з якіх вярталася з Ваўкавыска, а другое -- з Крамяніцы. Су- 
тыкнуўшыся, яны не хацелі схіляцца адзін перад адным з да- 
рогі. Пачалася жорсткая бойка, у выніку ўсе загінулі. Іх па- 
хавалі, а на месцы пахавання ўзнікла Лысая Гара. На Лысай 
Гары каля мястэчка Асвея ў Верхнядзвінскім раёне, паводле 
падання, пахаваныя сабакі графа Шандурскага, а каля мя- 
стэчка Целяханы Івацэвіцкага раёна -- цела татарскага хана. 
Адсюль нібыта і назва Целяханы. 

Згодна з павер'ямі, на Лысых Гарах у купальскую ноч збі- 
раецца нячыстая сіла, здараюцца розныя цуды, нечакана з'яўля- 
ецца агонь, вакол якога танцуюць чэрці. У ХІХ ст. у паўднёвай 
Беларусі і ў Магілёўскім Падняпроўі бытавалі аповеды, што на 
Купалле ўсе нячысцікі збіраюцца ў асноўным на Лысую Гару 
блізу Кіева. У якасці ж транспартнага сродку яны выкарыстоў- 
ваюць хлебныя лапаты, качэргі, ступы, венікі, а часам і рагатую 
жывёлу. За тым часам у былым Чэрыкаўскім павеце ў гэтую 
ноч не пакідалі на полі коней, бо вельмі баяліся, маўляў, іх ска- 
рыстаюць ведзьмы для язды на кіеўскую Лысую Гару. 

У ваколіцах Мсціслава верылі, быццам перад Купаллем 
ведзьмакі ды вядзьмаркі абяртаюцца ў лятучых жывёл з кры- 
ламі і ў такім выглядзе дабіраюцца да Лысай Гары ў вёсцы 
Кокатава, што за 14 вёрст ад Мсціслава, каб далучыцца там 
да шабаша. Апоўначы яны вяртаюцца, кожны ў свой двор, 
бразгаюцца аб зямлю і зноў прымаюць чалавечы выгляд. 
А ў Петрыкаве на Гомельшчыне лічылі, што мясцовыя ведзь- 
мы спраўляюць на Купалле свой шабаш на Лысай Гары каля 
Прыпяці. На Лысай Гары ў Старым Капылі апоўначы такса- 
ма, маўляў, збіраюцца ведзьмы і ведзьмакі. На Віцебшчыне 
пра адну з мясцовых Лысых Гор расказваюць, быццам салдат, 
збіўшыся з дарогі, папрасіўся ў адну хату пераначаваць, ды 
гаспадыня там была вядзьмаркай. Адзін толькі пах чароўнай 
гаспадынінай ежы змусіў салдата апынуцца на Лысай Гары. 
А на Берасцейшчыне ў ХІХ ст. было запісана паданне пра 
чорта-жаніха, які сваёй дзяўчыне-нявесце прынёс у падару- 
нак вяршыню Лысай Гары. 

На Мінскім узвышшы ёсць вёска, якая называецца Лысая 
Гара, а каля яе -- высокая гара. У паданні расказваецца: 


Даўным-даўно ў адну з купальскіх начэй ведзьма і лясун 
абралі сабе для скокаў найстарэйшы на гары ясень. Людзі 
ў вёсцы, пачуўшы вядзьмарскае галёканне і нечалавечы ро- 
гат, пахаваліся па хатах. Не спалохаўся толькі адзін мала- 
ды каваль, асілак Янка, ён як шпацыраваў, так і шпацыраваў 
з сваёй дзяўчынай Марыйкай. Забыўшыся, яны нават зайшлі 
на самую гару. Раптам з ніжняй галінкі ясеня высунулася не- 
чая белая рука, а таямнічы голас паклікаў: «Ідзі, ідзі, Марый- 
ка, да нас у карагод!...». Дзяўчына і не заўважыла, як падала 
сваю руку, а невядомая сіла ўжо несла яе на вяршыню ясеня. 
Але Янка і не думаў пускаць дзяўчыны. Ён так раззлаваўся, 
што зрабіўся ў сем разоў мацнейшым. І з такой сілай цягануў 
Марыйку назад, што разам з ёю сцягнуў з ясеня цэлы тузін 
ведзьмакоў і ведзьмаў, звязаных адной вяроўкаю. Д'ябальскі 
рогат адразу сціх, нячысцікі сталі плакаць і прасіцца ў Янкі, 
каб ён пусціў іх назад на дрэва. А той -- ані блізка, ухапіў ён 
за чупрыну аднаго лесуна і павалок цэлы карагод да стаўка 
паф гарой, дзе пхнуў іх у дрыгву. Балотца быццам закіпела 
і ўмомант высахла. Ясень пасля назвалі Янкавым. І кажуць, 
што ўжо ніколі там не з'яўлялася ніякай нечысці. 


У адным з паданняў, якое датычыць Лысай Гары каля 
вёскі Латочкі Браслаўскага раёна, расказваецца пра багата- 
га пана, у якога не было нашчадкаў. Перад смерцю, каб яго 
багацце не дасталося простым сялянам, ён усё сваё золата 
паклаў у човен і закапаў пад каменем. На скарб ён наклаў 
заклён, згодна з якім човен з золатам дастанецца толькі таму, 
хто выканае тры ўмовы: распаліць вогнішча на Лысай Гары, 
здзярэ скуру з жывога каня, запражэ яго і ўзарэ тым канём 
тры баразны вакол каменя. 

З часам старадаўнія міфы і вобразы трацілі свой сакраль- 
ны сэнс і ператвараліся ў казкі ды прымхі, якія, аднак, захоў- 
валі некаторыя сляды старажытнага светаўспрыняцця. З цу- 
датворнай гарой мы сутыкаемся і ў беларускай казцы, дзе 
героя загортваюць у скуру каня, а груганы падымаюць яго 
на вяршыню залатой гары, дзе ён здабывае вялізнае багацце. 
Конь і груганы тут невыпадковыя: гэта водгалас тых далёкіх 
часоў, калі паганскія святары, накінуўшы на сябе скуру свя- 
той жывёлы, як і сучасныя шаманы, чынілі ўмоўныя падарож- 
жы на сусветную касмічную гару ў іншасвет. Тое ж датычыць 
і народных аповедаў пра ведзьміныя лётанні ды шабашы на 
Лысых Горах, якія ў нашых продкаў мелі сакральны сэнс, а за 
хрысціянскімі часамі набылі негатыўны арэол. Паганскія ж 


боствы і іх служкі жорстка пераследаваліся ды караліся, бо 
абвяшчаліся д'ябальскім насеннем, служкамі д'ябла. 

У выніку старажытныя жрацы страцілі колішні ўплыў. 
Часткова іх павынішчалі, часткова яны прытаіліся і паступова 
ператварыліся ў сельскіх знахароў, ведуноў, чараўнікоў і ва- 
ражбітоў. Просты народ яшчэ доўга карыстаўся іх паслугамі. 


Красныя Горкі 
і іншыя «каляровыя» ўзгоркі 


Ці не ў кожным раёне Беларусі сустракаюцца грудкі 
пад назвай Красная Горка. На думку многіх навукоўцаў, та- 
кое найменне паходзіць ад старажытнага язычніцкага свята, 
прысвечанага архаічнаму абраду ініцыяцыі дзяўчат, якое ў 
пазнейшыя часы прымяркоўвалася да свята вясны і звала- 
ся Ярылавіца, або Красная Горка. У гэты дзень -- менавіта 
ў першую нядзелю па Вялікадні -- на найвышэйшых узгор- 
ках сваёй мясцовасці збіраліся дзяўчаты і маладыя жанчыны. 
Яны прыносілі туды рытуальныя стравы і напоі, спажывалі іх, 
потым спявалі, вадзілі карагоды, гушкаліся на арэлях. Нашы 
продкі прымяркоўвалі на гэтую пару сватанне ці вяселле. 
У некаторых мясцінах у гэты дзень адбываўся абрад абвор- 
вання вёскі, г. зн., абрад правядзення вакол вёскі магічнай 
баразны, якая, згодна з забабонамі, ахоўвала ад эпідэмій і 
розных захворванняў. Месцы святкавання Ярылавіцы і пра- 
вядзення падобных абрадаў замацаваліся ў мікратапаніміцы 
ў асноўным пад назвай Красная Горка. 

Красная Горка ёсць каля вёскі Палыкавічы Магілёўскага 
раёна, Ражанка -- Шчучынскага, Налібокі -- Стаўбцоўскага, 
хутара Вінцантова - Шаркаўшчынскага, Купіск -- Навагруд- 
скага, інш. У вёсцы Хальч Веткаўскага раёна каля мясцовай 
Краснай Гары шмат яроў і крыніц. У народзе лічыцца, што 
там жывуць русалкі і чароўныя коні. 

Па ўсёй Беларусі сустракаюцца і такія назвы, як Белая і 
Чорная Гара. Белыя Горы ёсць паміж вёскамі Рудня і Ліцві- 
навічы Кармянскага раёна, каля Рагачова, каля вёскі Чудзін 
Ганцавіцкага раёна, Мазурына -. Мёрскага і Лукшы -- Бра- 
слаўскага. Пра гару каля вёскі Рудня і Ліцвінавічы захавалася 
паданне, якое адлюстроўвае некаторыя падзеі вайны паміж 
Швецыяй і Расіяй на самым пачатку ХУШ ст. 


Кажуць, закапалі швяфы пад сасновым крыжам сваё злота 
і срэбра... Было гэта тады, як разбілі іх пад Лясной. Кінуліся 
яны ўцякаць праз Прапойск (Слаўгарад), а тут перавознікі 
спалілі паром на Сажы. Пакуль швяфы на левым беразе фумалі- 
гадалі, што рабіць, што чыніць, дык у Краснаполле заявіліся 
казакі. Сталі на перашкодзе і не далі перабрацца на той бе- 
раг, пагналі швядоў на Рудню. Ну й пакідалі яны рыштунак, 
зброю ў балота ды разбегліся па лясох. А ад шведскага злота- 
срэбра зямля на гары зрабілася зусім белай. От ад тае пары 
людзі й кажуць так: «Белая Гара». 


Недалёка ад вёскі Лукшы на Браслаўшчыне Белая Гара 
ляжыць якраз супраць гарадзішча, празванага Чорная Гара. 
Як кажа паданне, паміж насельнікамі гэтых узгоркаў здаўна 
ішла вайна. А лічыцца, што назву Чорная Гара маюць шмат 
якія беларускія гарадзішчы -- ад колеру глебы іх культурна- 
га слою. Але ёсць нямала ўзгоркаў з такой самай назвай без 
усякіх слядоў чалавечага пражывання. Сюжэты паданняў і 
забабоны пра такія горы наводзяць на думку, што на Чор- 
ных Горках таксама былі язычніцкія капішчы. Так, на Чорнай 
Гары каля Заслаўя, паводле падання, некалі стаяў манастыр 
Рагнеды-Анастасіі, а яшчэ раней -- свяцілішча. У Некасецку 
Мядзельскага раёна, кажуць, на мясцовай Чорнай Гары па- 
кланяліся Перуну, а на гары ў Навасёлках гэтага самага раёна 
быццам закапаны цэлы воз золата. На Чорных Горах каля вё- 
сак Нурвяны і Опса Браслаўскага раёна нібыта калісьці пра- 
валіліся касцёлы. 

Наогул, у сакральнай традыцыі беларусаў, як і ва ўсіх 
індаеўрапейскіх народаў, чорны колер уваходзіў у класічную 
колеравую трыяду «белы -- чырвоны -- чорны» і апазіцыяна- 
ваў беламу ды чырвонаму паводле прынцыпу бінарных апа- 
зіцый. У беларускай народнай вышыўцы чорны колер часта 
ўжываўся ў спалучэнні з чырвоным на белым фоне. 

Шмат хто з навукоўцаў лічыць, што чорны колер уласцівы 
таксама Трыглаву -- боству балтыйскіх славян, чые тры гала- 
вы сімвалізавалі яго ўладу над трыма царствамі: небам, зям- 
лёй і дольнім светам. Некалі ў Шчэціне на галоўным з трох 
святых узгоркаў стаяў трохгаловы балван. А паводле звестак 
Масудзі, арабскага аўтара Х ст., у славян такія балваны стая- 
лі на горах, што зваліся Чорныя. Так, на этнічнай тэрыторыі 
беларусаў адзін з узгоркаў у Невельскім павеце на Пскоў- 
шчыне, згодна з паданнем, называюць Чорнай Гарой з-за яго 


2 Зак.492 жэ 17 “- 














Гара Беленка, в. Лісаўшчына, Мінскі р-н. 


колеру, а гэты колер, у сваю чаргу, абумоўлены тым, што там 
раней стаяла «паганская кумірня» і прыносіліся ахвяры. 

Каля вёскі Сіняя Гара Валожынскага раёна ёсць вялікая 
аднайменная гара. Згодна з паданнем, там некалі стаяў замак, 
які праваліўся пад зямлю. Паводле народнага ўяўлення, на- 
зва «сіняя» ад таго, што гара нібыта «дыміцца». Расказваюць 
таксама, быццам даўней на гары была крыніца. Вядома, што 
сіні колер у міфалагічнай традыцыі беларусаў звязаны з арха- 
ічнымі ўяўленнямі пра замагільны свет, з культам памерлых. 
На тэрыторыі нашай краіны найменні Сіні або Сіняя, даты- 
чыць не толькі ўзгоркаў, але і камянёў, рэк, азёр. 

У міфа-паэтычнай карціне свету нашых продкаў лан- 
дшафтным аб'ектам нярэдка надаюцца такія паэтычныя азна- 
чэнні, як залаты і срэбны, што ў беларускім фальклоры ёсць 
сімвал багацця, дастатку і асацыюецца з Сонцам, Месяцам, 
жаночым ды мужчынскім пачаткамі, адпавядае вышэйшаму 
і ніжэйшаму свету, свету памерлых. Дык і не дзіва, што су- 
стракаюцца і такія назвы, як Залатая і Срэбная Гара. Вельмі 
часта на іх месцяцца старыя могільнікі. 

Залатыя Горкі ёсць каля вёскі Бакінічы Пінскага, Міш- 
невічы Шумілінскага раёна, Вярба -- Дрыбінскага, Прошка- 


ва -- Глыбоцкага, інш. Пра Залатую Горку ў Мінску існуе 
паданне: 


Некалі лютавала ў Менску халера. Гора і роспач агарнулі 
людзей. Шмат жыццяў прапала марна, нямала слёз праліло- 
ся. І от неяк раз у капліцы святога Роха, што на каталіцкіх 
могілках, адпявалі чарговага нябожчыка. Потым ксёндз раза- 
слаў сваю сутану фы паклаў на яе трохі залатых грошыкаў. 
Людзі за ім таксама сталі класці грошы. І вырасла цэлая гара 
залатнікоў. А ўжо на тыя ахвяры заміж капліцы паставілі 
касцёл святога Роха. Ён і цяпер бароніць людзей ад страш- 
ных хваробаў. 


Як сінонім да паняцця срэбны сустракаюцца іншыя назвы, 
прыкладам, сівы. Так, недалёка ад вёскі Юхавічы на Расон- 
шчыне ёсць Сівая Гара. На ёй, паводле падання, пахаваны 
польскі ваявода Сіва, або Сіваха. 


Дзявочыя, 
Бабіны і Дзедавы Горы 


Шмат якія даследнікі лічаць, што ўзгоркі з назвамі Дзя- 
вочая Гара і падобнымі маюць дачыненне да культу жаночага 
боства Багіні-дзевы -- ён нечым нагадвае хрысціянскі культ 
Божай Маці, Дзевы Марыі. Часта з такімі ўзгоркамі звязва- 
ліся вельмі архаічныя рытуальныя традыцыі і паданні, якія 
сягаюць культу багіні кахання. Аднак, слова дзявочая можа 
быць і трансфармаваным балцкім словам аіеуа5 'бог, якое 
мае праіндаеўрапейскую этымалогію. Узгоркі з падобнай 
назвай вядомыя шмат дзе ў Еўропе: на Украіне ў Трыпол- 
лі -- Дзівіч-Гара з свяцілішчам, датаваным пачаткам нашай 
эры; Дзявочая Гара ў Сахноўцы на рацэ Рось, дзе на вяршыні 
стаяць тры крыжы; Дзявочая Гара на ўскраіне сярэднявеч- 
нага Кіева; Гара Дзевін на Дунаі ў Славакіі са старажытным 
культавым цэнтрам. Горы пад назвай Дзевін ёсць у Празе над 
Влтавай і на поўдзень ад Плоўдзіва ў Балгарыі. 

Шмат Дзявочых гораў і ў Беларусі. Прыкладам, гарадзішча 
Дзявочая Гара (Дзеўя Горка, Дзеві Гарадок) у горадзе Мсціславе 
на правым беразе ракі Віхры. Некалі на гэтай гары стаяла цар- 
ква Святога Іллі. У ХІХ ст., як толькі пачынаў сыходзіць снег, 
на гары збіралася моладзь і праводзіла традыцыйныя ігрышчы: 























Дзявочая Гара, Мсціслаўль. 


спявалі вяснянкі, танцавалі («сеялі проса», «тапталі лён») і г. д. 
Паводле падання, запісанага таксама ў сярэдзіне ХІХ ст., гару 
насыпалі фартухамі дзяўчаты-багатыркі на месцы пахавання ба- 
гатыра, якога яны ўсе дружна аплаквалі. Потым кожны раз у 
пэўны дзень дзяўчаты спраўлялі па ім трызну і ладзілі ігрышча. 
Паводле другога, пазнейшага сюжэта, на гары стаяла крэпасць, 
пабудаваная дзяўчатамі горада дзеля абароны ад шведаў. 

Дзявочая Гара вышынёю каля 40 м, якую яшчэ завуць 
Дзявіч-Гара, ёсць каля вёскі Дуброва Маладзечанскага раёна. 
На гары месціцца курганны могільнік ХІ- ХІІ стст. Раней на 
яе вяршыні святкавалі Купалле. Яшчэ ў канцы ХІХ ст. было 
апублікавана паданне, згодна з якім некалі на гары жывой за- 
капалі дзяўчыну, а побач пахавалі двух хлопцаў, якія загінулі, 
змагаючыся за права стаць яе мужам. Таксама на вяршыні 
гары ляжаў вялізны камень, на якім нібыта сядзела дзяўчына, 
чакаючы свайго лёсу. На магілах хлопцаў потым выраслі два 
дубы, а на дзявочай магіле -- бяроза. 

Дзявіч-Гара, або Святая Гара, ляжыць недалёка ад вёс- 
кі Любонічы Кіраўскага раёна на Магілёўшчыне. Некалі тут 
была Багародзічная драўляная царква. Цяпер на гэтым месцы 
стаяць крыжы. Ўнізе пад гарой -- святая крыніца. Да крыжоў 


і крыніцы заўсёды ідуць людзі, асабліва шмат паломнікаў на 
другі дзень Тройцы. 

Узгорак на беразе возера Сенніца на мяжы Гарадоцкага 
раёна і Пскоўскай вобласці вядомы пад назвай Дзявочая Гара. 
Паводле падання, тут пахавана невядомая дзяўчына, забітая 
некалі асілкам. Паданне, дзе гаворыцца аб пахаванні дзяўчы- 
ны, існуе і пра Дзеўчыну Гару каля вёскі Малыя Гарадзяцічы 
Любанскага раёна. Гара, вышыня якой больш за сем метраў, 
спрэс парасла сасновым лесам. Кажуць, што неяк у вёску зай- 
шлі старцы, разам з імі вандравала і нейкая дзяўчына. Неўза- 
баве яна памерла, і яе пахавалі на гары, пасля чаго і назвалі 
гару Дзеўчына, або Дзяўчына-Гара. Раней, паводле ўспамінаў 
старых, людзі пакідалі на яе вяршыні кавалкі хлеба. 

Ёсць звесткі, што Замкавую гару ў Полацку некалі звалі 
Дзевіна Гара. Гара пад назвай Дзеўкіна Гара ёсць і каля вёскі 
Сарнаполле Полацкага раёна, а ўзгорак Дзявочыя Гарадкі ля- 
жыць на беразе Шчары ў Дзятлаўскім раёне. 

На ўскраіне Лагойска ёсць гарадзішча з семантычна бліз- 
кай назвай -- Паненская Гара, на якой традыцыйна ставілі 
крыжы. Паводле аднаго з варыянтаў падання, нейкі князь 
прапанаваў адной панне пабрацца з ім шлюбам, але тая ад- 
мовілася. Тады раз'юшаны князь скінуў яе з гары. Паводле 
іншага варыянта, князь скінуў з гары княгіню, бо, маўляў, 
яна выдала ваенную тайну суседняму князю. 

Побач з вышэйпералічанымі назвамі ўзгоркаў на Беларусі 
часта можна сустрэць і такія, як Бабіна Гара, Баб'я Горка або 
Бабуліна Гара і г. д. Прыкладам, такія назвы сустракаюцца 
каля вёсак Цётча і Мосар на Ушаччыне; Валеўка -- Навагруд- 
скага раёна, Лапатавічы -- Клімавіцкага, Сухопаль -- Пружан- 
скага; мястэчка Кажан-Гарадок -- Лунінецкага, каля г. п. Вет- 
рына Полацкага раёна, інш. На гары каля мястэчка Ветрына 
ў часы позняга сярэднявечча быў могільнік з каменнымі кры- 
жамі. Каля вёскі Хрост Барысаўскага раёна на Бабінай Гары 
стаіць камень з выявай крыжа, а вакол -- абгарода з асобных 
камянёў. Паводле падання, на гэтым месцы замерзла нека- 
лі жанчына, і як памяць па ёй паставілі вялізны камень. На 
Палессі зафіксавана незвычайнае паданне пра адну з Баб'іх 
Горак, згодна з якім некалі на бераг ракі вынесла нейкую не- 
вядомую «Бабу». Яна ўскараскалася на гару, дзе і пасялілася. 

У беларускай мове слова «баба» вельмі пашыранае і мае 
шмат значэнняў. Гэта сведчыць, што даўней, мабыць, існа- 
ваў культ Бабы-прародзічкі, гэтак званай Вялікай Багіні-Маці. 





Бабіна Гара, в. Хрост, Барысаўскі р-н. 


Пэўна, што азначэнне «бабы» як вобраза продкаў, абумові- 
ла такі міфічна-казачны праславянскі персанаж, як Баба-Яга, 
якая, на думку шмат якіх даследчыкаў славянскай архаічнай 
культуры, сама ўспрымаецца як першапродак, як архетып 
найвышэйшай жаночай істоты. У вядомай рытуальнай гульні- 
дзеі «Жаніцьба Цярэшкі» «баба» - антрапаморфная выява да- 
жынкавага снапа. Тут варта ўспомніць, што каменныя крыжы 
і балваны таксама часта пазначаюць тэрмінам «Баба». Ці не 
ёсць яны выявамі архаічных бостваў нашых продкаў? 

Сугучнымі прыметнікам Дзявочая і Бабіна можна таксама 
лічыць такія назвы, як Мар'іна Горка, або Маруленя-Гара. Па- 
водле падання, на Мар'інай Горцы ў Пухавіцкім раёне некалі 
ляжаў камень, які вельмі ўшаноўвалі язычнікі і наладжвалі 
там культавыя гульні. Хрысціянскі святар асвяціў паганскае 
месца. Гара расшчапілася, камень праваліўся. Пра Маруле- 
ню-Гару каля вёскі Пеляса Воранаўскага раёна расказваюць, 
што там пахавана княгіня Маруленя. Мясцовыя людзі яшчэ 
і сёння памятаюць пра камень з выемкамі-«талеркамі», які 
некалі ляжаў на гары. На беразе Лукомльскага возера ёсць 
узгор'е Мар'іна Гара, якое, паводле падання, атрымала сваю 
назву ад імя чараўніцы Мар'і. 


Тэрмін «баба» мае адпаведнік мужчынскага роду -- «дзед». 
У некаторых рэгіёнах Беларусі назва «бабы» замяшчае сабой 
назву задушнага дня, наступнага за Дзядамі, і сімвалізуе прод- 
каў. Сустракаюцца і такія назвы ўзгоркаў, як Дзедавы Горы, 
прыкладам, у вёсцы Навасёлкі Мядзельскага раёна. З «сівым 
дзедам» звязана паданне пра Гару Галубец у Гарадоцкім раё- 
не. Расказваюць, што часам можна бачыць уначы, як з гары 
з'язджае сівы дзед на белым кані. А калі хто спрабуе да яго 
наблізіцца, адразу знікае. 


Княжыя, 
Каралеўскія і Царскія Горы 


У розных раёнах Беларусі сустракаюцца такія назвы, як 
Княжыя або Княгініны Горы. Шырока вядома паданне пра 
Княжую Гару, або Княжую Магілу, каля вёскі Перавоз на 
паўвыспе возера Дрыса ў Расонскім раёне. У сусветных мі- 
фалагічных уяўленнях, у тым ліку і ў беларускіх, выспа і паў- 
выспа таксама сакральнае месца, дзе некалі адбываліся таям- 
нічыя абрады. Можа, абрады пахавання продкаў, бо даўней 
мелі звычай хаваць людзей на выспах. У дадзеным выпадку 
гэта пацвярджае шэраг паданняў, якія захаваліся пра памянё- 
ную Княжую Гару. 

Паводле аднаго з іх, на гары ўдарам каменнага молата 
забілі нейкага князя. Па іншай версіі, тут пахавана княгіня 
Рагнеда. Дадамо, мясцовыя павер'і кажуць, што напярэда- 
дні вайны з гары на белым кані з'язджае рыцар у панцы- 
ры. Распавядаюць таксама, нібыта паводле трэцяй версіі, тут 
знайшоў сабе вечны спачын князь з сваімі вернымі сабакамі, 
які загінуў, баронячы востраў. Дарэчы, гэты варыянт выгля- 
дае вельмі старажытным. Ён нагадвае легенду пра міфічнага 
першага насельніка краіны, князя Бая, у якога таксама былі 
два сабакі. А яны, згодна з міфалагічнымі ўяўленнямі нашых 
продкаў, ёсць праваднікамі і ахоўнікамі між двума сусветамі: 
светам жывых і светам памерлых. Захаваўся і чацвёрты ва- 
рыянт падання: 


Было тут некалі места. І напаў на яго страшны ваявода, 
празываны Княжа. А слыў ваявода як страшэнны бязбожнік. 
Мала, што ён рабаваў людзей. Дык узяўся яшчэ й за касцёлы, 


пазрываў з іх абразы, дый самыя касцёлы пабурыў, а званы - 
патапіў у возеры. Сам жа ваявода разам з хаўруснікамі зажыў 
у спустошаным месце. Але не было яму тут спакою. Штодня, 
як усходзіла й сядала сонца, званы з возера будзілі ўсё нава- 
колле і казалі цэламу свету пра тое страшэннае злачынства. 
А ў поўнач лётала па востраве жудасная чума. Неўзабаве 
памерла лічы ўся князева дружына. Ваявода і жменька хаў- 
руснікаў надумаліся ўцячы з вострава. Але ўпярод ён закапаў 
свае багацці на гары. Праўда, далёка ўцячы не ваў рады. Да- 
гнала-такі ваяводу і яго дружыну смерць недалёка ад возера. 
І пахавалі Княжа тутака на гары. А гара ад тае пары завецца 
Княжая Магіла. 


Каля вёскі Ляхчыцы ў Кобрынскім раёне таксама ёсць 
Княжая Гара, або Княжа Гара. Яе вышыня каля дзесяці мет- 
раў. Пра яе таксама ёсць паданне: 


Праходзіла тут некалі ваенным паходам княгіня Вольга. 
Яна хацела не сілай, а хітрасцю перамагчы. І, перакаваўшы 
ў коней падковы задам напярод, мелася ўжо знікнуць ад пагоні. 
Але за вёскай Дзівін стаяў дазор непрыяцеля, і княгіню заўва- 
жылі. Тут на гары Вольга спаткала сваю смерць. Тутака яе й 
пахавалі. А яшчэ кажуць, што раней на гары стаяў крыж. 


Амаль такое самае паданне, толькі з іншай развязкай, за- 
пісана ў вёсцы Поціна Верхнядзвінскага раёна пра мясцовую 
Княгініну Гару, вышыня якой больш за трыццаць метраў. 
У паданні гаворыцца: 


Княгіня Вольга ў час аднаго з паходаў дайшла ажно ва 
Асвейскага возера і стала на гары. Але ейны дазор фчанёс, 
што ідзе сюды вялікае літоўскае войска і меней як праз су- 
ткі будзе ўжо тут. Тады княгіня наказала перакаваць коней 
задам напярод і ўзялася аўступаць. На другі дзень літоўцы 
прыйшлі на тое месца, а там усё пуста, толькі сляды Ввя- 
чуць ва валоў. Сталі рава ў раву й думаюць: відаць, Вольжына 
войска разбеглася, дык поначы можна будзе ўсіх пералавіць. 
Дзень і ноч літоўцы прачэсвалі лясы і балоты, але так нікога 
і не знайшлі. Аж на другі дзень яны разгадалі тыя хітрыкі, ды 
ўжо Вольга была пад Невелем. 


Княжую Гару ў вёсцы Чудзін Ганцавіцкага раёна паданне 
звязвае з тым, што на ёй паляваў князь Радзівіл. Горы пад на- 
звай Княжая ёсць каля вёскі Красова ў Верхнядзвінскім раёне, 








Б аге. 








Замкавая Гара ў Мсціслаўлі. 


на Слонімшчыне, каля пасёлка Рось у Ваўкавыскім раёне, каля 
Століна і ў іншых месцах. Апроч таго, паданні, дзе галоўным 
персанажам быў князь, ёсць і пра шмат якія іншыя ўзгоркі. Так, 
у вёсцы Княжыцы Верхнядзвінскага раёна пра гару Гарадок ка- 
жуць, нібыта на ёй нейкі князь абпальваў цэглу. Пра гару Стар- 
ца, або Старын, каля вёскі Старыца Расонскага раёна кажуць, 
што тут жыў князь Старкін, а на гары каля вёскі Хатаевічы (су- 
часная назва Акцябр) Лагойскага раёна жыла княгіня Орская. 
Пра Вялікую Гару на беразе ракі Пціч каля вёскі Цітва Пухавіц- 
кага раёна апавядаюць, быццам там жыла некалі княгіня, у Якой 
не было нашчадкаў. Паміраючы, яна пракляла княжы церам 
з усім сваім багаццем. У вёсцы Зборск Асіповіцкага раёна ёсць 
Гара князя Коршака, а на гары каля вёскі Кукарава Бярэзінска- 
га раёна свае каштоўнасці закапала княжна Рагна. 

Апроч наймення Княжая Гара, на Беларусі сустракаецца 
і назва Каралеўская Гара. Прыкладам, каля вёскі Іжа Вілей- 
скага раёна і каля былой вёскі Баля Велька пад Гродна. А не- 
далёка ад вёскі Горск Бярозаўскага раёна ёсць Каралёва Гара, 
пра яе расказваюць такую гісторыю: 

Неяк пастушкі гулялі ў вайну і выбралі сабе караля. По- 
тым яны нахілілі бярозу і прывязалі да яе "караля". Аж тут 


у статак уварваўся воўк. Дзеці забыліся на свайго "караля" 
ды кінуліся ратаваць жывіну,. Калі ж вярнуліся да бярозы, то 
ўжо бядак той быў нежывы. Пастушкі доўга плакалі, гаравалі, 
а з таго й вырасла гара. 


У Шчучынскім раёне на адной з горак нібыта палявала 
каралева Бона, а на гары каля Радашковічаў у Маладзечан- 
скім раёне адпачываў шведскі кароль Карл ХІІ. 

Сустракаюцца і такія назвы, як Царавы Горы. Каля вёскі 
Зябкі ў Верхнядзвінскім раёне над ракой Свольнай ёсць Ца- 
рава Гара. Лічыцца, што там у час лівонскіх і польскіх паходаў 
адпачываў рускі цар Іван Жахлівы. Царава Гара ўспамінаецца 
і каля мястэчка Крынкі на Гродзеншчыне -- цяпер на тэрыто- 
рыі Польшчы. Некалі на гэтай гары таксама стаяў крыж. Пра 
гару ў лесе каля вёскі Глівін Барысаўскага раёна расказваюць, 
што там некалі быў замак царыцы, дзе яна і загінула. 


Міфічныя персанажы, 
людзі і прырода ў назвах гор 


Назвы шмат якіх узгоркаў звязаны з міфалагічнымі пер- 
санажамі. Перш-наперш, з язычніцкімі боствамі, асабліва - 
з богам навальніцы -- Перуном. Мольбішчы, прысвечаныя 
Перуну, згодна з паданнем, былі на Туравай Гары ў самім 
горадзе Тураве і на Чорнай Гары каля вёскі Некасецк на Мя- 
дзельшчыне. На востраве Асвейскага возера ёсць гара ГІя- 
рунка, ці, як яе яшчэ завуць, Пірунова Гара. Назва ў народзе 
тлумачыцца тым, што сюды заўсёды б'юць перуны. Кажуць, 
нібыта даўным даўно жыла на гары чараўніца Княгіня, якая 
на Купалле перакідвалася вялізнымі бярвеннямі з сваёй зна- 
ёмай валатоўнай Даротай. Дарота ж, сваім парадкам, жыла 
на Дароцінай Гары каля вёскі Канчаны. Перунова, або Перы- 
нова Гара ёсць у лесе паміж вёскамі Каўгары Асіповіцкага 
і Буда Старадарожскага раёнаў, а Перуновы Горкі -- каля 
былой вёскі Шчурок Лідскага і ў вёсцы Вензаўшчына Шчу- 
чынскага раёнаў, іншых мясцінах. 

Дахрысціянскае паходжанне мае і вобраз чорта, які ад 
непаслушэнства, ілжывасці і зайздрасці сварыцца з богам- 
грымотнікам -- Перуном. Грымотнік палюе на чорта перу- 
намі. На думку шмат якіх навукоўцаў, вобраз чорта -- гэта 


адпаведнік старажытнага бога Вялеса, які заўсёды, згодна 
з нашай міфалогіяй, апекаваўся над светам памерлых, у той 
жа час адказваў за жывёлу, багацце і дабрабыт продкаў, быў 
антаганістам Перуна. 

Назвы кшталту Чортава Гара сустракаюцца па ўсёй Бе- 
ларусі, сюжэты паданняў пра іх вельмі падобныя. Прыкладам, 
пра Чортаву Гару на берагах Віліі кажуць, што чорт за нешта 
пакрыўдзіўся на раку і надумаўся яе засыпаць. Але ў той час, 
калі ён набліжаўся да ракі, раптам праспяваў певень -- птуш- 
ка, якая суадносіцца з Перуном. Чорт спужаўся і высыпаў 
з меха пясок недалёка ад рэчкі. Ад таго і ўтварылася гара 
з адпаведнай назвай. Падобнае паданне існуе і пра Шайтан- 
Гару каля Мазыра. Згодна з ім, чорт Шайтан злаваў на Мазыр 
і меўся яго знішчыць. Ён схапіў вялікую гару і панёс на горад, 
каб уначы скінуць яе туды. Але, калі нёс -- таксама праспя- 
ваў певень. Ад пярэпалаху чорт скінуў гару раней часу. Тая 
звалілася адразу каля горада і празвалі яе -- Шайтан. 

Назва Чортава Гара, згодна з некаторымі паданнямі, 
можа тлумачыцца і зусім інакш, як, прыкладам, каля вёскі 
Гаравыя Полацкага раёна, дзе ёсць гара Таўкач або Таўкачык, 
а насупраць -- Чортава Гара. Паводле зафіксаванага тут па- 
дання, два варожыя племені жылі на гэтых гарах: адно племя 
жыло на гары Таўкач, а другое на Чортавай Гары. Дык апош- 
няя атрымала найменне з таго, што тутэйшыя ваякі насілі 
рагатыя шаломы. 

Чортава Гара, якая ў вышыню дасягае амаль 20 метраў 
і дзе спрадвеку спраўлялі Купалле, знаходзіцца на ўсход ад 
вёскі Пустошка Браслаўскага раёна. Каля вёскі Мар'янполе 
ў гэтым жа раёне ёсць Вялюніна Гара, што ў перакладзе з лі- 
тоўскай мовы значыць Чортава Гара. Згодна з паданнем, там 
можна пабачыць чарцей, пачуць гоман і адметны свіст. Зусім 
нядаўна адзін з узгоркаў у Крэве на Смаргоншчыне меў на- 
зву Магіла Вяля. А ў Верхнядзвінскім раёне каля Асвеі ёсць 
гара Чортаў Човен. 

Даволі шмат у нашай краіне сустракаецца і такіх узгоркаў, 
паданні пра якія звязаны з волатамі і валатоўнамі, багатырамі 
і багатыркамі. Усе гэтыя персанажы, згодна з беларускай мі- 
фалагічнай традыцыяй, сведчаць пра іх дахрысціянскае пахо- 
джанне. Прыкладам, Чортава Гара каля вёскі Варонічы Полац- 
кага раёна, паміж вёскамі Чамярня і Вялікія Нямкі Веткаўскага 
раёна. У прыватнасці, на Чортавай гары каля вёскі Чамярня, 
паводле падання, некалі жыў велікан, які мог на дзесяць вёрст 


кідаць каменныя молаты. А на суседнім узвышшы каля вёскі 
Стаўбун нібыта існаваў манастыр. На Мазыршчыне Каршако- 
ва Гара лічыцца магілай магутнага волата Коршака. На Расон- 
шчыне ёсць Багатыр-Гара, пра якую расказваюць: 


Жыла некалі на гары высачэнная, страшнай сілы жан- 
чына. Ваду на гару яна насіла за дзесяць вёрст -- ад возера 
Нешчарда. І адразу -- па ўва цэбры, што тоўпілі ў сабе па 
трыццаць вёдзер. Каромыслам ёй служыў дубовы вочап ад 
студні. Аднаго разу яе запынілі татары і пытаюць, як прай- 
сці да Полацка. Жанчына ім кажа, не ведае такога места. 
А напраўду з гары пры яснай пагодзе заўсёды відаць Святая 
Сафія. Татары ўзлаваліся і накінуліся на жанчыну. А яна 
сваім каромыслам бадай што ўсіх і перабіла. Але адна з та- 
тарскіх стрэлаў лучыла-такі ёй у сэрца. От таму й назва 
такая -- Багатыр-Гара. А з цэбраў пацякла вада, і сталася 
рэчка Багатырка. 


Вышэй мы расказвалі паданне пра Перунову Гару на вост- 
раве Асвейскага возера, дзе ўспаміналася валатоўна Дарота, 
што на Купалле перакідвалася бярвёнамі з чараўніцай Перуно- 
вай Гары. Далей у тым самым паданні гаворыцца, як за адною 
вайною валатоўна Дарота змагалася і загінула. Яе пахавалі на 
гары, адсюль і назва Дароціна Гара. У беларусаў, на думку не- 
каторых навукоўцаў, культ жанчыны-валатоўны, ці багатыркі, 
паходзіць ад вобраза Багіні-Маці (Дзевы), і ў большасці вы- 
падкаў фальклорная памяць нашых продкаў звязвае яго не 
з стваральнай, а з разбуральнай сілай, з стыхіяй вайны і смер- 
ці. Наогул, вобраз жанчыны-валатоўны характэрны для ўсёй 
еўрапейскай міфалагічнай традыцыі. Нашы валатоўны маюць 
паралелі з кельцкай багіняй вайны -- Морыган, германскімі 
ваяўнічымі дзевамі-валатоўнамі валькірыямі і дысамі. 

У Крупскім раёне каля вёскі Кіявец ёсць узгорак пад назвай 
Капказ. Гэта, можна меркаваць, трансфармацыя старабалцкай 
назвы Каўкарус, што ў перакладзе значыць горка бажкоў, або 
Каўкас -- хтанічная істота. Па-грэчаску сріопо5 -- зямля. Хта- 
нічная істота -- істота, звязаная з вытворчай сілай зямлі. Іма- 
верна, што на гэтай гары некалі стаялі паганскія ідалы. 

У беларускім фальклоры і міфалогіі вельмі папулярныя 
такія персанажы, як рабаўнік, салдат, скамарох, казак, інш. 
Гэта адбілася ў нашай мікратапаніміцы, у тым ліку і ў назвах 
узгоркаў. Астахаву Гару каля Гомеля паданне звязвае з тым, 
што на гары нейкі час жыў злодзей Астахі. Гара Гарадок блізу 





Барыса-Глебская Гара, на яе вяршыні каплічка, в. Старыя Стайкі, Шклоўскі р-н. 


вёскі Марціянаўка Бярэзінскага раёна нібыта была ўзведзена 
разбойнікамі, якія потым доўгі час там жылі. А Салдатавы 
горы завуцца гэтак, бо згодна з паданнем там пахаваныя ней- 
кія салдаты, забітыя за старадаўнімі войнамі. 

Казацкія Горы ёсць у Лельчыцкім раёне. На Мазыршчы- 
не пра Казацкую Гару гаворыцца, што на ёй у час вайны 
рускіх і турак з каралямі «Шведам» і «Шмелем» стаялі казакі. 
Паданне кажа: 


...каралі цэлых дванаццаць гадоў з усім сваім вайскам ха- 
валіся ў пячорах пад зямлёю. А калі праходзілі рускія салда- 
ты -- хапалі іх за ногі і цягнулі да сябе пад зямлю. Вайна 
кончылася, рускія ўзялі верх, каралі здаліся у палон. 


Вылучаюцца цэлыя групы назваў узгоркаў, звязаных з імё- 
намі людзей, з іх заняткамі, сацыяльным ды эканамічным ста- 
новішчам. Прыкладам, горы Марцінава, Маркава, Авамуха, 
Корбутава, Карлава, Мацейкава, Барысава, Рымшава, Ксян- 
дзова, Папова, Ляхава, Цыганская, Жыдоўская, Мельнікава, 
Кавальская, Бондарава, Магіла Рыцара і Г. А. 

Пра гару Адамуху на беразе Мухаўца каля Брэста некалі 
расказвалі, што там стаяў замак багацея Адама. Ён не меў на- 
шчадкаў і таму ўсё сваё багацце, усе грошы закапаў на дне 
Мухаўца, ды наўмысна дзеля гэтага пракапаў канал, адвёўшы 


ваду ў іншае месца. Кажуць, што гэтыя грошы час ад часу 
ўсплываюць у куфры на паверхню вады і сушацца на сонцы. 
На Дзямідавай Гары на Чэрвеньшчыне нібыта адбылася бой- 
ка паміж рускімі і шведамі. 

Вядомая вялікая і разнастайная роля жывёл у рэлігіях на- 
родаў свету. У вобразе той ці іншай жывёлы людзі ўяўлялі 
сабе бостваў. Жывёла лічылася спадарожнікам і памагатым 
бога. Захавалася такое ўяўленне і ў беларускай міфалогіі. Пра 
тое сведчаць архаічныя назвы ўзгоркаў, якія паходзяць ад 
найменняў жывёл. Гэта Туравы, Валовыя, Казіныя, Баранія, 
Барсуковы, Зайцавы, Воўчыя, Мышыныя, Бабровыя, іншыя 
ўзгоркі. Прыкладам, з вобразам архаічнага звера тура ў на- 
шых продкаў быў звязаны старажытны культ сонца і ўрад- 
лівасці, сімволіка мужчынскай сілы. У вельмі даўнія часы на 
некаторых адметных узгорках нашай бацькаўшчыны, паводле 
археалагічных і этнаграфічных звестак, адбываліся магічныя 
дзеянні, звязаныя з культам той ці іншай жывёлы, іх адга- 
лоскі захаваліся ў некаторых паданнях. Так, гара каля вёскі 
Кавалеўшчына ў Смалявіцкім раёне, дзе некалі быў казіны 
базар, займела назву Казіная Гара. 

Паміж вёскамі Крайцы (былая) і Мсціж на Барысаўшчы- 
не ёсць Язева Гара. Паводле падання, тут была ваенная крэ- 
пасць. Зямлю на гару салдаты насілі шапкамі і харчаваліся 
рыбай -- язямі. З птушыных назваў сустракаюцца назвы 
кшталту Зязюліна Гара, Петухоў Гаршчок, інш. 

У беларускай міфалогіі захаваўся вобраз змея, а з ім і воб- 
раз змагара са змеем, які ўрэшце перамагае і забівае гэтую 
хтанічную істоту. У выніку змагання нібыта з'яўляюцца пэў- 
ныя аб'екты, якія завуцца Змеевымі. Так, вядомая легенда пра 
Божых кавалёў Кузьму і Дзям'яна, што, злавіўшы змея, аралі 
на ім, тлумачыць паходжанне Дняпра і некаторых Змеевых го- 
рак. У некаторых беларускіх варыянтах гэтай легенды кавалёў 
замяняюць простыя сяляне або нейкі герой, які з дапамогай 
чорнага пеўня і лапця (лучнасць з светам памерлых) перамагае 
Змея, або Цмока. Калі казаць больш дэталёва, то герой запра- 
гае ў стары лапаць чорнага пеўня і такім спосабам тры разы 
ездзіць па зямлю, якой потым засыпае «страшыдлу». 

Каля дарогі з Даўгінава ў Язні на Вілейшчыне ёсць уз- 
вышша, што завецца Змеева Гара, ці Змяёўка. Кажуць, некалі 
на гары стаяла хата чарнакніжніка. Калі прыйшоў час аддаць 
Богу душу, ён ніяк не мог спакойна памерці. І гэта сталася 
толькі тады, калі людзі здагадаліся разабраць дах ягонай хаты. 


Святар забараніў хаваць чарнакніжніка на могілках, таму па- 
хавалі яго на гэтай самай гары і празвалі яе Змяёўкай. Пра 
ўзгорак у былой вёсцы Сінякі Гарадоцкага раёна расказва- 
юць, што ён насыпаны над забітым некалі змеем. 


..змея злавілі, звязалі, а забіць ніяк не маглі. Тады надума- 
лі засыпаць яго зямлёй, але, як ні стараліся, нараніцу - зямля 
раскіданая ў бакі, а змей ляжыць споверху. Ды неяк з'явіўся 
ў гэтых мясцінах чалавек, які ведаў, як забіць і пахаваць змея. 
Ён запрог чорнага пеўня ў стары лапаць. Тры разы гнаў таго 
пеўня ў далёкія мясціны, прывозіў па поўным лапцю зямлі і па- 
чаў засыпаць змея. Ад першай жмені змей зароў і задрыжэў. 
Раскіданая ім зямля стала насоўвацца на яго. Урэшце, яна 
зусім пахавала змея і вырасла ў вялікую гару. 


Пра Змееву Гару на беразе ракі Лясная каля вёскі Млыны 
на Берасцейшчыне паданне кажа, нібыта змей пераплываў 
там рэчку і рабаваў вёскі. Людзям урэшце гэта надакучыла, 
надумалі яны забіць змея. І вось накармілі яны яго салёным 
мясам. "Гой, само сабою, стаў пакутаваць ад смагі і мусіў пры- 
паўзці да ракі. Людзі, якія ўжо пільнавалі тут, забілі змея 
і пахавалі на гары. Ёсць Змеева Гара і каля вёскі Вароніна 
ў Сенненскім раёне, у іншых мясцінах. 

Святыя азёры 


Вада -- адна з фундаментальных стыхій светабудовы. Гэта 
адлюстравана ва ўсіх сусветных рэлігіях, культах і міфах. Тое 
самае сведчаць і даўнейшыя паданні нашых продкаў. Паводле 
беларускіх народных уяўленняў, вада -- гэта выток і пачатак 
усяго існага, эквівалент першабытнага Хаосу, з нетраў якога 
нараджаецца ці ствараецца зямля. Згодна з беларускімі этыя- 
лагічнымі паданнямі, зямля і была створана з пяску, здабытага 
на дне першаснай вады. Ва ўяўленнях нашых продкаў вада па- 
дзялялася на нябесную і зямную. Да першай адносілі дождж, 
які пасылаўся з неба богам грому і маланак Перуном, або Гра- 
моўнікам. А да зямной вады адносіліся рэкі, азёры, крыніцы 
ды балоты. Гаспадаром гэтых вадасховішчаў быў праціўнік 
Грамоўніка -- бог жывёлагадоўлі, урадлівасці, дабрабыту і ба- 
гацця -- Вялес, які зазвычай прымаў выгляд Змея або Цмо- 
ка, а пазней і наогул Чорта. Разам з тым вада - мяжа паміж 
«гэтым» і «тым» светамі, шлях у іншасвет, прытулак душаў 
памерлых і розных фантастычных істот. Не дзіва, што зямная 
вада часта выклікала не толькі пачуццё небяспекі і страху. Каб 
задобрыць яе гаспадара, заслужыцца ў яго на поспех у сваіх 
справах, гэтую ваду паважалі ды ўшаноўвалі. 

Таму святыя рэкі, азёры, крыніцы і балоты былі важным 
і неад'емным элементам беларускай сакральнай геаграфіі ды 
тапаграфіі. А культ вады з даўніх часоў быў такім моцным 
і трывалым на нашых землях, што захаваўся і па сёння. 

Ледзь не ў кожным раёне Беларусі знойдзецца возера, 
якое мясцовыя жыхары называюць Святым. На жаль, на мапах 
тыя самыя азёры пазначаюцца іншымі, афіцыёзнымі наймен- 
нямі, накшталт: Добрае, Светлае, Камсамольскае і да т. п. Най- 
часцей такія назвы ў 1920- 1930-ыя гады прыдумлялі ваяўні- 
чыя атэісты. Балазе, у краязнаўчай літаратуры ХІХ- ХХ стст., 
у пісьмовых крыніцах успамінаецца вялікая колькасць азёраў, 
што ўтвараюць свае найменні ад слова святы -- Святое, Свя- 


тое Азярко, Свяціца, Святазер'е, Святца, Свята-Гошч. Вялікае 
Выганаўскае (Выганашчанскае) возера ў Івацэвіцкім раёне на 
Заходнім Палессі ў ХІХ ст. называлі Свяціцкае. Каля вёскі 
Заазер'е ў Сенненскім раёне яшчэ не так даўно былі азёры 
Вялікае Святое і Малое Святое. Адметна, што пасля меліяра- 
цыі на месцы Малога Святога возера ўтварылася балота. 

Святым называлі і возера Свіцязь, з ім таксама звязана 
шмат паданняў. Адно з іх расказвае пра набожнага чалавека, 
што хадзіў па свеце і насіў з сабою святую кнігу. 


...Аднаго разу ў час такіх вандраванняў яго заспела ноч. 
Трэба было недзе спыніцца на начлег. Падарожны пагрукаўся ў 
першую пры гасцінцы хату, але яму ніхто не адказаў, ён увай- 
шоў -- нікагусенькі. І ўсё ж набожны чалавек надумаўся тутака 
пераначаваць, толькі перад сном згаварыць пацеры. Ажно нейкі 
голас і кажа яму тройчы: «Выйдзі адсюль, нявінная душа!». Ча- 
лавек не надта зважаў на той голас і далей маліўся. І тут рап- 
там з усіх бакоў стала прыбываць вада. Хатка памалу апуска- 
лася глыбей і глыбей, аж пакуль не схавалася зусім. Адзін толькі 
багамолец застаўся паўзверх вялікага возера. І да гэтай пары, 
абы месяц вызірнуў з-за хмар, дык згледзіш таго чалавека, што 
нібыта плыве па возеры ды чытае святую кнігу. 


Яшчэ і дасюль па ўсёй Наваградчыне можна пачуць па- 
данне, якое апавядае пра старажытны горад Свіцязь, што ста- 
яў на месцы сённяшняга возера. 


Князь, уладар места, быў у згодзе з наваградскім князем 
Міндоўгам. А тут на Наваградак напаў рускі цар, і князь адра- 
зу прыйшоў на дапамогу свайму хаўрусніку. У месце засталіся 
толькі жанчыны, старыя ды дзеці. Сярод іх была і фачка князе- 
ва. Рускі цар разбіў войскі наваградскага ды свіцязянскага кня- 
зёў і падышоў да брамы Свіцязі. Тады перад князевай дачкой 
раптам з'явіўся фух і кажа, што не дазволіць ворагу ўвайсці ў 
места. А каб гэтага не здарылася і людзі не лучылі ў палон, дух 
ператворыць места Свіцязь у возера, а гараджан у кветкі. 


Пра азёры, назвы якіх паходзяць ад слова святы, існуюць 
паданні з вельмі пашыраным сюжэтам, дзе абавязковым галоў- 
ным персанажам выступае сам Бог або Хрыстос і яны ходзяць 
па нашай зямлі ў выглядзе старых жабракоў. Гэтак, скажам, У 
паданнях пра азёры ў вёсцы Дубяні Барысаўскага раёна, Га- 
лошава -- Талачынскага, Вялікая Крушынаўка -- Рагачоўскага 
гаворыцца, маўляў, увечары старац завітаў у вёску і прасіўся 

Святое возера, в. Баравая, Чашніцкі р-н. 


на начлег. Але ніхто не пускаў яго да сябе ў хату. Толькі адна 
бедная ўдава з дзіцем дала яму прытулак. Раніцой стары за- 
гадаў жанчыне збірацца і ісці за ім прэч з вёскі, адно толькі 
не азірацца. Жанчына забрала дзіця і рушыла за старым. Калі 
яны выйшлі за вёску, ззаду раптам пачуўся страшэнны грукат 
ды лямант. Жанчына не вытрымала і азірнулася. І ўмомант яе 
вёска знікла пад зямлёю, а на тым месцы сталася возера. 

Цікава, што ў падобных паданнях вельмі яскрава прасоч- 
ваюцца старажытныя ўяўленні нашых продкаў пра водны хаос 
і сусветны патоп, які насылаецца на зямлю за людскія грахі і 
непаслушэнства перад Богам. Зразумела, што розныя павод- 
кі, залевы і мажлівыя вадзяныя катаклізмы, якія, ведама ж, 
адбываліся за ўсю гісторыю чалавецтва, наклалі свой адбітак 
на фарміраванне такога ўяўлення. Гэта выявілася ў паданнях, 
дзе ўзнікненне і знішчэнне сусвету, у нашым выпадку вёскі, 
было такім самым. Сам жа панятак вёскі для старажытнага 
беларуса станавіў сабою ягоны космас, спарадкаваны сусвет, 
які нарадзіўся з пачатковай праматэрыі і чамусьці ў яе і пера- 
твараецца. І гэтая праматэрыя -- вада. 

На берагах святых азёр краязнаўцамі і навукоўцамі за- 
фіксаваны і іншыя сакральныя аб'екты. Так, каля Святога 
возера недалёка ад вёскі Ходасавічы Рагачоўскага раёна ар- 
хеолагі раскапалі рэшткі язычніцкага свяцілішча канца Х ст.; 


каля возера Святца непадалёк ад вёскі Юр'ева ў Смалявіцкім 
раёне некалі стаяў язычніцкі ідал; на беразе возера Святое 
каля Браслава была Святая Гара; каля вёскі Стралкі Верхня- 
дзвінскага раёна -- Святая Гара і Святая крыніца, а каля вёс- 
кі Нічыпаравічы Шклоўскага раёна -- курганны могільнік. 

Возера пад назвай Святое ў наш час ёсць каля вёскі Ба- 
равая Чашніцкага раёна, Дубна -- Слаўгарадскага, Зарэчча - 
Касцюковіцкага, Шапялевічы -- Круглянскага, інш. Лічыцца, 
што вада з такіх азёраў мае лекавую сілу, асабліва па пэўных 
каляндарных святах. 


Паселішчы 1 храмы, 
што праваліліся 


З многімі азёрамі пад назвай Святое звязаны паданні пра 
храм, які нібыта праваліўся пад зямлю. У вёсцы Гарожа Асі- 
повіцкага раёна гаварылі, быццам некалі ў час службы права- 
лілася царква, рынула вада і заліла навакольныя землі ажно на 
12 вёрст. На Вялікдзень з возера гучаць званы, а бывае, што 
на паверхню выплываюць царскія вароты або выходзіць крыж 
ад купала. У шмат якіх мясцінах Беларусі да гэтага аповеду 
дадаюць яшчэ адну дэталь: калі кінуць у ваду камень, то мож- 
на пачуць, як ён грукае аб вежу храма. Пра Святое возера ў 
Капланцах Бярэзінскага раёна запісана паданне, маўляў, ней- 
кія прыхадні зрабілі з царквы стайню, таму яна і затанула. 

Сюжэты пра тое, што раней на месцы возера былі храмы, 
вёскі, гарады і г. д., даволі пашыраныя і датычацца азёр не 
толькі з найменнем Святое, але і з іншымі назвамі. Пры- 
кладам, для тых, што называюцца Бяздоннае або Бязодніца, 
уласцівыя сюжэты пра вёску, якая затанула з-за сквапнасці 
яе жыхароў. Так, на пачатку ХХ ст. у мястэчку Пескі Мастоў- 
скага раёна пра Ліхаўскае або Бяздоннае возера была запіса- 
ная такая гісторыя: 


На месцы возера некалі была вёска Ляхавічы, дзе людзі 
жылі вельмі заможна. А найболей вылучаўся багаццем адзін гас- 
падар, што меў вачку-красуню. І закахаўся ў яе мясцовы хло- 
пец ды пасватаўся. Але дзяўчына адмовіла яму, бо хлопец быў 
бедны. Юнак моцна пакрыўдзіўся, пайшоў з роспачы ў лес і ўсё 
прыфумляў, як яму разбагацець. А тут якраз праз лес ехаў ба- 


гаты купец. Хлопец, не доўга думаючы, забіў яго, забраў чужыя 
грошы, а цела закапаў тамака ў лесе. Калі ён прыбег да дзяў- 
чыны і пахваліўся сваім раптоўным багаццем, яна не паверыла 
ў такія цуды і змусіла прызнацца, адкуль тыя грошы. Хлопцу 
давялося ўсё чыста расказаць. Спалоханая нявеста адаслала 
яго ноччу на магілу ў лесе і загадала ўважліва слухаць голасу 
забітага. Так жаніх і зрабіў. Уначы ён сапраўды пачуў голас: 
«За што ты забіў мяне нявіннага!? Дык ведай, праз сто гадоў 
збудзецца кара!». Калі юнак вярнуўся і ўсё пераказаў сваёй ня- 
весце, тая разважыла, што кара збудзецца не пры іх жыц- 
ці -- на тым свеце Бог рассудзіць. Неўзабаве маладыя пабра- 
ліся шлюбам і сталі жыць у згодзе ды штодзённых клопатах. 
Мінулі гады, яны ўжо і ўнукаў дачакаліся. 

Аж неяк, вяртаючыся ад хворага, праз мястэчка Пескі 
ехаў ксёндз. У дарозе яго заспела ноч, і ён папрасіўся ў хату, 
дзе жылі тыя хлопец з дзяўчынай, цяпер ужо старыя і нямог- 
лыя. Гаспадыня выйшла па яйкі, каб зрабіць госцю яечню, але 
ўбачыла, што не стае аднаго яйка. Яна адразу падумала, ці 
не ўкраў яго нехта з хатніх, і пачала на іх сварыцца. Ксёндз 
адмовіўся ад пачастунку і сказаў, што хоча толькі адпачыць. 
Старая, сцелючы ложак для госця, слухала ксяндза. Ён жа, па- 
клаўшы на стол Біблію і крыж, пачаў распытвацца. Калі ў во- 
ме гэтулькі багацця, навошта сварыцца дзеля нейкага яйка. 
Старая адказала: «Дагэтуль у доме ніколі нічога не прапада- 
ла». Святар памеркаваў, а можа, гэта знак кары Божай? І спы- 
таў, ці не было ў яе жыцці чаго забароненага. Тут старая 
кабета і расказала яму ўсё, што было сто гадоў таму. 

ГІ от палеглі ўсе спаць. Ксёндз уклаўся на лаўцы пры акне. 
Апоўначы ж нехта пагрукаў у шыбу і тройчы сказаў: «Уста- 
вай ды ўцякай адсюль!». Спалохаўшыся, святар ускочыў з ложка 
і загадаў свайму чалавеку запрагаць коні, Неўзабаве яны мчалі 
па цёмным шляху. Але, праехаўшы ладны кавалак фарогі, ксёндз 
раптам успомніў, што забыўся на стале свае рэчы -- малітоў- 
нік і крыж. Тады ён папрасіў слугу, каб той выпраг каня і вяр- 
нуўся, забраў забытае. Калі слуга пад'ехаў да месца, дзе была 
вёска, то заміж яе ўбачыў вялікае возера. А па вадзе плаваў 
столік з малітоўнікам і ксяндзовым крыжам. Пасланец святара 
падышоў бліжэй. Столік умомант падплыў да берага. І толькі 
слуга забраў рэчы -- столік адразу пайшоў на дно. 


Падобнае паданне ў 20-ыя гады ХХ ст. запісана і пра возера 
Бязодніца каля аднайменнай вёскі ў Дзяржынскім раёне. 





Возера Бязодніца, в. Бязодніца, Дзяржынскі р-н. 


Даўней на месцы возера стаяў вялікі двор, дзе жылі 
багатыя людзі. Аднаго разу ў доме нехта захварэў, і для 
прычасця паклікалі ксяндза. Калі святар прыступіў да сваіх 
абавязкаў і ўжо запаліў свечку, паставіўшы яе ў касцельную 
чашу, на двор наляцелі разбойнікі. Зляканы ксёндз пакінуў 
чашу у фоме, а сам схаваўся ў бліжэйшым лесе. Дачакаўшыся, 
пакуль у двары сціхнуць крыкі і гоман, ксёндз увдумаў вяр- 
нуцца па свае рэчы. Але заміж вялікага двара ўбачыў возе- 
ра -- пасярэдзіне плавала чаша з запаленай свечкай. Ксёндз 
кінуўся забраць іх - і тут вада раптам завіравала і зацяг- 
нула яго ў глыб возера. 


Паданне з гэтакім сюжэтам расказваюць і ў нашы часы 
старажылы з вёскі Дулебы Бярэзінскага раёна. Толькі галоў- 
ны герой у ім не святар, а просты чалавек, які таксама, на- 
чуючы ў былой вёсцы, забывае там малітоўнік. Усё астатняе 
нам вядома. 

Пра возера Бяздоннае каля вёскі Клепачы ў Слонімскім 
раёне таксама ёсць досыць тыповае паданне. 


Неяк у вёску пад выглядам жабрака прыйшоў Бог і па- 
прасіў у людзей хоць чаго з'есці. Але вяскоўцы, апроч адной 
беднай жанкі, і слухаць яго не хацелі. А тая не толькі накар- 
міла яго, а яшчэ і паклала ў жабрачую торбу кавалак хлеба 


на дарогу. Бог узлаваўся на сквапных вяскоўцаў і надумаў іх 
пакараць. Жанчыне ж, якая яго накарміла і была да яго ласка- 
вай, ён загадаў разам з ім ісці прэч з вёскі і не азірацца. Калі 
яны пайшлі, ззаду пачуліся нейкія дзіўныя гукі, жанчына не 
вытрымала і азірнулася. На месцы вёскі яна ўбачыла возера, 
а сама раптам абярнулася ў камень. Жыхароў вёскі Бог так- 
сама ператварыў у камяні і раскідаў па гары. 


Апроч сюжэта пра затанулы горад Свіцязь, на Беларусі 
шырока бытуюць такія самыя гісторыі і пра іншыя гарады. 
Так, на месцы меліяраванага возера Ула каля вёскі Цынцавічы 
ў Вілейскім раёне нібыта стаяў горад, які з нейкай прычыны 
праваліўся пад зямлю. На месцы возера Крывое ва Ушацкім 
раёне некалі быў горад Яга, які быццам бы затануў у лясным 
возеры. Каля вёскі Калюга Капыльскага раёна на былым во- 
зеры нібыта даўней час ад часу ўсплывалі царскія вароты. 
А ў вёсцы Пярэжыр Пухавіцкага раёна, паводле падання, на 
месцы возера быў горад Жыр, частка якога раптам праваліла- 
ся, з другой жа часткі, што засталася, утварылася вёска. 

На Вілейшчыне ў сярэдзіне ХІХ ст. расказвалі, што каля 
дарогі з мястэчка Рэчкі ў фальварак Орпа стаяла некалі карчма. 
І вось на Усяночную перад Святой Нядзеляй замест таго, каб 
ісці ў храм, людзі сышліся на гулянку ў карчму. Не сцярпеў- 
шы такога блюзнерства, зямля разышлася і паглынула карчму 
разам з людзьмі, а на тым месцы разлілася вада. 

Часта ў гэтакіх паданнях падкрэсліваецца, што вёска пра- 
вальваецца разам з храмам. У пачатку ХІХ ст. на Наваградчы- 
не расказвалі, што некалі была вёска Навасёлкі, якая правалі- 
лася разам з усімі жыхарамі. Гэта здарылася ў нядзелю перад 
палуднем, пад канец імшы, калі людзі яшчэ былі ў касцёле. 
Уратаваліся толькі дзве дзяўчыны, якія збіралі ў лесе ягады. 
Каля вёскі Паганцы (цяпер Пагонцы) Светлагорскага раёна 
ёсць Сіняе, або Мёртвае возера. Паводле падання, яно ўтва- 
рылася на месцы вёскі. Разам з вёскай правалілася і царква, 
ад вежы якой нібыта відаць у вадзе крыж. 

Паданне, звязанае з царквой, што правалілася, ёсць і 
пра возера Омх каля Кажан-Гарадка ў Лунінецкім раёне. А ў 
Грэску на Случчыне некалі швед здзекваўся з царквы. За гэта 
Бог зрабіў так, што цэркаўка разам са шведамі затанула ў 
возеры. Каля Чэрвеня царкву ў возеры Дзікім патапіў волат. 

Лічыцца, што ў адным з азёраў у Шумілінскім раёне за- 
топлены царкоўныя званы. Паданне кажа, як даўным-даўно 


адна маці за нейкую правіну пракляла сваю дачку і, калі пра- 
ходзіла паўз царкву, прамовіла: «Каб ты правалілася!». Цар- 
ква і правалілася, а побач у возеры затанулі званы. 


Багацце назваў 1 паданняў 


Пра найбольшае возера Беларусі Нарач расказваюць, 
быццам з даўніх часоў нарачанскі край славіўся сваімі чараў- 
нікамі. І неяк адна з чараўніц, каб унікнуць лютай расправы, 
уцякала ад пагоні. Яе дагналі якраз на тым самым месцы, 
дзе цяпер ляжыць возера, а даўней было балота. Зразумеў- 
шы, што ёй не выратавацца, яна прамовіла нейкія магічныя 
словы, у выніку -- на месцы балота разлеглася возера, вада 
якога паглынула ўсіх людзей, у тым ліку і саму чарадзейку. 
У другім паданні пра Нарач апавядаецца: 


На месцы возера некалі рос бор і каласілася ніва. Непадалёк, 
у адной з вёсак, жылі прыгожая дзяўчына, звалі яе Паліна, і хла- 
пец Васіль. Яны пакахалі адно аднаго. Васіль падарыў каханай 
незвычайнае люстэрка: калі зірнуць у яго, то можна ўбачыць 
свой лёс. Але красуняй захацеў завалодаць мясцовы пан Барыка. 
Бацька бараніў дачку, фы загінуў ад панавых рук. Пан забраў 
Паліну ў палон і трымаў у сваім палацы. Васіль уварваўся туды, 
забіў пана, але загінуў сам. Даведаўшыся пра смерць свайго лю- 
бага, дзяўчына страціла прытомнасць, выпусціла з рук люстэр- 
ка. Яно разбілася і ператварылася ў возера. 


Яшчэ адно паданне звязана з імем дзяўчыны Нейрыта 
(Нара) і ўжо на свой лад тлумачыць паходжанне возера. 


Нара добра пяяла і грала на гуслях. Пан, стары ўдавец, 
паквапіўся на дзяўчыніна хараство і здумаў сілаю ўзяць Нару 
за жонку. Жаніх яе, вясковы хлопец Андрэйка, заступіўся за 
любую. Але пан загадаў схапіць адважнага хлапца, звязаць 
і завезці ў свой маёнтак. Ад тае пары Андрэйку ніхто больш 
не бачыў. Пазбыўшыся суперніка, падступны пан паехаў сва- 
тацца. Дзяўчына зрабіла выгляд, што згодная. Яе завялі ў пан- 
скія пакоі і прыбралі да шлюбу. Ды перш чым ісці ў царкву, 
яна папрасілася каб застацца на часінку адной. Пан выйшаў, 
а яна хуценька падпаліла пакой і выскачыла праз акно. На 
панскай фурманцы Нара паф'ехала да старога клёна, што за 
вёскай каля возера, туды, цзе яна не раз сустракалася з Анд- 


рэйкам, і горка заплакала. Зараз паказаліся панскія слугі, якія 
борзда наганялі дзяўчыну. Яна крыкнула, маўляў, жывой яе не 
возьмуць і, не бавячыся, скочыла ў човен, які на вачох стаў 
знікаць у вадзяной прасторы. А возера з таго часу завуць На- 
рач, ад імя гэтай адважнай і прыгожай дзяўчыны. 


Другое вялізнае возера Беларусі -- Чырвонае, або 
Князь-возера, у дакументах ХХІ- ХХІІ стст. называецца як 
Жыцкае або Жыценскае возера, а ў краязнаўчай літаратуры 
ХІХ ст. ужо як Жыд-возера. У народзе расказваюць, што 
адзін з князёў (Радзівіл Вітгенштейн або Ягелон) закахаўся 
ў габрэйку, дачку мясцовага карчмара, і пабудаваў для яе 
на востраве сярод возера замак. На будоўлі працавала ўся 
Случчына. Але калі ўвесну паводка затапіла наваколле, дык 
пабудова была ўшчэнт разбурана. Другое паданне пра гэта 
возера апавядае, як у ХХІІ ст. манахі Вісарыён і Палікарп 
заснавалі на яго беразе скіт, а пазней тут паўстала і царква. 
Паводле трэцяга падання, адзін з слуцкіх князёў Алелькаві- 
чаў узненавідзеў малодшага брата і зняволіў яго ў замку на 
выспе сярод возера. У час паводкі вада знесла замак, а пад 
яго развалінамі загінуў князь. 

Дарэчы, па ўсёй Беларусі сустракаюцца невялікія азёры, 
называныя Князь, Княжынка, Княгінка або Княжае. Прыкла- 
дам, пра возера Княжынка каля вёскі Бабруйшчына Глыбоц- 
кага раёна расказваюць, што некалі на яго беразе жыў князь, 
які, будучы зусім п'яным, вяртаўся аднекуль і праз сваю неа- 
сцярожнасць патануў разам з коньмі. 

Каля вёскі Дабрынь Дубровенскага раёна ляжыць даволі 
вялікае возера. Кажуць, што даўней там жыў Змей-Волат, які 
вымагаў, каб яму штодзень прыносілі ў ахвяру жывёл і лю- 
дзей. Адважныя людзі ўвесь час змагаліся з ім, але ніяк не 
маглі адолець. Але неўзабаве з'явіўся асілак, які забіў змея 
і рассек яго на тры часткі: галаву, тулава і хвост. Кожную 
частку ён закапаў у асобны курган. У Полацку існуе возера 
пад назвай Валовае. Паводле падання, на яго беразе ў дахры- 
сціянскія часы было капішча Перуна і Бабы-Ягі. 

А на Глыбоччыне паміж вёскамі Зубкі, Зарубчыкі і Залес- 
се разлеглася возера. Старажытнае паданне нам кажа: 


Некалі на гары пры беразе стаяў драўляны замак, дзе 
жыла красуня-князёўна. Калі зачалася вайна, ворагі падпалілі 
замак. Князёўна запрэгла ў брычку шасцёра коней са званоч- 
камі, разагналася на іх і праз агонь і стоўпішча ворагаў шы- 


банула з гары проста ў возера. Штогод, калі настае дзень 
таго пажару, людзі чуюць з глыбіняў возера тупат конскіх 
капытоў і спеўныя гукі званочкаў. Тады людзі кажуць, нідыта 
гэта князёўна шасцярыком раз язджае пад вадой. 


Сустракаюцца і такія назвы азёр, як Дзевіна, Дзявіцы 
або Дзявічае. Прыкладам, каля вёскі Сімахі Аршанскага ра- 
ёна ёсць возера Дзевіна, на беразе якога ляжыць курганны 
могільнік і ёсць невялікі ўзгорак з царквою. Возера Дзявіча 
існуе паміж вёскамі Камень і Парэчча Лепельскага раёна. Па- 
водле падання, некалі на Вадохрышча ішлі па лёдзе праз возе- 
ра дзевяць дзевак, і дзве з іх праваліліся. Лічаць, што возера 
Тэкліца ў Лепельскім раёне атрымала сваё найменне ад таго, 
што, маўляў, у ім утапілася панская дачка Тэкля. 

Каля вёскі Ідуты на Ушаччыне ёсць возера Паладзіна, 
якое лічыцца бяздонным. У ХІХ ст. пра возера было запіса- 
на паданне, згодна з якім нейкая шляхетная дама Паладдзя 
раззлавалася на сына Сліву і забіла яго абцасам ад ботаў. 
Але, праехаўшы ад гэтага месца дзве вярсты, сама разам са 
сваім экіпажам правалілася ў бездань, дзе потым і ўтвары- 
лася возера. 

Шматлікія назвы азёраў нясуць у сабе адгалоскі часоў 
язычніцтва. На Аршаншчыне зафіксаваны назвы Купелішча, 
Перыца. На Вілейшчыне каля старой дарогі з Касцяневіч у Ор- 
пу ёсць азярцо Паганаўка, ці Паганішча. Паводле падання, у 
возеры патанула вяселле. Пра возера Ольжанка каля Друі на 
Браслаўшчыне апавядаецца, што ў ім княгіня Вольга хрысціла 
людзей. Сустракаюцца і такія назвы азёр, як Ігрышча, Лысае, 
Тур, Багушэўка, Балваны, Валовае, Гуслішча, Дзедава, Бабіна, 
Крэсцішча, Царкавішча, Янава, інш. Шэраг азёр носяць на- 
звы, звязаныя з чортам -- Чортава возера, Чортава Вока, 
Чортава Акно. Зазвычай у старажытных паданнях і павер'ях 
вобраз чорта -- гэта персаніфікацыя вельмі даўняга балцкага 
боства. Вада з такіх азёраў традыцыйна лічыцца лекавай. І па 
сённяшні дзень людзі вераць, што яна дапамагае ад хвароб 
вачэй, бо некалі возера насамрэч успрымалася людзьмі чор- 
тавым або боскім вокам. 

Шмат ёсць азёраў з назвамі Белае і Чорнае, Сіняе і Чыр- 
вонае. Часта Белае і Чорнае азёры ляжаць побач. Прыкладам, 
такія парныя азёры ёсць у Бярозаўскім раёне (каля горада 
Белаазёрска), у Гарадоцкім раёне (каля вёскі Сурміно), у По- 
лацкім раёне (каля вёскі Гендзікі), у Брэсцкім раёне (каля 

















Возера Чортава Вока, в. Рацюны, Браслаўскі р-н. 


вёскі Белае Возера) і інш. У Чашніцкім раёне два азяркі ма- 
юць назвы Малое Чорнае возера, або Чортава, і Вялікае Чор- 
нае возера, або Стражавідкае. 

Сіні ж колер у назвах азёр яшчэ са старажытных часоў 
амаль ва ўсіх міфалогіях звязваецца з архаічнымі ўяўлення- 
мі пра іншасвет, з культам продкаў і хтанічнымі боствамі, 
сімвалізуе сабою месца збору злых духаў. Сінія азёры ёсць 
каля вёсак Пагонцы (Паганцы) Светлагорскага, Церабель 
Пухавіцкага, Грынкі Свіслацкага раёнаў. Пра апошняе па- 
данне кажа: 


Некалі ў замку жыў граф, у якога была дачка. Граф хацеў 
выдаць яе замуж за старога князя, а яна кахала маладога 
конюха, што працаваў на бацькавай стайні. Закаханыя дамо- 
віліся збегчы. А ведала гэта толькі служанка. Яна і расказала 
пра ўсё маці тае дзяўчыны. Бяда прыйшла а 12 гадзіне ночы, 
калі маладыя пакінулі замак. Тады маці пракляла сваю дачку 
ды яе каханага, і адразу замак праваліўся скрозь зямлю. На 
яго месцы ўзнікла возера. Ад той пары кожнай ночы, як праб'е 
12, на возеры з'яўляюцца два чорныя лебедзі, але плывуць яны 
не побач, а па крузе, і ўсё ніяк не могуць наблізіцца адзін фа 
аднаго праз той матчын праклён. 


Рэкі і ручаі 


Беларусь справядліва лічыцца краінай рэчак, яе тэрыто- 
рыю перасякае каля 20 тысяч рэк, і большасць з іх таксама 
авеяна паданнямі. Заўважым, рака -- гэта не толькі элемент 
ландшафтавага коду традыцыйнай мадэлі беларускага свету. 
Адначасна гэта і стрыжань, што пранізвае вышні, сярэдні і 
дольні сусветы. Вобраз ракі займае важнае месца ў казачных 
матывах і ўвасабляецца там у агнявых рэках, рэках з мёду ці 
віна, у малочных рэках з кісельнымі берагамі і г. д. 

У Цэнтральнай Беларусі існуюць паданні, паводле якіх 
рэкі выкапалі звяры і птушкі. Па іншай версіі, рэчышчы даў- 
ней пракладалі міфалагічныя першапродкі -- асілкі. Пра раку 
Волму паданне кажа, быццам яна выцякла з галавы волата, 
якога забілі ворагі. Таксама ёсць паданні, у якіх гаворыцца, 
як волаты (літоўцы, князі і г. д.) біліся праз раку каменнымі 
сякерамі. Прыкладам, у вёсках Юзафова Смалявіцкага і Чар- 
навокі Верхнядзвінскага раёнаў, інш. У першым раздзеле мы 
ўжо расказвалі паданне пра багатырку, гаспадыню Багатыр- 
Гары, што на Расоншчыне. Ад вялізарных цэбраў, якімі яна 
насіла ваду з возера Нешчарда, утварылася і рэчка Багатыр- 
ка. Гэты архаічны вобраз багатыркі, ваяўнічай жанчыны-ва- 
латоўны -- рэшткі культу старажытнага божышча -- Багіні- 
Маці. Дарэчы, у беларускіх паданнях яна выступае не толькі 
як разбуральніца, але і як стваральніца -- у выніку яе дзей- 
насці ўтвараюцца рэкі і горы... 

У Докшыцкім раёне пра раку Бярэзіну (Бярозу) кажуць, 
быццам яна наогул утварылася ад таго, што нейкая свіння 
рыла пад бярозай, якая расла проці млына, і дарылася ўрэшце 
да вадзяной жылы. Так сталася Бярэзіна. 

Назвы рэчак і ручаёў вельмі разнастайныя. Паводле адна- 
го з паданняў, рака Вілія мела некалі таксама назвы Святая і 
Вялікая рака. Сустракаюцца і такія назвы, як Дзевіца, Дзедаў 
ручай, Залаты ручай, Дунай, Свяда, Святчык, Сіняя, Царкоў- 
ка, Паганы і Чортаў ручай, Янаўка, інш. 

У Беларусі шырока бытуюць паданні з аднатыпнымі сюжэ- 
тамі пра заклятыя рэкі. У такіх паданнях звычайна гаворыцца 
пра нейкую міфічную княгіню, царыцу, каралеву, вядзьмарку, 
цыганку, габрэйку, англічанку і да т. п., у якой з тае ці іншае 
прычыны ў рацэ ці ручаі топіцца дзіця: сын, зрэдку дачка, і 
жанчына з роспачы ці з гневу кладзе заклён на раку. Пры- 





Рака Вілія, 
Астравецкі р-н. 





кладам, у Лунінецкім раёне запісана паданне, згодна з якім 
нейкай княгіні абавязкова трэба было перабрацца на другі бе- 
раг ракі Марочны. Яна разам з дзіцём села ў карэту і паеха- 
ла. Але на пераправе пасярод ракі карэта перакулілася. Дзіця 
захлынулася чорнай вадой, і ніхто не здолеў яго ўратаваць. 
Княгіня пракляла раку, і тая высахла. У Жыткавічах паданне 
кажа, быццам у рацэ патануў сын адной царыцы, пасля чаго 
яна пракляла яе, і ад ракі застаўся адно невялікі след. 

У Капылі пра рэчку Каменку яшчэ і сёння можна пачуць, 
як у ёй некалі патануў сын нейкай варажбіткі. Вядзьмарка 
з роспачы пракляла раку, а наваколле зачаравала. У выні- 
ку -- прыгожы замак, які стаяў на Замкавай Гары, знік пад 
зямлёй. Тамсама варажбітка схавала і ваду з рэчкі. 

Падобныя паданні расказваюць у вёсках Горная (раней -- 
Дзеракі) Вілейскага, Арэпічы Жабінкаўскага, Кажан-Гарадку 
Лунінецкага раёнаў, іншых месцах. Пра рэчку Крапіўка ў вё- 
сцы Падлессе Ляхавіцкага раёна запісана паданне, як у адной 
чараўніцы ўтапілася дзіця -- жанчына закрыла раку патэль- 
няй, і тая высахла. А вось з рэчкаю Салакучаю на Мазыршчы- 


не паданне звязвае нейкую пані, якая ў гневе пракляла дачку 
разам з яе каханкам. Дзяўчына плыла ў чоўне і патанула. Рака 
ўмомант стала мялець, а неўзабаве і высахла. 

Пра адзін з верхніх прытокаў Нёмана расказваецца, быц- 
цам у рэчцы ўтапіўся ведзьмін сын. Тая пракляла раку і яе 
выток закрыла вялізнай патэльняй. Нейкі рускі абяцаў пад- 
няць патэльню, але патрабаваў ад мясцовых жыхароў за гэта 
сто рублёў і добрага каня. Такім спосабам ён меўся ўратавац- 
ца ад вады, якая рыне на паверхню, калі выток ракі вызваліц- 
ца. На жаль, ніхто з вяскоўцаў на такія ўмовы не пагадзіўся, 
і рака так і засталася зачыненай. 

Мы ўжо ўспаміналі пра старажытнага Змея, або Цмока, 
які ў беларускіх міфах быў гаспадаром зямных водаў і адказ- 
ваў за іх баланс: мог паслаць ваду або за непаслушэнства па- 
караць людзей, прыпыніць яе. З памянёных паданняў відаць, 
як вобраз старажытнага зааморфнага божышча з часам стаў 
антрапаморфным, іншымі словамі, ачалавечаным вобразам 
міфічных жанчын. 

Да сярэдзіны ХХ ст. на Вадохрышча практыкаваліся хрэс- 
ныя хады да рэк, дзе адбываўся абрад асвячэння вады. Асвечаная 
вада як святая і чыстая стыхія, паводле народных перакананняў, 
змывала ўсё благое, вызваляла ад граху і хваробаў. Яшчэ ў канцы 
ХІХ ст. у мястэчку Лукомль Чашніцкага раёна ў пятніцу перад 
святам Пятра і Паўла ў Магдаліна-Марыінскую царкву, дзе зна- 
ходзіўся абраз святой Параскевы-Пятніцы, ішлі паломнікі з усяго 
Лепельскага і Барысаўскага паветаў. Адбываўся хрэсны ход на 
бераг ракі Лукомкі. Шмат хто з багамолак у час абраду ўваходзілі 
ў ваду басанож і стаялі так да заканчэння рытуалу. Некаторыя з 
іх кідалі ў рэчку хусткі, ручнікі, кашулі... 

Звычай пускаць па вадзе нешта накшталт свайго адзен- 
ня, старых абразоў, стружак ад дамавіны і да т. п. меў часцей 
за ўсё характар ахвяравання. У гэтым сэнсе вартае ўвагі па- 
данне пра кіеўскага мітрапаліта Макарыя, якога ў народзе 
празвалі Чортам. Кажуць, быццам у ХУ ст. татары патраба- 
валі ад мітрапаліта, каб ён заклікаў праваслаўных людзей 
добраахвотна прыносіць даніну крымскаму хану. Але той не 
выканаў загаду крымчакоў. Тады татары адсеклі мітрапаліту 
галаву і пусцілі яе па Прыпяці на плыце. Цела забітага людзі 
перавезлі ў Кіеў і пахавалі ў Сафійскім саборы. Праваслаў- 
ная царква абвесціла Макарыя святым мучанікам. На месцы 
ягонага забойства ў мястэчку Скрыгалаў Мазырскага раёна 
пры беразе Прыпяці ўзвялі капліцу і пяціметровы абеліск. 

Рака Прыпяць, каля в. Барбароў, Мазырскі р-н. 


Доўгі час людзі прыходзілі да гэтай святыні, ахвяравалі ёй 
свае каштоўныя рэчы: упрыгожванні, грошы, інш. У гэтым 
паданні даследчыкі бачаць адгалоскі старадаўняга звычаю 
чалавечых ахвяраванняў. 

Шмат дзе ў рэчышчах трапляюцца вялікія валуны або 
каменныя парогі, пра якія ў народзе таксама склаўся шэраг 
паданняў. Каля вёскі Забежжа непадалёк ад Віцебска ў Дзві- 
не ляжаў Дзявочы камень са слядком дзяўчыны-валатоўны. 
Згодна з паданнем, яна хацела пераступіць рэчку, але спатык- 
нулася аб камень. Каля горада Дзісна ёсць Нароўскія парогі 
і Марынкіны парожкі. У Заходняй Дзвіне вядомыя паклон- 
ныя Барысавы камяні, на якіх яшчэ ў ХІІ ст. былі высечаны 
крыжы і зроблены надпісы з просьбай аб дапамозе князю Ба- 
рысу (Полацк, Дзісна, Друя). Большасць даследчыкаў лічаць, 
што надпісы зроблены ў часы вялікага голаду, які быў на на- 
шых землях пасля князя Усяслава. Менавіта пры ім аднавілі 
язычніцкія вераванні нашых продкаў, у тым ліку і пакланенне 
валунам. Неўраджай хрысціянскія святары палічылі вынікам 
Божага гневу і помсты за вяртанне да паганства і надумалі 


асвяціць месцы даўнейшага культу. Мяркуецца, што крыжы 
і надпісы высеклі на пачатку мая 1128 г. у дні Барысаглебаў- 
скіх аграрных святаў пры полацкім князе Барысе. 

Каменныя парогі ёсць на Дняпры, дзе каля Оршы ляжаць 
камяні Апякун, Званец і Чартолле, і на Віліі, дзе камяні за- 
вуцца Прывітальня, Лысіна Паца, Чортава Грэбля, на іншых 
рэках. Прыкладам, у вытоках Нёмана, паводле падання, чорт 
рабіў плаціну, і, калі яму заставалася закласці ўсяго толькі 
адзін камень, раптам праспяваў певень, чорт спужаўся, кінуў 
працу. У выніку рака размыла плаціну, і ўтварыліся парогі. 


Легендарныя астравы 


Шмат на якіх азёрах і рэках ёсць астравы, ці, інакш, вы- 
спы, пра якія таксама захавалася шмат паданняў. Высокім 
сакральным статусам вылучаюцца выспы на азёрах. З некато- 
рымі звязаныя паданні, быццам некалі там праваліўся храм, 
замак ці панскі палац. Гісторыю з храмам расказваюць пра 
возера Вялец, што ў Глыбоцкім раёне, з замкам -- пра Князь- 
возера ў Жыткавіцкім раёне, пра былое возера Вейна (в. Лу- 
бяны) -- у Бялыніцкім раёне. На Браслаўшчыне на возеры 
Неспіш адзін з астравоў завецца Манастыршчынай, другі - 
Святым. На першым некалі стаяў Успенскі манастыр, а на 
другім жылі пустэльнікі і быў цудатворны крыж. 

Наогул, востраў увасабляе архаічнае ўяўленне старажыт- 
ных народаў пра Сусвет, або дакладней, тагасвет, міфічную 
краіну памерлых продкаў. Легендаў і паданняў пра такія 
астравы не злічыць. Але найстарэйшая згадка з усёй запіса- 
най даўней міфалогіі -- гэта егіпецкі папірус ХХ- ХУІ ста- 
годдзяў да н. э, дзе гаворыцца пра вандроўніка-гандляра, чый 
карабель разбіўся, а сам ён трапіў на невядомы востраў. Там 
пануе дабрабыт і дастатак, расце прыгожы сад, яго гаспа- 
дар -- магутны змей. Змей урэшце адорвае таго чалавека не- 
злічоным багаццем, рознымі падарункамі. У беларускім вы- 
кананні таксама існуюць падобныя гісторыі, прыкладам, пра 
востраў на Асвейскім возеры, дзе нібыта здараюцца цуды. На 
выспе ёсць дзве гары -- Пярунка, ці Лемяшоўка, у якую па- 
водле падання заўсёды б'е Пярун. Назва Лемяшоўка ўзнікла 
куды пазней і тлумачыцца тым, што нібыта ў 1812 г. францу- 
зы стралялі па ёй лемяшамі. Другая гара завецца Гарадок. 


Яна нібыта была насыпана французамі ў час балявання 
пасля вельмі ўдалага бою 1812 г. Пра гару зафіксавана і дру- 
гое паданне, больш архаічнае. Згодна з ім, на Гарадку ёсць 
вялізная яміна, куды быццам бы некалі праваліўся пастушок. 
Там ён убачыў міфічных Бабу і Дзеда, а побач з імі сабаку на 
шворцы. Старыя насыпалі хлопчыку поўныя кішэні золата і 
вывелі наверх. ГПіастушок вярнуўся дадому і расказаў усім пра 
здарэнне. Суседзі паслалі туды двух іншых хлопцаў, але тыя 
ўжо не вярнуліся. 

Легендарны востраў ёсць на вялікім возеры Езярышча на 
паўночным усходзе Беларусі. У паданні пра яго ўпамінаецца 
незвычайнае падзямелле з жалезнай брамай, якое знаходзіцца 
на востраве. Нібыта ў гэтым падзем'і жыла дзіўнага хараства 
дзяўчына -- зачараваная некалі князёўна. Часам яна паказва- 
лася на востраве разам з двума вялізнымі сабакамі, але людзям 
яны не рабілі аніякага ліха. Аднаго разу дзяўчына закахалася 
ў мясцовага рыбака Януша Вяхотку і паказала яму на выспе 
месца, дзе быў схаваны вялікі скарб з серабром і золатам. 

Ёсць і іншага кшталту паданні. Але ў іх таксама паўтараец- 
ца матыў схаванага скарбу, закапанага золата. Так, на востра- 
ве Гарадзішчанскага возера каля вёскі Каз'яны ў Шумілінскім 
раёне гулялі паны і закапалі там золата, а на востраве сярод 
балота, што каля мястэчка Пагост у Бярэзінскім раёне, адпа- 
чываў літоўскі князь Віцень і выпадкова згубіў там золата. Па 
Сіверскім возеры, што на поўдні Пскоўшчыны, плыла ў лодцы 
знакамітая пані. Раптам лодка затанула разам са скарбам, а 
на тым месцы паўстаў востраў. У паданні пра чатыры святыя 
выспы возера Цётча Ушацкага раёна памяць продкаў узгадвае 
цудоўны райскі сад. А на Браслаўшчыне на востраве Богінска- 
га возера яшчэ ў 20-ыя гады ХХ ст. стаяў каменны ідал. 

У канцы ХІХ ст. нямецкі фалькларыст Й. Цемрых супаста- 
віў такія паданні, легенды і прыйшоў да высновы, што ў боль- 
шасці выпадкаў гэтыя міфічныя выспы не што іншае, як пер- 
шапачатковае месца знаходжання памерлых продкаў. Гэтае на 
дзіва слушнае меркаванне дае разгадку таямнічага вострава. 
Так, паводле Гесіёда, іншасвет месціўся на далёкіх астравах 
у акіяне, на г. зв. «шчаслівых выспах». Цалкам мажліва, што 
і нашыя продкі сяліліся раней каля мора, возера, ракі, балота 
ці яшчэ якой вады, а месца для пахавання выбіралі недзе за 
воднай прасторай, на далёкай выспе. Вельмі яскравы прыклад 
з беларускага фальклору -- востраў Буян, які ляжыць далёка 
за морам і мае фантастычныя рысы іншасвету. 








Панарама возера Атолава і выспачкі пасярод яго, 
дзе месцяцца старажытныя могілкі, в. Пілатоўшчына, Ушацкі р-н. 


Дагэтуль захавалася памяць пра такую краіну продкаў - 
цудоўны востраў, які выступае ў беларускай міфалогіі як да- 
гістарычная, сакральная праайчына, дзе жыве і ахоўвае яе не 
менш сакральны першапродак чалавецтва -- міфічны цар або 
царыца: Змей або Змяя. Згадка пра такі востраў сустракаецца 
і ў замовах ад змей: 


«На моры на востраві стаяў куст, а ў том кусце ляжыць 
змяя Шкурапея...» і «Ёсць на моры, на кіяні выспа, на той вы- 
спі стаіць дуд курганаваты, бурганаваты. У том дубі залатое 
гняздо; у том гняздзе ляжыць змяя, усім змяям царыца...» 


Пазнейшыя антрапаморфныя персанажы беларускіх легенд 
і паданняў: Баба або Дзед, паны або князь, князёўна і г. д., якія 
адорваюць простага смяротнага чалавека рознымі каштоўнымі 
падарункамі і багаццем, ёсць не чым іншым, як персаніфікацы- 
яй нашых далёкіх памерлых продкаў і міфічнага Змея. 

Варта зазначыць, што не заўсёды ў беларускіх міфах ін- 
шасвет падаецца станоўча. Часцей ён бачыцца дваіста, з адна- 
го боку, яму прыпісваюцца ўсялякія даброты, з іншага -- ён 
лічыцца небяспечным месцам. Пра такі выпадак кажа паданне 
аб дзвюх выспах на Сенненскім возеры. На вялікай выспе жыў 
добры дух, а на маленькай - ліхі, які зрэшты перамог добрага 


і забраў сабе вялікую выспу. Трагічна сканчаецца жыццё князя 
і яго жонкі габрэйкі, якія некалі пасяліліся ў каменным замку 
на выспе Чырвонага возера, ці, па-іншаму, Князь-возера. У час 
веснавой паводкі на Прыпяці і ў возеры паднялася вада, крыга- 
мі яна знесла замак, застаўся толькі падмурак ад яго. 

Гра тое, што такія мясціны былі сакральнымі для нашых 
продкаў, сведчаць некаторыя іх назвы: Царкавішча, Святы 
востраў. Авеяны паданнямі і астравы легендарнай ракі Дзві- 
ны супраць мястэчка Друі і горада Дзісны. На вялікім вост- 
раве гэтай ракі ў Браслаўскім раёне княгіня Вольга, паводле 
падання, уфундавала храм Праабражэння Гасподняга. Падан- 
не пра востраў насупраць горада Дзісны звязана з каралём 
Стэфанам Баторыем. 


Затопленыя скарбы 


Паданні пра скарбы, затопленыя ў азёрах і рэках, даволі 
пашыраныя ў нашай краіне. У іх гаворка вядзецца пра зата- 
нулыя вазы з грашыма ці зброяй, званы або залатыя карэты. 
Даволі часта сустракаюцца паданні і пра затопленыя гарматы. 
Паводле гістарычных звестак, у ХІХ ст. на Гродзеншчыне адзін 
мясцовы пан, наслухаўшыся такіх гаворак, нават спрабаваў 
сам шукаць у рацэ тыя гарматы, якія, згодна з паданнем, былі 
запоўнены золатам. Для падводных шуканняў ён змайстраваў 
спецыяльную машыну, але скарбу так і не знайшоў. 

А колькі ёсць паданняў пра шматлікія затопленыя лодкі! 
Так, у возеры Неспіш каля вёскі Маскавічы на Браслаўшчыне 
нібыта ляжыць залатая лодка, якая затанула насупраць вост- 
рава, а на гарадзішчы ІХ- ХІШ стст. закапана толькі срэбная 
лодка са зброяй. 

У вёсцы Мсцібаў Ваўкавыскага раёна ў ХІХ ст. запіса- 
на паданне пра схаваныя ў мясцовай рэчцы вялікія скарбы. 
Неяк на замчышчы людзі бачылі белыя і чырвоныя агеньчыкі 
і нават нейкую незразумелую асобу са шчоткай у руцэ, якая 
ўсё паўтарала тую самую фразу: «Пачашыце мяне!». Тутэй- 
шыя жыхары тлумачылі, маўляў, такім спосабам зачараваны 
скарб хацеў дацца людзям у рукі, але пастушкі, якія тое чулі, 
не зразумелі гэтага і спалохана разбегліся. 

Трэба сказаць, што ў беларускіх паданнях сустракаюц- 
ца не толькі абстрактныя вядзьмаркі, чараўніцы, княгіні або 
цыганкі, але і некаторыя рэальныя гістарычныя асобы. Як 

Дзявічае возера каля вёскі Парэчча і Камень, Лепельскі р-н. 


прыкладам, Напалеон, Кацярына ІІ, Пётр І. Але ў сапраў- 
днасці яны не маюць ніякага гістарычнага дачынення да 
таго ці іншага геаграфічнага аб'екта, а ў народнай свядо- 
масці выступаюць абстрактнымі персанажамі, асацыююцца 
з іншасветам і адносяцца да катэгорыі «чужых». Падобны 
матыў прасочваецца ў паданнях пра затопленыя ў рацэ ба- 
гацці і пра тое, быццам нейкі «швед», або «француз», або 
Кацярына ІІ, або Напалеон, або яшчэ хто згубіў там сваю 
каштоўную шапку. 

Пашыраныя паданні пра напалеонаўскія скарбы, нараба- 
ваныя ў час кампаніі 1812 года ў Маскве і потым затопленыя 
пры адступленні. Прыкладам, у затоцы Ліпнікі на возеры 
Саранчаны, што на Пастаўшчыне, паводле мясцовага падан- 
ня, Напалеон утапіў брычку з золатам. Пра возера Глухое, 
або Дзікае ў вёсцы Каўпінскія Дзятлаўскага раёна кажуць, 
што там пры адступленні Напалеон затапіў скарб. Па на- 
чах з возера выходзіць здань і, калі хто спрабуе выцягнуць 
схаваныя каштоўнасці, душыць такога шукальніка. Залатая 
брычка ляжыць нібыта і ў Святым возеры каля вёскі Шапя- 
левічы Круглянскага раёна. 

Пры вёсцы Шэбрын недалёка ад Брэста на беразе ракі 
Мухавец ёсць узгорак, названы Замак Адама, ці Авамуха. 
Згодна з паданнем, там некалі жыў пан Адам, які не меў на- 


шчадкаў і перад смерцю закапаў усе свае грошы на дне ракі. 
А перад гэтым загадаў зрабіць каналы і адвесці ваду ў бакі. 
Людзі ў яснае надвор'е час ад часу нібыта бачаць, як грошы ў 
куфры ўсплываюць на паверхню для прасушвання. 


Павер'і 
пра азёры, рэкі 1 ручаі 


Вельмі архаічны і незвычайны характар маюць тыя па- 
данні, дзе гаворыцца пра некаторыя сакральныя рэчы, што 
трапляюць да нас водным шляхам з іншасвету ад нашых мі- 
фічных прашчураў. І гэтыя рэчы даюцца нам не проста так, 
а служаць асаблівым, адметным знакам, праявай святой волі 
нашых продкаў, прыплываюць на нейкае азначанае імі, а 
таму сакральнае месца. Так, у вёсцы Мыто Лідскага раёна 
ў ХІХ ст. было запісана паданне пра цудатворны абраз, што 
быццам бы прыплыў па рацэ Дзітве. Калі, паводле падання, 
ён плыў па рацэ, нейкі пастух ударыў яго пугай, і на твары 
святога засталіся два крывавыя шнары. У гонар з'яўлення 
абраза ў вёсцы пабудавалі царкву. Існуе і мінскае паданне 
пра абраз Божай Маці, які прыплыў па Свіслачы супраць 
плыні. Паводле некаторых старадаўніх паданняў, па рэках 
прыплываюць і каменныя крыжы. Як, прыкладам, тыя, што 
нібыта адразу пасля хрышчэння Русі трапілі з Кіева ў Тураў 
па Дняпры ды Прыпяці. Як кажа паданне, яны таксама ішлі 
супраць плыні і спыніліся каля масткоў у горадзе. Калі людзі 
іх убачылі і вынеслі на бераг, то ...уся вада зрабілася крывёю. 
Крыжы занеслі ў Тураўскую царкву Усіх Святых і паставілі 
там на пачэсным месцы. 

Каля вёскі Заазер'е (Святазер'е) Чэрыкаўскага раёна ў лесе 
ёсць невялічкае Святое возера, дзе нібыта правалілася царква. 
Мясцовыя людзі і ў наш час лічаць, што ў вялікія хрысціянскія 
святы з возера падымаюцца крыжы. Недалёка ад вёскі Лемя- 
шэвічы Пінскага раёна ёсць Святое возера, пра якое ў народзе 
захавалася гісторыя: 


Неяк на Вялікдзень, калі было пасвячэнне Пасхі, сяляне 
вельмі спяшаліся занесці яе ў суседнюю вёску Сернічкі і рап- 
там упусцілі ў возера. Але Пасха, асвяціўшы ваду ў возеры, 
не знікла. Плавае яна там і дагэтуль, час ад часу з'яўляючыся 
на паверхні. 





Бабское возера каля в. Звудзічы, Светлагорскі р-н. 


На Падзвінні, калі маладая прыходзіла ў дом да мужа і 
першы раз ішла па ваду на раку ці на возера, то мусіла кінуць 
туды манетку, каб на новым месцы ёй ува ўсім шанцавала. 
Яшчэ на пачатку ХХ ст. у горадзе Сянно Віцебскай вобласці 
існавала павер'е, згодна з якім пры нараджэнні дзіцяці сваякі 
парадзіхі, каб даведацца пра будучае жыццё немаўляці, мусілі 
глядзець на паверхню азёрнай вады. Калі яна была спакой- 
най, то і жыццё дзіцяці чакалася спакойным. Ў адваротным 
выпадку, пры буры ды вялікіх хвалях на возеры, спадзявацца 
на добрае жыццё не выпадала. 

Шмат якія павер'і звязаны з лекавай сілай вады. "Так, вада 
ў возеры Святое, або Хіцімля (Хоцімля) каля вёскі Шапялевічы 
Круглянскага раёна нібыта памагае ад хваробаў скуры. На гэта 
возера людзі і сёння збіраюцца ў Купальскую ноч і на наступ- 
ны дзень -- на праваслаўнага святога Яна. Яшчэ не так даўно ў 
возера спускалі невялікія драўляныя крыжы. 7 ліпеня на беразе 
возера адбываецца фэст, на які з'язджаюцца з усіх наваколь- 
ных вёсак. Людзі купаюцца або проста дакранаюцца да вады. 
З дубкоў, якіх вельмі шмат вакол возера, яны зрываюць лісткі, 
апускаюць іх у ваду, а потым кладуць дома за абразы. 

Ваду з возера Лешава каля вёскі Чарсцвяды Ушацкага 
раёна бралі для лячэння ад розных хвароб, асабліва ад хвароб 


вачэй. Верылі, што вялікую лекавую сілу мае вада з возера Бе- 
лае ў Расонскім раёне, а таксама вада з возера Свіцязь, куды 
хворых прывозілі на купанне нават у халоднае надвор'е. 

У нас на Беларусі ў некаторых мясцінах ажно да цяпе- 
рашняга часу дажылі рэлікты культу ўрадлівасці. Так, праз 
вёску Сверынава Стаўбцоўскага раёна працякае Святы ру- 
чай, а непадалёк на ўзгорку знаходзіцца касцёл. Мясцовыя 
людзі яшчэ помняць, як зусім нядаўна ў час засухі каля ручая 
маліліся на дождж і свята верылі, што неўзабаве ён і пачнец- 
ца. Існаваў і другі, вельмі архаічны спосаб выклікаць дождж, 
пашыраны на нашых землях. Гэта абрад «арання ракі». Як 
гэта рабілася? Жанчыны, прычым абавязкова называныя 
ў народзе «чыстыя» -- г. зн. дзяўчаты або ўдовы, упрагаліся 
ў саху і цягнулі яе па дну ракі ці па яе беразе. Так яшчэ ня- 
даўна рабілі ў вёсках Русаковічы Пухавіцкага, Ціхань Хоцім- 
скага, Кукарава Бярэзінскага раёнаў. 

Раздзел ЦІ 


«ГЫМІЦЫ 





Крыніцы-гойбіты 


Лекавыя якасці крынічнай вады людзі заўважылі яшчэ ў 
глыбокай старажытнасці. У народзе заўжды лічылася, што вада 
дапамагае перадусім ад хвароб вачэй, страўніка і болю галавы. 
Пасля прыняцця хрысціянства царква ўзяла пад сваю апеку 
большасць крыніц, якія ўшаноўвалі нашы продкі. Кожная та- 
кая крынічка і цяпер мае сваё «свята», на якое заўсёды сця- 
каюцца паломнікі, гатовыя за святую ваду ахвяраваць грошы 
ці кветкі, самаробныя стужкі, ручнікі і палотно. У гэты дзень 
вада з такіх крыніц лічыцца асабліва дзейснай. 

Традыцыю ўшаноўвання крыніц не заўжды ўспрымалі пры- 
хільна. Так, у перыяд станаўлення хрысціянства яна часова пры- 
пынілася. Тое самае здарылася, калі бальшавікі ўзяліся змагацца 
з рэлігіяй. А ў больш спрыяльныя часы, калі ў старой веры і ў 
старых каштоўнасцях людзі шукалі свае карані, здабывалі сабе 
суцяшэнне, культ крыніц адраджаўся. Каля некаторых з іх, аса- 
бліва папулярных у народзе сваёй «памочлівасцю», адкрываліся 
санаторыі. У ХІХ ст. на такія крыніцы, скажам, у Лагойску, каля 
Відзаў на Браслаўшчыне, у Баркоўшчыне на Ушаччыне ездзілі 
лекавацца з усёй Заходняй Еўропы. 

Шмат дзе вада з такіх жаролаў (крыніц) завецца «жы- 
вой», «памоцнай» або «святой». Так, каля вёскі Навасады 
ў Дзяржынскім раёне «жывая вада» дапамагае ад пярэпа- 
лаху, а «памоцная вада» ў Зенькаўцах Зэльвенскага раё- 
на -- ад хвароб вачэй. У вёсцы Вітаўка Дзяржынскага раёна 
крынічная вада, згодна з павер'ем, лечыць не толькі вочы, 
але і ногі. А ў вёсцы Гамарня Быхаўскага раёна такая вада 
дапамагае ад хвароб сэрца, да таго ж лечыць вочы таксама 
і ў жывёл. Вада з крыніцы ІЦальціня, або Зімнік, што каля 
вёскі Струста на Браслаўшчыне, не толькі пазбаўляе ад роз- 
ных хвароб, але і ратуе ад «ліхога вока». У некаторых кры- 
ніцах ваду бяруць і для піцця, і для абмывання твару, ног, а 
часам і ўсяго цела. 

Міхееўскую святую крыніцу на Пятровым лузе каля 
Крычава ў даўнія часы больш за ўсё наведвалі ў апошні дзень 
сырнага тыдня. У гэты дзень маці апускалі ў ваду сваіх дзя- 
цей і лічылі, што тая абавязкова забярэ ўсе дзіцячыя балячкі. 
А дзяўчаты і хлопцы купаліся ў гаючай крынічнай вадзе з на- 
дзеяй пакінуць там не толькі свае хваробы, але і грахі. На 
знак удзячнасці за ўсё гэта яны кідалі ў ваду грошы. 

У Беларусі шмат якія святыя крыніцы называюцца ПІят- 
ніцкімі. Паводле старадаўніх вераванняў, апякункай дзяў- 
чат, жанчын і шлюбаў лічылася Параскева-ІІятніца, якая 
заступіла сабою старажытную багіню ўрадлівасці Мокаш. 
А гэтая багіня, сваім парадкам, заўсёды апекавалася воднай 
стыхіяй, асабліва крыніцамі і студнямі, куды, як вядома, 
паломніцтвы адбываюцца найчасцей па пятніцах. Яскравы 
прыклад -- знакамітая Палыкавіцкая крыніца каля Магілё- 
ва, якая нібыта дапамагае ад хвароб вачэй і скуры. Сюды 
паломнікі збіраліся ў асноўным у дзясятую-дванаццатую 
пятніцы па Вялікадні, а найбольш папулярнай была адзі- 
наццатая пятніца. Тады людзі казалі так: «хадзіць ва вому- 
ту». Яшчэ ў канцы ХІХ -- пачатку ХХ стст. у абсягах ста 

кіламетраў ад святой крыніцы кожная жанчына і дзяўчына 
мусіла схадзіць туды -- ісці належала пехатою. Мужчыны 
да крыніцы амаль не хадзілі, а толькі прыязджалі забіраць 
сваіх родных па святкаванні Палыкавіцкай Пятніцы. 
Палыкавіцкая крыніца выцякае з-пад стромкай гары. 
Паломніцы, як сведчаць этнаграфічныя запісы, збіраліся 
каля крыніцы напярэдадні, у чацвер вечарам. У гэты дзень 
працаваў паром -- перавозіў людзей з левага берага Дняп- 
ра на правы. Ў царкве ішло набажэнства, дзячкі ўвесь час 
запаўнялі доўгія спісы -- «за здароўе...», «за спачын..», «за 
скацінку..». Тут прадаваліся і васковыя фігуркі авечак, ка- 
роў, коней, частак чалавечага цела. Іх куплялі і адразу неслі 
ў ахвяру да крыніцы, куды таксама кідалі манеты, пацеркі, 
завушніцы, пярсцёнкі. Усе пілі з крыніцы ваду, напаўнялі ёю 
розныя ёмкасці. Шмат хто ішоў з дому нашча, каб увечары 
выпіць гаючай вады. А яшчэ паломніцы прыносілі ў царкву 
кавалкі палатна, за якія атрымлівалі аплаткі і маленькія на- 

цельныя крыжыкі. Крыжыкі яны адразу ж неслі ў ахвяру да 
святой крыніцы. Некаторыя жанчыны збіралі з дна крыніцы 
каменьчыкі, каб дома імі выпарыць гарлачыкі. Лічылася, што 
пасля гэтага да свойскай жывёлы не прычэпіцца ніякае ліха 
і каровы будуць даваць больш малака. 

Каля шмат якіх святых крыніц даўней, як і цяпер, ставілі 
драўляныя крыжы. На крыжах размяшчалі абразы і абразкі, 
вешалі ў якасці аброку саматканыя фартушкі і ручнікі. У на- 
родзе па сёння моцна трымаецца павер'е, што на крыжы каля 
крыніцы трэба вешаць тую частку адзення, якая судакранаец- 
па з хворым месцам на чалавечым целе. А заадно абавязкова 
трэба пакласці і грошы. Лічыцца, што хвароба пойдзе разам 
з вадою ў свет памерлых, адкуль, згодна з тымі самымі па- 
вер'ямі, яна і прыйшла. Такі звычай зафіксаваны каля мястэч- 
ка Бягомль у Докшыцкім раёне і каля вёскі Ніўкі ў Хатынскім 
лесе на Лагойшчыне. А яшчэ над некаторымі крыніцамі ёсць 
звычай будаваць драўляныя і мураваныя каплічкі. 


Народныя назвы крыніц. 
Паданні 


Большасць крыніц маюць свае найменні, якія надзвы- 
чай разнастайныя: Святая, Тройцына, Царкавішча, Кіпячык, 
Дзявічы Калодзеж, Равучы Калодзеж, Русалім, Татарскі Кало- 
дзеж, Мядзведжая крыніца, Турскі Калодзеж, Студзянец, Кня- 
жы Калодзеж, Езус, інш. 

Часам у паданнях пра крыніцы паўтараюцца сюжэты 
пра іншыя сакральныя аб'екты. Так, у вёсках Гамарня Бы- 
хаўскага раёна, Язна - Мёрскага, Строчыцы -- Мінскага, 
Панара - Смаргонскага на месцы цяперашніх крыніц ні- 
быта стаялі раней цэрквы, якія потым праваліліся. У вёсцы 
Мінеўшчына Ваўкавыскага раёна расказваюць, як аднойчы 
з розных бакоў ехалі да царквы два вяселлі. Сутыкнуўшы- 
ся, ніхто з іх не хацеў саступаць дарогу, і кожны імкнуўся 
першым прыехаць у храм. Усчалася бойка. Бог убачыў гэта 
і абярнуў людзей у камяні. Царква правалілася, а замест яе 
ўтварылася крыніца. 

Вельмі пашыраныя паданні пра ўсялякія скарбы, схава- 
ныя ў крыніцах. Каля мястэчка Чэрвень яшчэ ў пачатку 20-х 
гадоў ХХ ст. расказвалі гісторыю, паводле якой асілак, на- 
рабаваўшы шмат золата, схаваў яго ў лясной крынічцы між 
валатовак. У вёсцы Шклянцы Докшыцкага раёна каля курга- 
ноў ёсць стары калодзеж, дзе нібыта ў адну з войнаў схавалі 
скарб. Бытуе шмат паданняў пра схаваныя скарбы ў падзем- 
ных крыніцах гарадзенскага наваколля. 

Пра легендарны Тур-калодзеж, або Туркоў калодзеж, 
у старажытным Тураве -- сталіцы колішняга вялікага Ту- 
раўскага княства -- захавалася некалькі сюжэтаў архаічна- 
га падання. Паводле аднаго з іх, гэты калодзеж выкапаў сам 
князь Тур. Паводле другога -- князь Тур быў пры яго капанні 
і загадаў, каб дно студні выклалі меддзю, срэбрам і золатам. 
Паводле трэцяга варыянта -- у гэтым калодзежы князь Тур 
ахрысціўся. Другі сюжэт больш за ўсё паўплываў на людскую 
свядомасць, і яшчэ ў пачатку ХХ ст. у Тураве можна было 
пачуць показку пра трохдоннасць Тур-калодзежа. Гаварылі, 
што калі прарвецца меднае дно, то затопіць толькі сам Тураў, 
калі срэбнае -- усю Тураўшчыну, а калі ўжо залатое, то за- 
топіцца ўся зямля і будзе канец свету. Згодна з яшчэ адным 
паданнем, татары даверху закідалі калодзеж немаўляткамі, 

Крыніца Сіні Калодзеж, в. Кліны, Слаўгарадскі р-н. 


і пасля сем гадоў з калодзежа замест вады біла крыніцай ма- 
пярынскае малако. 

Недалёка ад былой вёскі Масалаі, што на Міншчыне каля 
мястэчка Крупкі, як піша краязнаўчая літаратура, згадваецца 
Вітаў Калодзеж. 

Каралеўскі Калодзеж, які паводле падання, выкапаў сам ка- 
роль Стэфан Баторы, быў недзе ў Камароўскім лесе на Вілей- 
шчыне. Студня каралевы Боны ва ўрочышчы Княжае знаходзі- 
лася каля вёскі Вылазы на Піншчыне. Захавалася паданне: 


Тут праязджала каралева Бона, вяла за сабой войска. У іх 
скончыліся запасы вады, і прыпыніліся яны на гэтым месцы, 
каб выкапаць стуфню, напіцца ўволю, напоўніць даверху свае 
дарожныя біклагі, адпачыць і рушыць далей. 


Потым ужо над крыніцай зрабілі арку, прыбралі яе квет- 
камі, зялёнымі галінкамі, а побач паставілі крыж. 

Вада з гэтай студні, паводле мясцовых павер'яў, дапама- 
гала ад усіх хвароб. 

Пра крыніцу пад назвай Сіні Калодзеж, што каля былой 
вёскі Кліны (старая назва Слабада Сіняя) Слаўгарадскага раё- 
на існуе вельмі шмат паданняў. Паводле аднаго з іх, тут з-пад 
зямлі б'е 120 крыніц. А ў самым архаічным паданні расказваец- 
ца, як аднаго разу ляснік Шэпіт абходзіў лес і ўбачыў на каме- 
ні каля крыніцы прыгожую русалку, якая грэбнем расчэсвала 

доўгія валасы. Ляснік хацеў схаваць адзенне русалкі, а саму яе 
схапіць. Але, калі ён крадком падыходзіў, хруснула галінка. Ру- 
салка павярнула галаву і сказала: "А, Шэпіт, будзе ў твой род 
патопа!.." І знікла. Не прайшло і года, як дачка лесніка ўтапіла- 
ся ў Сажы. У другім паданні расказваецца пра мясцовага князя 
і яго адзіную дачку, якую ён вельмі любіў. 


..Калі князь даведаўся, што ягоная дачка закахалася ў 
вясковага хлопца, ён зрабіў так, што бедны хлапец знік без 
следу. Ніхто больш яго не бачыў. Дзеўчына вельмі доўга су- 
мавала і плакала, а неяк раз пайшла з дому і не вярнулася. 
Праз колькі часу людзі знайшлі ў наваколлях крыніцу. Яе вада 
мела вялікую гаючую сілу. Калі хворыя і кульгавыя абмываліся 
гэтай вадой, то адразу вылечваліся. 


А найвядомейшае паданне пра Сіні Калодзеж -- гэта 
народны аповед пра Кацярыну і двух хлопцаў: Сцяпана ды 
Марку. Праўда, апошнія гады замест Марка часта называюць 
Івана (цалкам паданне прыводзіцца ў падраздзеле «Камяні- 
следавікі»). 

Наогул, пра крыніцы існуе вялікая колькасць паданняў 
з рознымі сюжэтамі. Прыкладам, у вёсцы Санюкі Ельска- 
га раёна расказваюць, як дзяўчына заблудзілася ў лесе. Яна 
так стамілася, шукаючы дарогі дадому, што ад роспачы стала 
горка плакаць. З яе слёз утварылася крыніца. У вёсцы Дудкі 
Стаўбцоўскага раёна пра крыніцу Кіпяцень, або Катлы, або 
Отмыт, кажуць, быццам некалі там праваліўся чалавек з ва- 
ламі. А ў крыніцы на Валожыншчыне, недалёка ад Івянца, 
як сведчыць паданне, утапіліся пан і пані. І ўночы цяпер там 
можна бачыць нейкія дзіўныя здані. 


Вада-камень-узгорак-дрэва 


Каля крыніц, быццам верныя вартавыя, вельмі часта ля- 
жаць валуны. Бывае, што і сама крыніца выцякае з-пад каме- 
ня. Тады крыніца ды валун утвараюць супольную святыню, і 
людзі ўшаноўваюць абодва аб'екты, а часта яшчэ -- і сусед- 
нюю гару. 

У лесе каля вёскі Каптаруны на Пастаўшчыне ёсць даволі 
вялікі камень, які ў народзе завуць Святы, або Дзюравы ка- 
мень. З-пад яго выцякае крыніца, а на адным баку ёсць у ім 
невялічкая адтуліна, куды паломнікі кладуць ахвяры. Побач 
ляжыць крушня з невялікіх камянёў. Да святога месца пры- 
ходзяць у час засухі, моляцца і просяць дажджу. 

Шмат дзе каля крыніц спрадвеку ляжаць камяні-следавікі, 
валуны з паглыбленнямі ў выглядзе чалавечых ступні ці далоні: 
у пасёлку Чырвоная Слабада (былое мястэчка Вызна) у Салі- 
горскім раёне, у Старым Альберціне каля Слоніма, каля вёсак 
Абруб Пружанскага раёна, Астроўна -- Бешанковіцкага, Мар- 
цьянавічы -- Круглянскага, Хутар -- Светлагорскага, інш. 

У вёсцы Мінкавічы Старадарожскага раёна пры даро- 
зе Слуцк-Бабруйск ляжаў некалі каля студні камень, на ім 
стаяў абраз, а побач -- драўляны крыж. Паводле падан- 
пя, адзін чалавек захварэў, і Маці Божая паказала яму ў 
сне крыніцу. Той знайшоў яе, напіўся вады і выздаравеў. 


Крыніца і камень, на якім высечаны крыж і неразборлівы 
надпіс, была каля вёскі Явар Дзятлаўскага раёна. Мясцо- 
вае паданне кажа: у час паводкі тут утапіўся фурман князя 
Радзівіла, калі вяртаўся дадому. Потым нібыта і паставілі 
камень на яго магіле. Пра гэтую самую крынічку запісана 
яшчэ адно архаічнае паданне, згодна з якім шведка заткну- 
ла некалі ручай воўнай і накрыла патэльняй. Таму крынічка 
і высахла. 

Нямала ёсць крыніц, што цякуць з-пад гары. Як, ска- 
жам, у Крычаве з-пад Ільінскай Гары. А з-пад Святой Гары ў 
Дзяржынскім раёне бярэ пачатак вялікая легендарная рака 
Нёман. Святая крынічка цякла і побач з іншай Святой Га- 
рой, якая яшчэ да 60-х гадоў ХХ ст. стаяла каля вёскі Страл- 
кі Верхнядзвінскага раёна. На Святой Гары расла велізар- 
ная сасна -- Святая. Потым гару знеслі, выкапалі кар'ер. 
А непадалёк ёсць крыніца з каплічкай і возера, якое таксама 
завецца Святым. Туды, згодна з паданнем, правалілася цар- 
ква. Гэтыя мясціны для тутэйшых людзей заўсёды мелі такі 
высокі статус сакральнасці, што водгукі былых культаў за- 
хаваліся па сёння. Дагэтуль у возеры забараняецца купацца, 
лавіць рыбу, да крыніцы па-ранейшаму прыносяць кветкі, 
воўну, грошы... 

Можна ўспомніць яшчэ колькі крыніц, якія лічыліся свя- 
тымі. Адна з іх выцякала з-пад Вужынай Гары недалёка ад 
вёскі Рог Салігорскага раёна, а другая - з-пад гары Царкоўе, 
што каля вёскі Панара Смаргонскага раёна. У лесе каля вёскі 
Баравая Чашніцкага раёна пад гарадзішчам-свяцілішчам ёсць 
на балоце крыніца, называная Езус. Мясцовы люд за ўжы- 
ванне яе святой вады кладзе ў дупло бліжэйшай елкі грошы. 
Амаль побач раскінулася невялічкае лясное азярцо, яно так- 
сама лічыцца святым. 

Некалі каля падэшвы гары, якая стаіць пры старым га- 
сцінцы з Лагойска ў мястэчка Даўгінава, што недалёка ад вёс- 
кі Дабрынёва, была крыніца, з яе выцякаў невялічкі ручай. 
Паводле падання, тут правалілася царква. І ў вёсцы Бабруй- 
шчына Глыбоцкага раёна выцякае з-пад гары крыніца. Даў- 
ней на гары стаяў драўляны храм, што згарэў потым. У канцы 
60-х гадоў ХІХ ст. пасля вадасвяцця на крыніцы заклалі но- 
вую мураваную царкву, захавалася яна да нашых дзён. 

Ёсць у Беларусі і такія крыніцы, якія выцякаюць з-пад 
каранёў дрэў. Архівы сведчаць, што яшчэ ў 20-я гады ХХ ст. 
каля вёскі Царкавішча ва ўрочышчы Якубаўка Ушацкага раё- 

на цякла з-пад дуба крыніца. Дуб і крыніцу мясцовыя лічылі 
святымі, крынічнай вадой яны лячылі хворыя вочы, а ў дупло 
дуба клалі плату за лячэнне. У 1923 г. атэісты спалілі дуб, але 
вернікі яшчэ вельмі доўга сюды хадзілі, а ахвяры складалі на 
абгарэлы пень. 

Цудадзейная крынічка была і пад Міколаўскім дубам 
каля вёскі Цялякава на Уздзеншчыне. Паводле падання, 
гэты дуб незвычайны: сярод яго галінак часам можна ўба- 
чыць абрысы Ісуса Хрыста, а пад самім дубам закапана 
золата або французскі скарб. З даўніх часоў тут існава- 
ла павер'е, што чалавека, які захоча выкапаць той скарб, 
неўзабаве напаткае смерць. Побач з гэтым дубам заўсёды 
ставілі драўляныя крыжы. Але прыйшла пара -- дрэва спа- 
рахнела і звалілася. На тым месцы пасадзілі малады дубок. 
А крыніца існуе і дагэтуль. 


На Лагойшчыне недалёка ад вёскі Ніўкі ў Хатынскім лесе 
побач са святой крыніцай расце і святая сасна. Сасна даволі 
высокая, а пад самай яе кронай вісіць абраз Божай Маці. 


З'яўленне 
цудадзейных абразоў 


У Беларусі яшчэ і цяпер можна пачуць паданні, як каля 
крыніцы на дрэве, на камені ці на самой вадзе з'явіўся нейкім 
дзіўным чынам цудадзейны абраз. Адно з такіх паданняў рас- 
казвае, што на месцы Жыровіцкага манастыра ў ХУ ст. быў 
густы лес з невялічкім узгоркам, з-пад якога выцякала кры- 
нічка, а побач расла груша і ляжаў вялізны камень з адбіт- 
кам у выглядзе чалавечай далоні. Аднойчы на дрэве пастуш- 
кі знайшлі абраз Божай Маці, які потым сталі ўшаноўваць 
вернікі ўсіх хрысціянскіх канфесій. З тае пары да крынічкі 
пацяклі паломнікі, яны чэрпалі цудадзейную ваду, неслі яе 
дамоў нават за сотні кіламетраў. Ад каменя, што потым па- 
служыў падмуркам для алтара, адбівалі кавалачкі, таўклі іх на 
парашок ды ўжывалі пры хваробах, насілі на грудзях як аму- 
леты. А ўрэшце над каменем і крыніцай паставілі храм. 

На старонках летапісу Пустынскага манастыра каля 
Мсціслава гаворыцца, што манастыр заклаў пачынальнік роду 
мсціслаўскіх князёў, Альгердаў сын -- князь Лугвені-Сімеон. 
Князь, як кажа паданне, раптам аслеп. Ён доўга і ўпарта ма- 
ліўся, аж пакуль у час адной з малітваў перад ім не з'явіў- 
ся сівы стары, які сказаў, што відушчым князя зробіць вада 
з цудадзейнай крыніцы, якая цячэ ў пустыннай, незаселенай 
мясціне. Знайшоўся і чалавек, які правёў сляпога князя да 
гэтай крыніцы. Калі невідушчы прамыў вочы - слепата знік- 
ла, а неўзабаве адбыўся яшчэ адзін цуд. Сярод галінак густой 
ліпы, што расла недалёка ад крыніцы, з'явіўся абраз Божай 
Маці. Удзячны князь загадаў пабудаваць на тым месцы каплі- 
цу, а пазней заснаваў тут манастыр. 

Згодна з паданнем, падобнае з'яўленне абраза Божай Маці 
адбылося на ліпе, якая расла каля студні ў вёсцы Конкавічы Пет- 
рыкаўскага раёна. Над студняй пабудавалі царкву Нараджэння 
Багародзіцы. Заўжды, калі студню засыпалі, кажуць, здараліся 
няшчасці -- тады яе аднаўлялі. У храме ў дзень Успення Божай 
Маці над тым калодзежам адбывалася вадасвяцце. 


Нейкаму сляпому, старому жыхару мястэчка Ракаў, што 
пад Мінскам, таксама ў лесе каля крыніцы аб'явіўся абраз 
Божай Маці. Чалавек прамыў сабе крынічнай вадой вочы і 
вылечыўся. Потым каля гэтай крыніцы пабудавалі Крыжаў- 
здвіжанскую царкву і змясцілі ў ёй цудатворны абраз. 

Пра крыніцу, якая цячэ ў лесе на балоце паміж вёскамі 
Коханаўка і Карытнае Асіповіцкага раёна, ёсць аналагічнае 
паданне. 


Неяк раз два сляпыя старцы на першае прастольнае свя- 
та ішлі праз лес з вёскі Карытнае і зблудзілі. Куды ні кінуц- 
ца - усюды фрэвы і нідзе ані сцежкі. Тады яны пападалі на 
калені - і ну ж маліцца! Раптам зажурчэла вада. Сляпцы 
навобмацак падабраліся да ручая, напіліся з яго вады, пра- 
мылі сабе вочы і раптам зрабіліся відушчымі. А каля ручая 
ўбачылі абраз Божай Маці. Праблукаўшы ўсю ноч па лесе, пад 
раніцу старцы зноў выйшлі да вёскі Карытнае. Там расказа- 
лі святару пра начныя дзівы. А той ударыў у званы, клікнуў 
людзей. Пайшлі ўсе да крыніцы і прынеслі абраз у царкву. 
Зачынілі, разышліся па хатах. І якое ж было дзіва назаўтра, 
калі не ўбачылі таго абраза ў царкве. Шукалі, шукалі... І знай- 
шлі-такі -- каля крыніцы! Людзей гэта так уразіла, што ўсё 
чыста яны расказалі цару. На загад цара абраз зноў даставілі 
ў царкву, а фзверы замкнулі -- ужо на два замкі. Адзін ключ 
далі цару, другі - святару. Але назаўтра было па-старому, і 
абраз не вісеў тутака, а апынуўся каля крыніцы. Тады й наду- 
маліся людзі паставіць над крыніцай царкву. 


Абразы Божай Маці нібыта аб'яўляліся пры крыніцах у 
вёсках Зборск Асіповіцкага раёна, Лашавічы -- Свіслацкага, 
мястэчку Дукора -- Пухавіцкага, іншых мясцінах. У вёсцы 
Лешня пад Маладзечнам яшчэ і сёння некаторыя старыя лю- 
дзі цвердзяць, што на свае вочы бачылі некалі ў крыніцы 
абраз Маці Божай. Таму сяляне і пабудавалі тут драўляную 
студню, а побач паставілі крыж. Аднак у сярэдзіне 50-х гадоў 
ХХ ст. на загад мясцовых уладаў святое месца сярод ночы, як 
гэта вялося, зруйнавалі бульдозерам. Праз некаторы час кры- 
ніца зноў прабілася з-пад зямлі, толькі ў іншым месцы. Цяпер 
яна ўзята ў цэмбравіну, і месца вакол яе хораша ўпарадкава- 
на. Прыходзяць да крыніцы ў асноўным католікі, асабліва на 
свята Найсвяцейшага Сэрца Езуса. 

У Беларусі, як кажуць паданні, на жыватворных і цуда- 
дзейных крыніцах часам аб'яўляліся не толькі абразы Божай 


Маці, але і абразы пакутніцы Параскевы Пятніцы. Прыкла- 
дам, у вёсцы Лемніца Талачынскага раёна, вёсцы Жаробычы 
(цяпер Слабада) -- Шумілінскага. 

Каля вёскі Янава ў Талачынскім раёне ёсць Святы ручай, 
да яго здаўна людзі хадзілі хрэсным ходам на свята Бары- 
са і Глеба (б жніўня, ці, паводле старога стылю, 24 ліпеня). 
У мясцовым Няклюдаўскім Барысаглебскім мужчынскім ма- 
настыры вісеў абраз святых мучанікаў Барыса і Глеба. Па- 
данне кажа, што гэты абраз мясцовы селянін знайшоў у лесе 
на дубе каля святога ручая і забраў дадому. А пасля праро- 
чага сну вярнуў абраз на месца. Святар жа з Няклюдава па- 
лічыў, што месца абраза ў царкве і забраў яго. Але неўзабаве 
ён захварэў на вочы, а вылечыўся толькі тады, калі святыню 
вярнулі на месца. У 1891 г. над крыніцай паставілі капліцу, 
дзе і захоўваўся абраз. У канцы ХІХ ст. на дзень Барыса і 
Глеба каля крыніцы збіралася пад восем тысяч паломнікаў. 
Яны бралі ваду і ў якасці абярэгаў неслі з сабою лісточкі ад 
галінак старога дуба. 


Крыніцы 
ў каляндарных святах 


Шанаванне крыніц не што іншае, як шанаванне вады на- 
огул. Яно заўсёды прымяркоўвалася да пэўных каляндарных 
святаў. Сёння гэты звычай больш характэрны для асяроддзя 
праваслаўных, але раней ён бытаваў, і цяпер дзе-нідзе сутра- 
каецца, сярод католікаў і ўніятаў. 

Ушанаванне крыніц можна прасачыць праз увесь год. На 
Вадохрышча, 19 студзеня, заўжды адбывалася асвячэнне вады, 
як, прыкладам, у Марцьянавічах Круглянскага раёна. Цяпер 
гэтая вёска вымірае, але старыя людзі яшчэ помняць, як не- 
калі прыязджаў святар і ладзіў з нагоды свята малебен. Тады 
сяляне абавязкова высякалі з лёду крыж, палівалі яго бурач- 
ным расолам і ставілі каля крыніцы. Традыцыя маліцца на 
Вадохрышча каля крыніц зафіксавана ў Ліпску Докшыцкага і 
ў Гамарні Быхаўскага раёнаў. 

Да шмат якіх крыніц людзі ішлі перад такім вялікім да- 
хрысціянскім, а потым і хрысціянскім святам, як Вялікдзень 
(Ніжнія Калтуны на Полаччыне), ішлі на само свята (Вуг- 
лы-Мурожнае Лагойскага раёна, Сарочына -- Ушацкага). 


Крыніца 

Тыдзень пасля Вялікадня, потым пэўны чацвер, пятніца і 
нядзеля лічыліся святымі і адыгрывалі немалую ролю ў тра- 
дыцыйных уяўленнях нашых продкаў. Так, да святых кры- 
ніц сыходзіліся людзі на дзявяты чацвер па Вялікадні (гэтак 
званы Дзявятнік) у вёсках Варонеч Полацкага раёна і Бор- 
кавічы -- Верхнядзвінскага, на дзясятую пятніцу па свяце 
(Дзесятуху) у вёсках Росіца Верхнядзвінскага раёна і Лешня 
Маладзечанскага, на адзінаццатую пятніцу па Вялікадні ў 
вёсцы Палыкавічы Магілёўскага, Горкі Жабінкаўскага раё- 
на, інш. вёсках. Гэтак людзі імкнуліся ўшаноўваць адвечную 
сакральную стыхію нашых продкаў, якая магла як дапамаг- 
чы, так і нашкодзіць ім у жыцці. 

У вёсцы Горкі ва ўрочышчы Війска каля студні некалі 
стаяла капліца з абразамі Божай Маці, Ісуса Хрыста і пра- 
рока Іллі. Паводле падання, некалі на Вялікдзень мясцовыя 








паляўнічыя, што спадзяваліся на багатую здабычу, раптам 
аслеплі. Дзесяць тыдняў яны ніяк не маглі знайсці дарогі да- 
дому і блукалі па лесе. Але здарыўся цуд, перад імі з'явілася 
ахоўніца роду чалавечага -- Багародзіца -- і паказала на цу- 
дадзейны калодзеж. Паляўнічыя прамылі незвычайнай вадой 
свае аслеплыя вочы і ўмомант зрабіліся відушчымі. 

23 красавіка ў католікаў і б мая ў праваслаўных на Бе- 
ларусі традыцыйна адзначалася свята заступніка жывёл і 
ахоўніка гаспадаркі -- дзень святога Юр'я. У гэты дзень ся- 
ляне пасля зімовага перапынку першы раз выганялі ў поле 
скаціну. Лічылася, што жыццё, здароўе жывёлы, а таксама 
і дабрабыт саміх сялян наўпрост залежалі ад гэтага святога. 
Адным з абрадаў шанавання такога важнага для сялян пер- 
санажа былі і калектыўныя паходы да святых крыніц. Так, 
на Юр'я да крыніц хадзілі ў вёсках Ніўкі Лагойскага, Горкі 
Дзятлаўскага, Сакольнічы Крычаўскага раёнаў і пад Юр'еву 
Гару каля Віцебска. 

Вельмі пашыраны ў Беларусі дзень святога Мікалая, які 
адзначаўся два разы на год: увесну і ўзімку. Аднак веснаво- 


га або летняга Міколу (22 мая) святкавалі зазвычай права- 
слаўныя вернікі. Вядома, што ў беларускім фальклоры гэты 
персанаж у хрысціянскія часы замяніў сабою старажытнае 
беларускае боства Вялеса і выступаў потым як заступнік зем- 
ляроба, гаспадар наземнай вады. Гак, напярэдадні вясення- 
га свята сяляне вёскі Міколка на Уздзеншчыне збіраліся ў 
лесе недалёка ад цудадзейнай крыніцы ва ўрочышчы Берцы 
на «водпуск грахоў». Усю ноч яны палілі вогнішча і спявалі 
песні. Свята доўжылася да світанку, а пасля натоўп ішоў у 
вёску да царквы Святога Мікалая, якая стаяла пад старым ле- 
гендарным дубам. У царкве сяляне складалі ахвяры каля аб- 
раза Міколы. Раніцай святары асвячалі ваду ў крыніцы, і ўсе 
людзі хрэсным ходам ішлі ад крыніцы да царквы, дзе чыніўся 
чалебен у гонар Святога Мікалая. А каля вёскі Парэчча на 
Піншчыне побач з дарогай, што вяла праз балота, захавалася 
студня, дзе раней пад стрэшкай вісеў абраз Святога Мікалая. 
На абразе і слупах вакол студні заўсёды можна было ўбачыць 
стужкі і лапікі нефарбаванага палатна. 

На сёмай нядзеле, якая замыкала сабою сёмы тыдзень па 
Вялікадні, адзначалася вельмі значнае свята беларусаў -- Сё- 
муха, або Тройца. Яно непарыўна нітавалася з Вялікаднем, 
Юр'ем і, у залежнасці ад мясцовых традыцый, з культам Мі- 
колы. У сялянскім асяроддзі свята Сёмуха заўсёды было вы- 
ключна жаночым і звязвалася з культам урадлівасці. У свят- 
каванні галоўная роля належала дзяўчатам шлюбнага веку і 
маладзіцам, якія ўжо нарадзілі і маглі доўжыць жыццё роду. 
Да святых крыніц хадзілі і па сёння ходзяць як у дзень самога 
свята (вёскі Годзічава Гомельскага раёна, Дабрыгоры -- Бе- 
шанковіцкага і Заазер'е -. Акцябрскага), так і на другі дзень 
па свяце (вёскі Любонічы Кіраўскага раёна і Горна, Дзвінаса, 
Ізбішча -- Лагойскага), на трэці дзень (вёска Язвіны Уздзен- 
скага раёна), нават у першую нядзелю пасля Тройцы, як у вё- 
сцы Катка Глускага раёна. 

За Сёмухай у беларускім народным календары ішло не 
менш важнае свята: Купалле, Іван, або Ян, якое прымяркоў- 
валася да летняга сонцастаяння і звязвалася з найвышэйшым 
росквітам жыццядайных сілаў зямлі. Ушанаванне вады ў гэты 
дзень, вядома, было неад'емнай часткай усяго комплексу ста- 
ражытных абрадаў, што ўваходзілі ў цэласную сістэму шана- 
вання ўсіх магутных стыхій прыроды. Пазней, з прыходам 
хрысціянства, старую язычніцкую традыцыю прывязалі да дня 
Раства Яна Хрысціцеля (7 ліпеня). Не дзіва, што ў Беларусі су- 


стракаецца вельмі шмат крыніц, прысвечаных менавіта гэтаму 
святому. Так, у вёсцы Тударава Шклоўскага раёна была некалі 
Янава крыніца-студня, потым высахла, і цяпер мясцовыя лю- 
дзі ўжо нават не помняць пра яе. Але паводле этнаграфічных 
апісанняў, яшчэ сто гадоў таму на Купалле там збіралася шмат 
людзей і ў складчыну частаваліся. 

Каля некаторых крыніц Святога Яна стаялі скульптурныя 
выявы гэтага святога. Гак было, прыкладам, у вёсках Рогава 
Мінскага раёна і Смаляры -- Барысаўскага. Захавалася да 
нашых дзён такая скульптура над крыніцай у вёсцы Бабруй- 
шчына ў Глыбоцкім раёне. 

Янаўскія крыніцы ўшаноўваюць дагэтуль як праваслаўныя, 
так і католікі. Гэта зафіксавана ў вёсках Чарневічы Глыбоцкага 
раёна, Клінавое -- Шаркаўшчынскага і Гентава -- Мёрскага. 

У дзень святых ГіІятра і Паўла (29 чэрвеня паводле каталіц- 
кага і 12 ліпеня паводле праваслаўнага календара), святкаван- 
не якога ў нашай культуры заўсёды мела аграрна-магічную 
афарбоўку, ушаноўваць крыніцы хадзілі і ходзяць па сённяш- 
ні дзень у вёсцы Каменка Чавускага раёна, ва ўрочышчы Ба- 
рок каля Барысава. Мала таго, паводле расказаў старажылаў, 
у самім Барку некалі, каб пазбыцца болю ў нагах, тры разы 
абыходзілі з малітвамі вакол гары, дзе раней стаяла царква, а 
потым тры разы аблівалі сябе вадой з крыніцы. 

2 жніўня, згодна з беларускім народным календаром, заў- 
жды ўшаноўваўся старазапаветны прарок Ілля, які ў міфала- 
гічных уяўленнях беларусаў зліўся з язычніцкім богам Перу- 
ном. Прарок Ілля, паводле біблейскага падання, жывым узнёс- 
ся на неба, а паводле старажытных уяўленняў, распараджаўся 
дажджамі, навальніцамі, апекаваўся земляробствам, бараніў 
ад нячыстай сілы. Але, раззлаваўшыся, ён мог наслаць наваль- 
ніцу, град і суш. Шмат дзе на Беларусі ў гэты дзень і сёння 
людзі традыцыйна збіраюцца каля крыніц у гонар прарока 
Іллі. Там ладзяцца малебны, асвячаецца крынічная вада, пры- 
язджаюць аўталаўкі ды чыняцца супольныя пачастункі і г. д. 
Так прынята, напрыклад, у вёсцы Стайкі на Ушаччыне, Раду- 
ша Жлобінскага, Гамарня Быхаўскага раёна. А ў такіх вёсках, 
як Слабада (былыя Жаробычы) Шумілінскага раёна, Куры- 
на -- Віцебскага і Лемніца -- Талачынскага народ збіраецца 
да сваіх крыніц у пятніцу перад святам Іллі. 

На свята Барыса і Глеба, якое адзначалася б жніўня і зна- 
чыла надыход жніва, беларусы асцерагаліся дажджу ды на- 
вальніцы і стараліся задобрыць сілы, што адказвалі за водны 





Святая крыніца каля в. Карытніца, Бялыніцкі р-н. 


баланс у прыродзе. Да таго ж, гэты дзень быў апошнім днём, 
калі, паводле старадаўніх забабонаў, беларусам дазвалялася 
купацца. Не дзіва, што каля крыніц на свята Барыса і Глеба 
таксама збіралася шмат паломнікаў. У нашы дні такі звычай 
адрадзіўся ў Старых Стайках Шклоўскага раёна і каля вёскі 
Янава -- Талачынскага. 

І наогул, месяц жнівень у нашым народным календары 
найболей шанаваны з усіх месяцаў. Гэтай парою пачынаюць 
даспяваць усялякія аграрныя культуры, закінутыя ў зямлю 
яшчэ на пачатку лета. Даспявае таксама садавіна, шчодра ад- 
даюць свае дары лясы і пушчы. Дык калі плады паспявалі, іх 
і неслі ў якасці ахвяраў розным сілам прыроды, дзякуючы 
якім яны з'явіліся на свет. А найперш, безумоўна, неслі да 
крыніц. Іншымі словамі, аддавалі даніну адной з самых магут- 
ных сілаў -- вадзе. Па прыняцці хрысціянства плады таксама 
насілі да крыніц ды ўчынялі вялікія хросныя хады разам са 
святарамі. Потым, як дары прыроды асвячаліся царкоўнымі 
служкамі, яны маглі ўжывацца. Дні збору ўраджаю і яго асвя- 
чэння ў беларускім календары называліся спасаўскімі святка- 
мі і складаліся з трох частак. 

Першы Спас - Мядовы, які адзначаўся 14 жніўня і меў 
назву Свята Макавея, па ўсёй Беларусі можна лічыць «кры- 

нічным святам». Якраз гэтай парою даспявала вельмі стара- 
жытная культурная расліна -- мак, якой у беларускай трады- 
цыйнай абраднасці надавалася значэнне ахоўнага сродку ад 
ведзьмакоў і дэманічных істот. Таму амаль па ўсёй тэрыторыі 
нашай краіны ў гэты сакральны адцінак часу чыніліся па- 
ломніцтвы да святых крыніц, жанчыны спяшаліся асвяціць 
мак. Асвечаны мак, як і саму святую ваду, захоўвалі праз 
увесь год. У гэты святочны дзень зрубы на крыніцах і крыжы 
каля іх аздаблялі ўсялякімі вяночкамі, зелянінай, самаробны- 
мі стужкамі ды ручнікамі. Апроч маку, у некаторых раёнах 
Беларусі гэтай парою прыносяць да крыніц ягады, мёд і га- 
родніну, асабліва моркву. 

Звычаі ўшанавання вады і першага ўраджаю былі зафік- 
саваны ў такіх вёсках, як Васькавічы і Кліны Слаўгарадскага 
раёна, Дарасіно -- Любанскага, Карытніца -- Бялыніцкага... 
А ў вёсцы Есьманаўцы Вілейскага раёна на Макавея бра- 
лі ваду з крыніцы і неслі асвячаць яе ўжо ў саму царкву. 
У былой вёсцы Кліны на Сінім Калодзежы, апроч асвячэн- 
ня пладоў у цудадзейных водах крыніцы, трывала яшчэ адна 
практыка: паломнікі, якія сцякаліся туды не толькі з нашых 
мястэчак і гарадоў, але і з суседняй Расіі, вераць: калі яны 
тройчы пройдуць па ледзяной крынічнай вадзе, то і тройчы 
палепшаць сваё здароўе. Даўней каля крыніцы стаяла царква, 
а на свята Макавея там збіралі па некалькі вазоў ахвярава- 
ных палотнаў. У нашыя дні ўжо з самага ранку на свята там 
ідуць набажэнствы, чытаюцца малітвы, а вакол крыніцы раз- 
гортваецца шматтысячны кірмаш, гандаль не спыняецца да 
самага вечара, пакуль не сцямнее... 

На другі Спас -- Яблычны, які адзначаецца 19 жніўня 
і завецца ў хрысціянскім календары Праабражэнне Гаспод- 
няе, у цэрквах, дзе-нідзе і на крыніцах, асвячаюцца яблыкі, 
грушы, мёд, а на поўдні Беларусі -- яшчэ і насенне жыта. 
Паводле архіўных звестак і са слоў старых людзей, малебны 
на яблычны Спас чыніліся каля крыніцы ў лесе недалёка ад 
вёскі Ліпск Докшыцкага раёна. 

Трэці Спас -- Хлебны адзначаўся 28 жніўня. У хрысціян- 
скім календары ён прымяркоўваецца да Успення Божай Маці. 
У гэтую пару сканчаюцца асноўныя палявыя работы. Паўсюль, 
каля крыніц і ў цэрквах, асвячалі насенне азіміны. Яшчэ гэтае 
свята ў народзе завецца Арэхавым Спасам, бо, відаць, якраз 
на канец жніўня ў лесе даспяваюць арэхі, а таксама грыбы, 
ягады -- і іх трэба асвяціць, каб зноў налета спадзявацца на 


шчодрую ўроду. Арэх -- дрэва, якое нашыя продкі лічылі свя- 
тым і шырока выкарыстоўвалі ў вытворчай магіі. Плады ля- 
шчыны падкладалі ў насенне, давалі ў Юр'еў дзень жывёле, 
рассыпалі па хаце на Каляды. Асвячэнне лясных пладоў каля 
вёскі Коханаўка (Карытнае) Асіповіцкага раёна практыкуецца 
і цяпер на святой крыніцы, якая цячэ сярод балота ў лесе. 

Адно з найадметнейшых восеньскіх святаў, шанаваных бе- 
ларусамі, якое прыцягвае паломнікаў да святых крыніц, -- гэта 
Пакровы. У народным і ў праваслаўным календары Пакровы 
прыпадаюць на 14 кастрычніка. Хрысціянская назва свята па- 
ходзіць ад покрыва Маці Божай і ў паданнях звязваецца з канк- 
рэтнай падзеяй жыцця і дзейнасці Дзевы Марыі. У народным 
календары назва Пакровы асацыюецца яшчэ з пакровам зямлі 
ў час, калі сканчаліся ўсякія палявыя работы і прырода кан- 
чаткова замірала перад зімовымі халадамі. Старэйшыя людзі 
заўсёды тлумачылі, што зямля і ўсе прыродныя сілы, звязаныя 
з ёю, а значыць, і наземная вада павінны адпачыць да наступ- 
нага лета, і чапаць іх пасля Пакроваў ні ў якім разе нельга. Не 
дзіва, што ў гэты перыяд людзі збіраліся каля святых крыніц, 
каб ці не апошні раз у годзе ўшанаваць цудадзейную сілу вады. 
Такія звычаі зафіксаваныя ў мікрараёне Вяснянка ў Мінску, у 
Мсціславе і ў вёсцы Вяляцічы Барысаўскага раёна. 

Вышэй ужо ўспамінаўся адметны персанаж беларускай 
міфалогіі і фальклору -- Святы Мікалай, якога шануюць два 
разы на год. Мы гаварылі пра вясновага Міколу, але не менш 
важным быў і зімовы Мікола, які святкаваўся 19 снежня 
і ў народнай свядомасці заўсёды ўспрымаўся як праваднік на 
той свет душаў памерлых. 

Святы Мікалай -- гэта той самы славуты Санта-Клаус, 
галоўны персанаж урачыстай працэсіі на Міколаў дзень у ка- 
таліцкіх землях Цэнтральнай Еўропы. Так, у гэты дзень у Вер- 
хняй Аўстрыі млынары, апекуном якіх быў святы Мікалай, 
кідалі ў ваду ежу і старую вопратку, каб ладзіць з вадзяніком. 
А ў некаторых раёнах Беларусі на зімовага Міколу адбывалі- 
ся хрэсныя хады з нашэннем абразоў да святых крыніц, як, 
прыкладам, на рацэ Сасноўка ў Клімавіцкім раёне, што неда- 
лёка ад вёскі Зімніцы. 

Хрэсныя хады і шанаванне крыніц зафіксавана і ў іншыя 
святы ці проста ў пэўныя дні календара. Так, на Беларусі да 
шмат якіх крыніц хадзілі менавіта ў першую маладзіковую 
нядзелю, па з'яўленні маладога месяца. Беларусы, як і іншыя 
індаеўрапейскія народы, ушаноўвалі напачатку не Сонца, а 


Месяц. З гэтым светачам у нашых продкаў звязана шмат за- 
бабонаў і прымхаў. 

Да крыніцы, якая цякла паміж вёскамі Рог і Восава ў Са- 
лігорскім раёне, паломнікі збіраліся ў перыяд між Ушэсцем 
(40-вы дзень па Вялікадні) і Сёмухай. Гэты дзень у наваколлі 
называлі Багатым Днём, бо да крыніцы неслі шмат ахвяра- 
ванняў: сыры, яйкі, ручнікі, палатно... Усё пазбіранае потым 
раздавалі бедным, жабракам і сіротам. Крыніца цякла пад 
драўляным зрубам, а непадалёк стаяла каплічка з высокай 
званіцай. Яшчэ ў 60- 70-я гады ХХ ст. вакол студні людзі са- 
дзілі кветкі і дэкаратыўныя дрэўцы. Цяпер вада ў крыніцы 
знікла, а на месцы капліцы пабудавалі краму. 


Крынічныя фэсты 
і кірмашы 


Слова фэст (ад лац. Гезіцт) у беларускай мове значыць 
свята або святкаванне. На тэрыторыі нашай краіны фэстам 
называлі вясковае свята, прымеркаванае да дня памяці таго ці 
іншага святога, імя якога насіла мясцовая царква ці капліца. 
У кожным мікрарэгіёне існавала свая традыцыя правядзення 
такіх фэстаў, што адбываліся каля храмаў, а таксама каля 
святых крыніц, камянёў, дрэў і г. д. Шмат якія фэсты супра- 
ваджаліся не толькі малебнамі, але і народнымі гульбішчамі, 
карагодамі, гандлем, музыкай і спевамі. Такога кшталту фэ- 
сты называлі кірмашы або кермашы, кермашовыя святы, а 
таксама ярмалка, ярмонка, інш. 

На кірмашах гандлявалі свістулькамі, дудачкамі, абразка- 
мі, хусткамі, стужкамі, паркалем і жаночымі ўборамі, а такса- 
ма гарэлкай і півам, абаранкамі і пернікамі. Дарма што з 30-х 
гадоў ХХ ст. ваяўнічыя атэісты там-сям пачыналі змагацца з 
гэтай народнай традыцыяй (часта кірмашы разганяла міліцыя 
і камсамольскія актывісты), у некаторых мясцінах Беларусі 
кірмашовая традыцыя праіснавала да 50--60-х гадоў ХХ ста- 
годдзя. Скажам, некалі на Тройцу шмат збіралася народу да 
крыніцы ў лесе, што каля вёсак Горна і Ізбішча Лагойскага 
раёна. Прыходзілі людзі нават за 20--25 км. Цяпер ушана- 
ванне гэтай крыніцы адрадзілася. У канцы ХІХ ст. на дзень 
Вадасвяцця да крыніцы Кіпячкі, што ў лесе Лужкі (мястэчка 
Княжыцы пад Магілёвам), таксама нямала збіралася люду. 














Фэст на Макавей каля святой крыніцы у в. Сялец, Буда-Кашалёўскі р-н. 


Распачынаўся вялікі гандаль, куды мяшчанкі са Шклова везлі 
прадаваць пернікі і селядцы. 

Шмат дзе кірмашовыя святы адбываліся ў восьмую, дзя- 
вятую, дзясятую ці адзінаццатую пятніцу па Вялікадні. На 
такія фэсты збіраліся да некалькіх соцень старцаў і спява- 
лі псальмы. На фэстах старцаў, жабракоў і ўбогіх адорвалі 
грашыма, прадуктамі. Каля Палыкавіцкай крыніцы, што не- 
далёка ад Магілёва, паломніцы куплялі шклоўскія абаранкі і 
частавалі імі старцаў. Кірмаш у дзясятую пятніцу па Вяліка- 
дні ў вёсцы Царкоўе Буда-Кашалёўскага раёна займеў назву 
Дзясятніцкага кірмаша і доўжыўся ён зазвычай два дні. 

У адзінаццатую пятніцу па Вялікадні шмат людзей збіра- 
ліся маліцца да крыніцы каля вёскі Кутня Чавускага раёна. 
Па літургіі ў капліцы асвячалі ваду, а потым таксама ўсчынаў- 
ся вялікі гандаль. З Магілёва і Чавусаў прывозілі сюды сала, 
рыбу, соль, крупы ды колы, косы, сярпы, інш. На Святога 
Яна адбываліся фэсты ў вёсках Клінавое Шаркаўшчынскага 
раёна, Гентава - Мёрскага, Любча -- Барысаўскага. У вёсцы 
Гентава ў гэты дзень павялося кідаць у ваду манеты, а ў Люб- 
чы прыносілі да крыніцы немаўлят з упэўненасцю, што вада 
дасць дзецям моцнае здароўе. 

Да крыніцы, што ў Жаробычах (цяпер -- Слабада) Шу- 
мілінскага раёна паломнікі найчасцей ішлі ў пятніцу напярэ- 

дадні свята Пятра і Паўла. Зазвычай людзі збіраліся яшчэ ў 
чацвер і праводзілі ноч пад адкрытым небам. На пачатку ХХ 
ст. для багамольцаў тут пабудавалі адмысловыя баракі. Усю 
ноч у царкве ішло набажэнства, дзе людзі мусілі стаяць са 
свечкамі ў руках. У пятніцу, па літургіі і хрэсным ходзе да 
студні паломнікі маглі ўжо ісці дадому, а маглі браць удзел у 
вялікім кірмашы, які разгортваўся тут якраз у гэты дзень. 

На свята Іллі людзі збіраліся да крыніцы ў лесе каля вёскі 
Стайкі Ушацкага раёна. Тут на гары яшчэ да 1938 года стаяла 
драўляная Свята-Ільінская царква. У даўнія часы дзяўчаты, 
каб хутчэй выйсці замуж, у гэты дзень купаліся ў крыніцы 
і вадзілі карагоды. А хлопцы, каб памерацца сілай, біліся ка- 
ламі. Цяпер традыцыя ўшанавання крыніцы адрадзілася, як 
адрадзілася на гэтым месцы і традыцыя правядзення кірма- 
шоў. Сёння на гары ў час Ільінскага свята можна ўбачыць 
шмат аўталавак з разнастайнымі сучаснымі таварамі. Пасля 
абрадаў ушанавання вады людзі абедаюць проста ў лесе або 
на беразе возера, якое ляжыць недалёка ад таго месца, у якім, 
паводле падання, правалілася царква. 

Два разы на год, на Іллю і на Спаса, праходзіў кірмаш 
каля святога Дажбогавага каменя, які ляжыць недалёка ад 
вёскі Крамянец Лагойскага раёна. У 1911 годзе газета «Наша 
Ніва» пісала, што ў гэтыя дні каменю і крыніцы прыносілі 
шмат ахвяр: палотны, грошы, інш. і складалі іх у каплічку, 
якая стаяла непадалёк. Тут адбываўся кірмаш, дзе гандлявалі 
процьмай разнастайных тавараў. З Батурына ці Хаценчыцаў 
прыязджаў святар і адпраўляў набажэнства. 

Яшчэ на пачатку 1930-х гадоў у вёсцы Рудня Чэрвень- 
скага раёна на свята Макавея да крыніцы, каля якой стаялі 
крыжы, драўляны і каменны, прыязджаў бацюшка, адбываў- 
ся малебен, а тады хрысцілі дзяцей. У вёсцы на свята ладзіўся 
кірмаш. У 30-я гады ХХ ст. у вёсцы Вяляцічы Барысаўскага 
раёна кірмаш быў прымеркаваны да Пакроваў. У гэты самы 
дзень тут асвячалася вада ў крыніцы і ёю прамывалі вочы. У 
вёсцы стаяла Праабражэнская царква, а сярод балота на вы- 
спе былі манастыр і могілкі. Пасля службы ў царкве людзі 
ішлі на могілкі ўспомніць сваякоў і блізкіх. А на ўзвышшы пе- 
рад грэбляй, што вяла праз балота да могілак, збіраліся стар- 
цы і спявалі. Людзі адорвалі іх грашыма. Тут жа і гандляры 
раскладвалі свае тавары: ежу, рэчы хатняга ўжытку, вырабы 
ткацтва, інш. 


Павер”і, 
звязаныя з крыніцамі 


Найбольш пашыраныя павер'і аб крыніцах -- гэта ўяў- 
ленні пра вялікую лекавую сілу цудоўнай крынічнай вады, 
асабліва ў пэўныя святы. У народзе верылі, што такая вада 
надта памагае ад хвароб вачэй. Прыкладам, у Шацку Пуха- 
віцкага раёна ваду трэба было браць у чысты чацвер перад 
Вялікаднем да ўзыходу сонца. Вада ў крыніцы Кіпячка каля 
вёскі Арэшкавічы Пухавіцкага раёна дапамагае ад хвароб ва- 
чэй толькі тады, калі па яе ідуць да ўзыходу сонца і кідаюць 
у крыніцу якую дробную манетку. У вёсцы Талуць Вілейскага 
раёна на могілках каля Чорнай рэчкі ёсць крыніца, вада з 
якой таксама лекуе хваробы вачэй. Толькі дзеля гэтага яе трэ- 
ба браць з крыніцы ўжо на заходзе сонца. Вялікую пашану 
мае вада, набраная з трох, сямі альбо дзевяці крыніц і пера- 
мешаная. У вёсцы Парэчча Талачынскага раёна ваду бралі з 
трох крыніц і асвячалі яе ў царкве. 

Крыніцы і студні ў традыцыйнай культуры беларусаў - 
гэта нязменныя сімвалы ўрадлівасці. А таму з імі звязаны такі 
архаічны абрад, як выкліканне дажджу. У кожнай мясцовасці 
абрад чыніцца па-рознаму і ўключае ў сябе шмат разнастай- 
ных рытуальных дзеянняў і табу магічнага характару. Так, 
яшчэ і цяпер людзі ходзяць прасіць дождж да крыніцы і ка- 
меня ў вёсцы Крамянец Лагойскага раёна, Каптаруны -- Па- 
стаўскага, да студні ў вёсцы Завідаўка Добрушскага раёна, да 
Удовінай крыніцы ў вёсцы Стаўбун Веткаўскага раёна. 

Надта архаічны абрад зафіксаваны яшчэ ў 80-я гады ХХ ст. 
у вёсцы Крамянец Лагойскага раёна. Прасіць дажджу сюды 
прыходзілі дзевяць удоў, якія з маладых дубкоў рабілі дзевяць 
кіёў вышынёй у чалавечы рост і з іх дапамогай прыўздыма- 
лі вялізны камень, называны Святы, або Дажбогаў камень, 
што ляжыць каля святой крыніцы. Кіі стаялі пад каменем да 
тае пары, пакуль патрэбен быў дождж. Дык чаму абрад му- 
сілі выконваць менавіта ўдовы і колькасць іх абмяжоўвалася 
лічбай дзевяць? Бо, мабыць, менавіта ўдоў заўжды лічылі па- 
крыўджанымі лёсам, абрадава чыстымі і бязгрэшнымі перад 
Богам жанчынамі, якія маглі мець дачыненні з тым светам. 
А лічба дзевяць у традыцыйным беларускім лічбавым кодзе 
сімвалізуе сабою закончанасць, усеабдымнасць, якая вынікае 
з трохразовага паўтарэння трыяды і паходзіць ад дзевяціме- 

сячнай працягласці жаночай цяжарнасці. Такім чынам, каля 
Дажбогавага камня ў Крамянцы выконваўся паганскі па па- 
ходжанні абрад. 

У Палыкавічах Магілёўскага раёна існавала некалі па- 
вер'е, што як толькі святар апусціць крыж у ваду, то адразу 
мусіць пайсці дождж. У вёсцы Аталезь Стаўбцоўскага раёна ў 
час засухі збіраліся жанчыны і вёдрамі чысцілі крыніцу. Калі 
яна напаўнялася вадой, то чакалі дажджу. 

Грошы і іншыя ахвяраванні, прынесеныя да крыніцаў і ў 
іншыя святыя мясціны, маглі выкарыстоўваць не толькі цар- 
коўныя служкі на патрэбу храмаў, але і жабракі, і вандроўныя 
старцы або сіроты, іншымі словамі, людзі, абдзеленыя Богам. 
Таму ім дазвалялася карыстацца часткай тых ахвяраванняў, 
якія спрадвеку прызначаліся Богу. Такое перакананне гэтак 
замацавалася ў народнай свядомасці і было такой непаруш- 
най завядзёнкай, што, калі хто са звычайных людзей парушаў 
яе, -- гэта лічылася абразай святога месца. 

Шмат павер'яў існавала і пра пакаранне за абразу свя- 
той крыніцы ці за ўкрадзеныя ахвяраванні. У вёсках Вуглы і 
Мурожнае Лагойскага раёна расказваюць, што некалі тракта- 
рыст забраў грошы з крыніцы і патраціў іх на гарэлку. Неў- 
забаве ён захварэў на горла і ў хуткім часе памёр. А ў вёсцы 


Гамарня Быхаўскага раёна адзін чалавек наогул спрабаваў 
знішчыць паклонную крыніцу, за што яго разбіў паралюш. 
У вёсцы Карытнае Асіповіцкага раёна некалі трактарыст на 
загад мясцовага начальства засыпаў крыніцу зямлёю. Але 
неўзабаве крыніца адрадзілася, а ў варвара-знішчальніка па- 
мерлі жонка і адзін за адным сямёра дзяцей. 

У Балотчыцах на Случчыне існавала павер'е, што калі за- 
чапіць камень каля крыніцы, то затопіцца ўся вёска. Гэтае 
павер'е пайшло ад старажытных беларускіх уяўленняў, што 
нейкі першасны сакральны камень лічыўся цэнтрам і падмур- 
кам нашага сусвету, адзнакай яго касмічнай спарадкаванасці. 
І калі зрушыць такі камень з месца -- парушыцца касмічны 
парадак, зноў настане першабытны Хаос, які ў памянёным 
паданні ўяўляўся ўсясветным патопам ці нейкім іншым спо- 
сабам дачыняўся з вадой. 

Вада, як мы вышэй пісалі, у міфалагічных уяўленнях 
беларусаў была яшчэ і мяжой паміж тым і гэтым светам, 
прыстанішчам душ памерлых, надпрыроднай сілы і розных 
хваробаў. Дык не дзіва, што кожная святая крыніца лічы- 
лася акном ці дарогай на той свет, адкуль, паводле тых жа 
народных уяўленняў, усё і прыйшло на зямлю, у тым ліку і 
розныя хваробы. Туды яны і павінны пайсці пры пэўных аб- 
радах. Да нашага часу жыве павер'е, згодна з якім усялякая 
хвароба адыдзе і згіне разам з адзеннем хворага чалавека, 
калі той павесіць яго на крыж ці на дрэва каля святой кры- 
ніцы. Адно што трэба пакласці грошы. Такі абрад можна на- 
зіраць каля вёскі Маргавіца ў Докшыцкім раёне, у лесе каля 
вёскі Ніўкі Лагойскага раёна, каля вёскі Броды Барысаўскага 
раёна, інш. Ідэя адыходу хваробы разам з вадой бачыцца і 
ў такіх абрадах, калі людзі каля цудадзейных крыніц абліва- 
юцца вадой, бо, маўляў, гэта таксама злечвае ўсе хваробы. 
У наш час каля такіх крыніц зроблены спецыяльныя купаль- 
ні. Прыкладам, як у Мсціславе, Лагойску, Лоску Валожын- 
скага раёна, вёсках Карытнае, Коханаўка -- Асіповіцкага, 
Палыкавічы -- Магілёўскага, інш. 

У вёсцы Крынаўка каля Заслаўя ў ХІХ ст. лічылі, што на 
месцы цяперашняй жыватворнай крыніцы, вада з якой лечыць 
хваробы вачэй і іншыя болесці, стаяў каменны касцёл і ў 1832 
годзе ён праваліўся пад зямлю. Казалі, што ў крыніцы часам 
знаходзілі часткі алтарнай абгароды, цэглу і да т. п. 

Міфалогія балот 


Не сакрэт, што балоты - гэта характэрная асаблівасць 
нашага ландшафту. Вельмі часта іх лічаць ледзь не вызначаль- 
най адметнасцю беларускай прыроды. Дык невыпадкова воб- 
раз балота такі пашыраны ўва ўсіх жанрах тутэйшага фальк- 
лору і займае фундаментальнае месца ў беларускай мадэлі 
свету. Успомнім народныя афарызмы ды прымаўкі кшталту: 
На кожнае балота чорт знойдзецца; Свіння ў балоце, як пан у 
залоце, ці такія моўна-магічныя творы, як замовы-прысушкі: 
Як краснае сонейка ззяе, прыпякае мхі і балоты, чорныя гра- 
3і, так і ты прыбягай, ка мне прысыхай... Нашы пісьменнікі 
таксама не раз звярталіся да гэтай тэмы. Нямала прыкладаў 
знойдзецца ў творчасці Якуба Коласа, Янкі Купалы, Максіма 
Багдановіча, Уладзіміра Караткевіча, Алеся Разанава. А Іван 
Мележ наогул у назве свайго эпічнага рамана даў архетып 
Беларусі -- «Людзі на балоце». 

Таямнічы, а то і жудасны свет балот, дзе гінулі і людзі, і 
жывёла, дзе адбываліся невытлумачальныя дзіўныя здарэнні, 
заўсёды пужаў і натхняў беларусаў. Можа, таму нам дастало- 
ся ў спадчыну так шмат легендаў, чарадзейных гісторый і за- 
бабонаў, звязаных з гэтай рысай беларускага ландшафту. Для 
старажытных людзей душа балота жыла ў сівых зарасніках 
трыснягу і чароту, у шоргаце асакі, у змерзлай журавінцы на 
снезе, у следзе лася, у зморшчынках вады пад ветрам. Хіба 
для нашых продкаў гэта не было праявай нябачнага жыцця 
бостваў і духаў, увасобленых у такіх стварэннях, як чорт, ва- 
дзянік, русалка... А адбіткі халоднага блакітнага неба ў балот- 
ным акне давалі нам такія цудоўныя геаграфічныя і міфа-па- 
этычныя найменні, як Чортава Вока або Чортава Акно. 

Зрэшты, сам праз сябе культ балот не быў нечым адмысло- 
вым. Ушанаванне балот -- гэта той самы культ вады як асноў- 
нага сімвалу касмічнай стыхіі і сімвалу ўрадлівасці. Вада ў на- 
родных уяўленнях -- адна з галоўных касмічных стыхій разам 

з зямлёй, паветрам і агнём. Шмат дзе ў міфалогіі вада звязана 
з пачаткам стварэння Сусвету, там яна сімвалізуе Хаос. Згод- 
на з беларускімі і балцкімі паданнямі, зямля паўстала з пяс- 
ку, узятага на дне першаіснай вады. Прыкладам, у беларускім 
міфе-паданні пра стварэнне балота гаворыцца: Перш-наперш 
была адна толькі вада, па ёй кой-калі хадзіў Бог. Вот толькі 
раз ён ідзець, ажно відзіць -- плывець вадзяны пузыр... 

Далей расказваецца, як лопаецца той пузыр, з якога вы- 
скоквае чорт, і яны разам з Богам думаюць стварыць зям- 
лю, бо нязручна хадзіць па вадзе. Бог пасылае чорта ў нетры 
вады, на дно, адкуль той прыносіць поўны «подал» зямлі, Дый 
яшчэ поўна за шчокамі. Бог раскідае тую зямлю па вадзе. 
З таго і ўзялася зямля. Наступнае, што робіць Бог, -- загад- 
вае, каб на гэтай зямлі сталі расці дрэвы і трава. Натуральна, 
тыя пачынаюць расці. Але растуць яны і ў чортавым роце, бо 
нячысцік нічога не сказаў Богу пра схаваную зямлю. І гэтак 
расперла чорта, што ён не вытрымаў ды выплюнуў тую зям- 
лю: Куды толькі пляваў чорт, там і стала вадзяная зямля з 
дзярэўямі і травой. Дык во як балоты!.. 

Згаданы аповед, а існуе ён у шматлікіх варыянтах, вельмі 
паказальны для нашай міфалогіі. Па-першае, гэта міф этыя- 


лагічны -- ён тлумачыць паходжанне зямлі, балота, а таксама 
раслін і дрэў. Па-другое, гэта міф касмаганічны, ён структу- 
руе перадусім тутэйшую прастору, парадкуе менавіта бела- 
рускі Сусвет пасля яго хаатычнага зыходнага стану. Вобраз 
сусветнага Хаосу тут увасабляе першародная вада, Сусветны 
Акіян. А вобраз пузыра -- гэта аморфны стан рэчыва ў яйку 
ў выглядзе асобнай хтанічнай істоты, у дадзеным выпадку 
чорта, які нараджае свой Сусвет -- балота, што і звязана не- 
пасрэдна з іншасветам. 

Вядома, што ў індаеўрапейскай і балта-славянскай міфа- 
логіях вада дзеліцца на зямную і нябесную. У зямной вадзе 
хаваецца Змей, ці пазней -- Чорт. Дождж як нябесная вада 
пасылаецца Грамавіком (Перуном), якога потым заступіў 
святы Ілля. У шэрагу міфалогій гаспадаром зямных водаў 
(крыніц, азёр, балот) выступае той ці іншы супрацоўнік Гра- 
мавіка. У прыведзеным вышэй міфе -- Чорт. Нездарма і ў 
нашым паданні пра стварэнне балота захаваліся два перса- 
нажы -- Бог ды Чорт. Пры ўсім тым, сімволіка балота тут 
звязана з яго рэальнымі ўласцівасцямі -- гэта неўпарадкава- 
ная сумесь (без меры) зямлі і вады, першасных элементаў, 
з якіх утварыўся будучы Космас. І нездарма балота - улю- 
бёнае месца розных нячысцікаў, што як антаганісты Бога 
пераймаюць яго функцыі ў акце стварэння. Але тут перад 
намі ўжо хрысціянскія ўяўленні пра Хаос і Космас. Даўней 
людзі ўспрымалі свет інакш. 

Вось жа, у якасці Хаосу бачыцца не першародная вада, 
а балота, якое прадстаўленае ў сусветных міфалогіях такімі 
сімваламі, як Змей, Цмок (або Дракон) і да т. п. Успомнім 
Лернейскага Змея ці біблейскага Левіафана! У нашым фальк- 
лоры гэтае ўяўленне сустракаецца, скажам, у замовах ад лі- 
хога вока: Ідзіце вы, зглаз-урокі, на імхі, на балоты, на топкія 
аржаванні, на ніцыя лозы, на гнілыя калоды..., у валачобных 
песнях: На том балотцы ляжыць камень, // На том камені 
ды сядзіць змейка, і ў міфалагічных тэкстах, дзе Змей фігуруе 
як Цмок, Смок ці Чмок. Падобны Змей у беларускіх чара- 
дзейных казках зазвычай жыве на балоце і штодня патрабуе 
сабе на з'яданне дзяўчат, радзей -- юнакоў. Казачны Цмок 
вельмі часта выступае ў ролі жаніха. Таму яго нявеста най- 
часцей князёўна ці каралеўна, якая сядзіць у хатцы на балоце 
ды чакае свайго «суджанага». 

Старажытныя боствы, якія вымагаюць такіх ахвяр, ва 
ўсіх міфалогіях свету звязваліся з дольнім светам, светам 


памерлых, і адказвалі за дабрабыт людзей, плоднасць зямлі. 
А каб гэтага дабіцца, тыя істоты патрабавалі сабе на ахвяры 
людзей. Зааморфным увасабленнем абагаўляемага ўладара 
дольняга свету найчасцей быў змей. Яму аддавалася перавага 
як мужчынскаму боству зямных нетраў, змей служыў яркім 
увасабленнем апладняльных сілаў, бо нагадваў сабой муж- 
чынскі дзетародны орган. 

У беларускай і балцкай міфалогіях такім магутным бо- 
ствам, богам дольняга свету і сусветнай вады, богам жывёла- 
гадоўлі і багацця быў адзін з галоўных багоў паганскага пан- 
тэону -- вельмі шанаваны на Беларусі старажытны бог Вялес, 
які заўсёды супрацьстаяў іншаму старажытнаму богу -- Пе- 
руну (Грамавіку) як прадстаўніку вышняга полюсу. Трэба ад- 
значыць, што Вялес, іпастасямі якога былі вадзяны ці вог- 
ненны Змей, Цмок ці Чорт, у нашым пантэоне займаў нават 
большае месца, чым Пярун. Ён размяркоўваў водныя багацці 
і быў гаспадаром нашых рэк, азёр, крыніц, балот... І менавіта 
таму балота лічылася сакральнай зонай, зонай на памежжы 
таго і гэтага свету, уваходам у свет памерлых. 

Але з надыходам хрысціянства і яго канчатковым усталя- 
ваннем ролі паганскіх багоў памяняліся. Перуна ўсё болей уз- 
носілі на пачэснае месца як боства вышэйшае, якое жыло на 
небе і ў розныя часы ўвасабляла сабою ці грымоты з малан- 
кай, ці маладое веснавое сонца, якое ў асобе ярага Грымотні- 
ка змагаецца з агідным веліканам -- духам цемры і холаду, ці 
бога-вершніка Ярылу, ці таго ж хрысціянскага Георгія-Юр"'ю. 
Успомнім старадаўні сюжэт абразоў, дзе Святы Георгій пра- 
цінае дзідаю велічэзнага Змея! 

Па ўсталяванні хрысціянства старажытнае боства Вя- 
лес наогул падзялілася на некалькіх дэманізаваных бо- 
стваў-духаў. Найперш, гэта Балотнік, які жыве ў звычайным 
балоце і ў народным уяўленні вылучаецца даволі брыдкім 
характарам ды неахайным выглядам. Потым Багнік -- ён 
жыве ў тарфяным балоце, дзе ніколі не бывае расліннасці, 
а толькі чорная жыжка з атрутнымі газамі, якімі Багнік 
і забівае сваю ахвяру. Аржавень, або Аржавеннік, заўсёды 
брудна-руды, з страшэнна тоўстым жыватом і тонкімі, бы 
саломінка, нагамі. Ён увесь час рыгае, і ўсе жывыя істоты 
абыходзяць яго бокам. А найстарэйшы злы дух -- Кадук, ён 
жыве ў самым багністым балоце, і яму падпарадкоўваюцца ўсе 
меншыя злыя духі. Ёсць у беларусаў яшчэ такі лясны бажок, 
як Лазавік. Жыве ён на балоце ў лазе, у маленькім дамку без 

дзвярэй і вокнаў, з адтулінай у страсе. Вочкі яго бліскаюць, 
як агеньчыкі ў цемры. А жытлом для чарцянятаў Лознікаў 
служаць густыя кусты пераплеценага лазняку. Гэтыя істоты 
зусім не злосныя, але шкадлівыя. Вось прыклад перасцярогі 
для няўседлівых дзяцей: Не хадзіце далёка ад дома -- Хапун 
ухопіць, пасадзіць у торбу і панясе за цёмны лес. А за цёмным 
лесам -- балота, пасярод балота -- стары корч, пад тым 
карчом -- нара. Там і жыве Хапун. Далей расказваецца, як 
Хапун здзекуецца з непаслухмяных дзетак, б'е іх крапівой. 
І ніхто ўжо гэтых дзяцей не знойдзе, бо ніхто не даходзіў 
да нячысцікавага жытла. Ёсць яшчэ і жаночы дух -- Лойма. 
Лоймамі называюць у нас людзі злых фухаў, толькі ў бабскай 
постаці. Яны знойдуцца найбольш у балоце, у лазе і страшаць 
бабаў, хоць часам і да мужчын прывязуюцца. У Лоймы вечна 
раскудлачаныя косы і наверху цыцкі вялікія вісяць, а сама 
страшная (Федароўскі). 

Калі чытаеш запісы этнографаў ХІХ ст. пра гэтых духаў- 
нячысцікаў, дык цяжка сабе ўявіць, што раней тыя былі 
магутным боствам, якога беларусы шанавалі тысячагоддзямі і 
прыносілі ахвяры ў тых сакральных мясцінах, дзе, паводле іх 
уяўленняў, гэтае боства жыло. Можа, таму, што нашы продкі 
хутчэй баяліся, чым паважалі яго? Але пэўна адно: адметнасць 
нашага ландшафту адыграла немалую ролю ў светаўспрыманні, 
у міфа-паэтычнай карціне тутэйшага свету. Наш народ і цяпер 
ушаноўвае такія сакральныя мясціны, як святыя крыніцы, 
азёры ды балоты. Пра гэтыя мясціны, пра боствы, якіх даўней 
ушаноўвалі, засталіся прыгожыя легенды, паданні, казкі ды 
забабоны. Яны і дагэтуль хвалююць мастакоў, натхняюць 


пісьменнікаў, даюць навукоўцам грунт для роздумаў. 


Паданні 
пра паходжанне балот 


Пра ўтварэнне балот, як і азёр, існуе шмат прыгожых 
паданняў, дзе настойліва паўтараецца той самы сюжэт: за 
тыя ці іншыя людскія грахі правальваецца храм, горад, вёска, 
дом, карчма ці нешта яшчэ, а на іх месцы зазвычай утва- 
раецца балота. Прыкладам, на месцы балота Святая Лаза ў 
Светлагорскім раёне быццам бы некалі стаяла царква, якая 
правалілася. А на месцы Лукомльскага балота ў Асіповіцкім 


раёне па вёсках Базок, Пагарэлае і інш., як кажуць, некалі 
быў горад Лукомль, цяпер жа з дрыгвы калі-нікалі чуваць гул 
званоў. У вёсцы Леснікі Лагойскага раёна на балоце стаяў, 
паводле падання, дом. Неяк у суботу перад Вялікаднем там 
сабралася моладзь, скакала, забаўлялася да самай раніцы. І за 
гэтакі грэх дом праваліўся, а на тым месцы ўзнікла балота. 
У вёсцы Лубяны Бялыніцкага раёна сярод тарфянога балота 
нібыта правалілася панская рэзідэнцыя. Паданне пра панскі 
дом, што праваліўся, таксама звязваюць з Шлыкавым балотам 
каля вёскі Засвір на Мядзельшчыне. 

У вёсцы Манчыцы Лельчыцкага раёна каля ракі Старая 
Убарць побач з узгоркам Кляштар ёсць балота. Кажуць, на 
гэтым месцы быў горад і прыстань, дзе затануў карабель. 
У мястэчку Халопенічы Крупскага раёна і цяпер можна па- 
чуць паданне пра адну бабку-чараўніцу, якая жыла каля возе- 
ра Хала іракі Пея. Неяк яна раззлавалася на людзей і заткну- 
ла вір у возеры, а на тым месцы ўтварылася балота. Потым, 
праўда, чараўніца заплаціла жыццём: яе забілі. Пра вялікае 
Пінскае балота гаворыцца: 


Даўным фаўно, калі яшчэ і Пінска не было, адзін багаты 
пан, паміраючы, закапаў шмат золата. Па ягонай смерці лю- 
дзі сталі шукаць тое багацце. А Бог пабаяўся, што людзі, як 
толькі знойдуць золата, пазабіваюць адзін аднаго, і зрабіў 
навакол вёскі балота. Хто туды трапіць -- адразу гіне. 


Пра адно з балот на Тураўшчыне паданне кажа, што за 
нейкай турэцкай вайною тут стаялі варожыя коні, якія вы- 
тапталі гэтае месца, і яно забалоцілася. 

Яшчэ ў пачатку ХХ стагоддзя ў Мінску сярод гараджан 
можна было пачуць паданне пра паходжанне Камароўскага 
балота: 


Некалі ў ХУ ст. у горадзе быў Мікалаеўскі манастыр, пры 
якім жыў нейкі бажавольны Федзька, празваны манахамі Ка- 
маром. Аднаго разу па заканчэнні службы ўсе выйшлі з сабора, 
а манах Антоні азірнуўся на царскую браму і ўбачыў, што адна 
з пліт на падлозе павольна прыўзнялася. Адтуль выйшаў стары 
з сівой барадой, у саване. Адной рукой ён паказваў на дол, а 
другой раскідваў манеты, якія каціліся па падлозе і знікалі пад 
плітою. Неўзабаве і сам стары знік у падзем'і, а пліта за ім з 
лязгатам стала на месца. Спалоханы Антоні борзда рушыў да 
выхаду, але дзверы былі зачынены. Манахі потым вдоўга шукалі 

свайго таварыша, але ніхто з іх не здагадаўся, што ён мог за- 
стацца ў храме. Знайшлі яго толькі раніцай, калі адчынілі цар- 
кву. Антоні старанна маліўся і нічога не сказаў пра здань. 
Праз тыдзень прывід з'явіўся зноў. Гэта здарылася ў час 
набажэнства, але ніхто, апроч Антонія, яго не заўважыў. 
Манах успомніў, што сабор стаіць на месцы старых могілак, 
дзе пахаваны разам з сваім багаццем вядомы Сенька Сокая, 
адзін з дружыннікаў князя Глеба Усяслававіча. Праз тыдзень 
здань ізноў паказалася Антонію. Тады манах выкраў ключ 
і ўначы пайшоў у сабор. Там ён падняў пліту ды капаў, аж 
пакуль не натрапіў на труну і на скрыню з золатам, што 
стаяла побач. Манах спрытна схапіў скрыню і хуценька 
стаў засыпаць яму. Але пачуўся рогат, і манеты з звонам 
рассыпаліся па падлозе. Перад Антоніем стаяў бажавольны 
Федзька Камар. І манаху нічога не заставалася, як прапа- 
наваць палову грошай Федзьку, каб той нікому не расказаў 
пра скарб. У лес закопваць грошы яны пайшлі разам. Толь- 
кі не падзялілі багацця і зачалі біцца. У нейкі момант, калі 
Антоні паспрабаваў схапіць жменьку залатых манет, рука 
яго знерухомела, а ногі сталі правальвацца ў зямлю ўсё глы- 


2 100 Ж. 


бей і глыбей. І ўсё навокал патроху ператваралася ў дрыгву. 
Перад манахам стаяў ужо не Федзька Камар, а той самы 
сівы старац, які паказваўся яму з-пад пліты ў храме. Урэшце 
зацягнула Антонія разам з скарбам у балота. З таго часу і 
ўзнікла назва - Камароўскае балота. 


На некаторых балотах з даўніх часоў захаваліся святыя 
крыніцы. Так, за два кіламетры на паўднёвы захад ад вёскі 
Вуглы Вухвішчанскія Полацкага раёна на балоце бруіцца свя- 
тая крынічка, каля якой раней стаяў крыж і капліца. А да кры- 
ніцы, што на балоце каля вёскі Драгунова Расонскага раёна, 
яшчэ зусім нядаўна хадзілі маліцца толькі адныя жанчыны. 

З балотам Святая Пяценка каля вёскі Слабада (ранейшая 
назва Жаробычы) Шумілінскага раёна звязана паданне пра 
з'яўленне там абраза. Даўней абраз вісеў у доме мясцовых 
землеўласнікаў, дзе яго не шкадавалі і нават сталі выкарыстоў- 
ваць як накрыўку на гаршкі. І раптам абраз з хаты знік ды 
аб'явіўся на балоце каля крыніцы. Некалькі разоў яго спраба- 
валі забраць адтуль, але ён вяртаўся на балота. Гэта, на думку 
мясцовых жыхароў, сведчыла пра яго цудадзейныя якасці. Да 
абраза сталі хадзіць людзі, потым пабудавалі на балоце каплі- 
цу. Урачыстая свята ў гонар вады -- Вадасвяцце -- адбывалася 
там у апошнюю пятніцу перад днём святых апосталаў Гіятра і 
Паўла, а таксама перад святам Іллі Прарока. 


Заклятыя балоты 


Многія паданні пра паходжанне балот звязваюцца з пра- 
клёнам, які быў некалі кінуты з роспачы ці ў хвіліны панявер- 
кі. Вось што расказвалі яшчэ ў ХІХ ст. пра Кабылічча балота 
каля Гомеля. 


Некалі на месцы балота было прыгожае возера. А пры 
беразе жыла чарадзейка з сынам. Але прыйшла бяда - ута- 
піўся хлопчык у возеры. І з гора чарадзейка закляла возера, 
ператварыла ў балота. А як закляла? Кажуць, замкнула на 
хітры замок. Адчыніць яго зусім няпроста. Перш-наперш 
трэба знайсці хлопчыка сямі гадоў. Тады ён павінен прае- 
хаць па балоце на трохгадовай кабыле і знайсці тое месца, 
дзе ўтапіўся сын чарадзейчын. А на тым месцы растуць 
тры чараціны. І хлопчык мусіць іх вырваць ды звезці не азі- 

Балота каля в. Заазер'е, Бялыніцкі р-н. 


раючыся. Калі ўсё будзе зроблена - балота зноў абернецца 
возерам. 

Падобныя паданні можна пачуць каля пасёлка Уваравічы 
Буда-Кашалёўскага раёна і каля Стрэшына -- Жлобінскага. 

З праклёнам звязаны і іншыя сюжэты: пра тое, як у яКой- 
кольвечы рэчцы ўтапіўся княскі або панскі сын, якога дагля- 
дала простая дзяўчына. Пасля жудаснага здарэння няшчасная 
зазвычай прыбягае з праклёнам да той крыніцы, адкуль вы- 
цякае рака, і закрывае яе патэльняй. У выніку рака высыхае, 
а на месцы крыніцы з'яўляецца балота. 

У вёсцы Заазер'е Бялыніцкага раёна, паводле падання, 
жыла вядзьмарка з сынам, які таксама ўтапіўся ў рэчцы. 
Тады жанчына загаварыла барану і кінула яе ў ваду. Рака 
і суседнія азёры паступова высахлі і зрабіліся балотам. Ка- 
жуць, што ўсё яшчэ можна паправіць, трэба толькі знайсці 
тую зачараваную барану, дастаць яе з балота, а тады, можа, 
рака і азёры вернуцца. 

Пра вялікае балота Морач на Палессі ў пачатку ХХ ст. за- 
пісана цікавае паданне, як нейкая царыца ў час свайго ванд- 

равання па моры згубіла адзінага сына. Ад роспачы яна пра- 
кляла мора, тое высахла і стала балотам. 

З гэтых паданняў відаць, што ў народнай свядомасці бытуе 
той ці іншы міфалагічны персанаж, звязаны з размеркаван- 
нем воднай прасторы, які паступова набывае антрапаморф- 
нае аблічча. Успомнім таго ж Змея ці Цмока, што «адказваў» 
за водны баланс нашых рэк і азёр. У пазнейшых паданнях 
гэта ўжо найчасцей асобы жаночага полу, якія дзейнічаюць 
насуперак звыкламу парадку рэчаў: чарадзейкі ды цыганкі, 
панны ды царыцы і г. д. Іншымі словамі, усе яны пасрэднікі 
паміж светам жывых і светам памерлых. 


Народныя назвы 
балот і выспаў 


Пра балоты існуе шмат паданняў, не менш, чым пра азё- 
ры, крыніцы, узгоркі ці камяні. Апрача таго, мы сёння веда- 
ем, што многія балоты -- гэта зарослыя і змялелыя колішнія 
азёры. Таму зразумела, чаму іх назвы і паданні пра іх такія 
падобныя. 

Часам балоты маюць вельмі архаічныя найменні, прыкла- 
дам, Балваны, Бажніца, Капішча, Паганскае, Тураўскае, Кара- 
годаўшчына, Гуслішча, Янкоўшчына, Бабіна або Баба, Дзедава 
або Дзед, Дзявочы Карагод і г. д. Назву Дзявочы Карагод на- 
сіла невялічкае балотца ў Губенскай пушчы на Вілейшчыне. 
Паданне кажа, што некалі з Губаў у Куранец дзеўкі ішлі на 
святкаванне Вялікадня і на дарозе пры балоце наладзілі тан- 
цы. За гэта Бог іх пакараў: яны зараз жа затанулі. Адсюль і 
назва балота. 

Вельмі старадаўнімі лічацца найменні, звязаныя з чортам. 
Прыкладам, Чортава балота або Чортава Вока, Чортава Акно. 
Такія назвы, як Лысае Балота і падобныя, таксама адсылаюць 
да нячыстай сілы і даўнейшых хтанічных бостваў. А некаторыя 
найменні суадносяцца з сімволікай колераў: Белае, Чорнае, 
Чырвонае, Цёмнае... Пазней жа ўзнікалі назвы тыпу Мар'іна, 
Юр'ева, Каралеўскае. Пасля войнаў з шведамі ды французамі 
з'явіліся паданні пра бойкі з ворагам на месцы балотаў. Такія 
аповеды можна пачуць у вёсцы Дайнава Пухавіцкага раёна, 
у мястэчку Друя на Браслаўшчыне, у мястэчку Свір на Мя- 
дзельшчыне. Каля вёскі Лядавічы Іванаўскага раёна ёсць бало- 

та, названае ІШЦведава Яруга, або Швядзянка. У народзе назву 
тлумачаць тым, што ў балоце, уцякаючы ад рускіх, разам з 
канём утапіўся шведскі салдат. Назву Шведава носіць балота 
каля вёскі Сычкава на Бабруйшчыне. Тут, людзі кажуць, у ба- 
лоце затанулі зброя і брычка. 

Як ужо гаварылася, ёсць у Беларусі і Каралеўскія балоты. 
Яшчэ ў сярэдзіне ХХ ст. пра Каралеўскае Балота, што неда- 
лёка ад Лунінца на Палессі, расказвалі: 


Некалі жыў тутака кепскі кароль... От ехаў ён раз у за- 
латой карэце. А везлі яе шэсць белых коней. І з каралём было 
шляхты многа. Ехалі яны паўз балота, дзе вялася нячыстая 
сіла. Раптам на небе ўстала чорная хмара, падняўся страш- 
ны вецер, і пайшоў такі шчыльны дождж, не раўнуючы, сцяна 
стала наперадзе. Зараз ударыў Пярун і запаліў вуд на балоце. 
Коні спалохаліся, панеслі карэту ў дрыгву -- там яна й за- 
танула. Потым з балота доўга 'шчэ чуваць былі просьбы і 
стогны. Але ніхто з людзей не пайшоў іх ратаваць. Ад тае 
пары і празвалі балота Каралеўскім. 


Каралеўскае балота ёсць і ў былым Дзісенскім павеце. 
З яго выцякае ручай і ўпадае ў возера Красіцкае, што каля 
вёскі Сталіца ў Шаркаўшчынскім раёне. А ў вёсцы Каралёва 
Слабада Светлагорскага раёна пра Каралеўскае балота рас- 
казваюць, што там нібыта затанула каралеўская карэта, да- 
верху набітая золатам і каштоўнасцямі. 

На Піншчыне ў сярэдзіне ХІХ ст. пра балота Сваха было 
запісана два варыянты падання. Паводле аднаго з іх, на ба- 
лоце загінула сваха, якая вярталася дадому якраз пасля сва- 
тання. Паводле іншай версіі, некалі даўно, на гэтым балоце 
людзям неяк давялося доўга хавацца ад ворагаў. І вось рых- 
таваліся яны да вяселля з усімі абавязковымі абрадамі. Так і 
пайшло потым -- Сваха. 

На мяжы Смалявіцкага і Лагойскага раёнаў існуе па- 
данне пра бойку багатыркі Каменскага замка (гарадзішча 
каля вёскі Каменка) з багатыром Юзафоўскага замка (гара- 
дзішча каля вёскі Юзафова). Двубой адбыўся праз балотца, 
дзе цячэ рака Усяжа. 

Авеяны паданнямі і маюць сваеасаблівыя назвы некато- 
рыя выспы сярод балотаў. Да таго ж, гэтыя балотныя выспы 
часта лічацца святымі. Каля вёскі Вялікая Сліва на Случчыне 
востраў сярод балота завуць Царкавішча. Сярод Асінаўскіх 
балот на Аршаншчыне ёсць Юр'еў востраў. Паданне кажа: 

Пінскае балота 


Некалі тут жыў вельмі злосны пан. За нешта ён надумаўся 
пакараць сваёго селяніна Юрыя. Прывязаў яго да каня і пусціў 
па балоце. На шчасце, вяроўка парвалася, і той уратаваўся. 
Дайшоў да вострава і пасяліўся там. Ягоная нарачоная такса- 
ма перабралася на балота. Пан пра гэта даведаўся -- і 'шчэ 
больш узлаваўся. Ён дачакаўся зімы і разам з слугамі паехаў 
лавіць Юрыя. Але не на яго баку была доля. Лёд надламаўся пад 
цяжкімі панскімі коньмі, І ўсіх заглынула дрыгва. 


У Вілейскім раёне недалёка ад вёскі Нароч ёсць тарфяное 
балота, а на ім выспа з старымі дрэвамі. Балота завуць Кня- 
жава. Кажуць, што тут некалі быў прыгожы княскі маёнтак, 
ад яго да нашых дзён захаваўся парк. Паводле іншага вары- 
янта падання, на гэтым востраве князь трымаў у няволі сваю 
няверную жонку. 

За чатыры кіламетры ад вёскі Перуноў Мост на Чэрвень- 
шчыне ўзгорак сярод балота завецца Папова Града. Яшчэ ў 
30-я гады ХХ ст. там ляжаў валун, каля якога на Купалле па 
балацяных грэблях з усяго наваколля збіралася моладзь. Тут 
яны палілі вогнішчы і скакалі. 

Чортавы балоты. Здані 


Пра згаданыя вышэй Чортавы балоты варта расказаць 
асобна. Бо такія назвы бытуюць па ўсёй Беларусі. Скажам, 
Чортава Балота каля былой вёскі Мікулкі Пастаўскага раёна, 
Чортава Вока каля Карэлічаў, Чортава Вакно ў вёсцы Дзераў- 
ная Стаўбцоўскага раёна, Чортава Вуліца і Чортава Сцежка, 
інш. Каля балот з падобнымі назвамі часам можна сустрэць 
камяні-следавікі, якія таксама маюць дачыненне да чорта і 
называюцца Чортаў След, Чортаў камень, Чортава Ступень. 
Вядома, што ў архаічных паданнях і забабонах чорт часта вы- 
ступае ў якасці даўнейшага язычніцкага боства ды як абарон- 
ца справядлівасці. Чаму на балотах жывуць чэрці, у народных 
паданнях тлумачыцца так: 


На небе быў адзін дужа прыткі анёл, які не хацеў служыць 
Богу. Ўсявышні і выкінуў яго з неба далоў. Сядзеў гэны Анцы- 
пар доўга адзін на зямлі, а пасля і просіць Бога: «Надта мне 
аднаму нудна, змілуйся і зрабі мне другога таварыша!». Бог 
узяў чарніла, пусціў капільку, дык і стаў другі чорт. Анцыпар 
заўважыў, дзе Бог паставіў чарніла, украў яго ды фчавай паў- 
сюль пырскаць. Нарабіў цэлы мільён войска чартоў, павёў іх 
да Бога на неба і кажа: «Выхадзі на пляц, будзем ваяваць, бо 
цяпер каралеўства ўжо маё!». Бог стаіць, слухае. Раптам не- 
шта здалёк зажурчэла і бліснула. Анцыпар дзівіцца: «Што 
гэта?». А Бог кажа: «Гэта маё войска ідзець». Толькі сказаў - 
гром і бліскавіца загрымелі, неба скалыхнулася, дык чэрці і па- 
падалі -- хто ў балота, хто ў ваду, хто ў лес, а хто і ў поле. 
З тых часоў там і сядзЯцЦь... 

Пра паходжанне Чортавага балота каля вёскі Вялікія Чу- 
чавічы Лунінецкага раёна на Паўночным Палессі расказва- 
юць так: 


Калісьці на месцы балота была чыстая вада, і Бог тут 
ездзіў у чаўне. Ён аглядаў дзе зрабіць зямлю. Аднойчы плыве 
так Бог, а тым часам чорт заўважыў яго і паплыў за ім. Пад- 
плывае да чоўна, фы ад страху то нырне ў ваду, то ізноў вы- 
плыве. Вельмі ж яму хацелася пранюхаць, што Бог збіраецца 
зрабіць. Бачыць Бог, што чорт трэцца следам, як тая мара, 
бачыць, але маўчыць. От пасеяў Бог зямлю -- сыпануў жменю 
зямлі, і расступілася вада, і высунулася сухая зямля з лесам, 
полем ды сенажацямі. Чорт захацеў таксама здабыць такога 

насення. Адчуў Бог чортавы фумкі і дазволіў яму ўзяць таго 
насення. Павярнуў Бог човен і наткнуўся на чорта. Скорчыў- 
ся чорт, хацеў нырнуць, ды зачапіўся хвастом за пастырчак, 
У той самы момант чорт паспеў ухапіць з чоўна жменю на- 
сення. А каб Бог не заўважыў гэтага, чорт хуценька кінуў 
насенне ў горла ды й глынуў. Адразу з чэрава чорта пачало 
расці нібыта на дражджах. Чорту і дыхаць нельга. Тафы ён 
давай выплёўваць тое насенне. Куды плюне -- там вырасце 
корч ці куст лазы. Па малым часе вада закрылася лазою ды 
ракітаю. Зачапіўся чорт за лазу, і з яго жывата выскачыла 
ўсё насенне. І тут пачала расці ўсялякая непатрэбная трава. 
Бог убачыў гэта і паслаў сонейка, каб яно выпаліла чортаву 
лазу. Нічога не памагло. Тады Бог паслаў мароз. Што ні рабіў 
мароз, не змог вынішчыць лазу. 

Неяк прыйшоў сюды чалавек, наздзіраў лазы і пачаў віць 
вяроўку. Чорт падышоў і пытае, што гэта той робіць, Узяў 
чалавек і прывязаў чорта ва фдуба, і кажа: «Цяпер я цябе вы- 
лягчаю!». Чорт спужаўся ды вырваў дуб разам з каранямі і 
сунуўся наўцёкі. Бяжыць чорт па балоце. А дуб каранямі і суч- 
чамі зямлю барануе. Бегаў так чорт па балоце, пакуль усё яго 
не ўзараў. Так і ўтварылася Чучавіцкае Чортава Балота. 


Пра многія балоты можна пачуць паданні, быццам каля 
іх бачылі чарцей, розныя здані, ці там здараюцца ўсялякія 
цуды. У вёсцы Ліцвінавічы Кармянскага раёна на Пасожжы 
расказваюць, што калі людзі падыходзяць да Крывога Балота, 
то перад імі з'яўляецца надта прыгожая дзяўчына. Яна так 
чулліва і цудоўна спявае, што сваімі спевамі ўсіх зачароўвае і 
зацягвае ў балота. Нават калі спевы і заціхаюць, то ўсё роўна 
нейкая невядомая сіла водзіць людзей вакол багны, прыму- 
шаючы доўга і марна блукаць, шукаючы дарогі. Калі гэта зда- 
раецца ўзімку, заблукаўшыя небаракі, бывае, і замярзаюць. 


Ахвяраванні балотам. 
Затопленыя скарбы 
У розных кутках Беларусі можна пачуць гісторыі пра за- 
топленыя ў балотах залатыя карэты, зброю, скарбы, залаты і 


срэбны посуд. Так, у балоце каля вёскі Сычкава на Бабруй- 
шчыне, як кажа паданне, у шведскую вайну было затоплена 

шмат зброі і конных брычак, а сярод іх залатая карэта. У ба- 
лоце каля ракі Краўлянка на Смаргоншчыне таксама нібыта 
затоплена карэта. У вёсцы Юр'ева Смалявіцкага раёна яшчэ 
ў 20-я гады ХХ ст. людзі расказвалі, што ў балоце затоплены 
«язычніцкі істукан». Побач з балотам ляжыць азярцо Свят- 
цэ. Відавочна, недзе тут даволі доўга функцыянавала паган- 
скае капішча. 

Даўней балотам прыносілі ахвяры. Пра гэта сведчаць ка- 
штоўныя рэчы, знойдзеныя ў тарфяніках: срэбныя кубкі і г. д. 
Лучнасць балот з культам плоднасці пацвярджаюць знойдзе- 
ныя драўляныя ралы. Вучоныя лічаць, што гэта рэшткі ахвя- 
раванняў магутным сілам вады, якія рабіліся пасля веснавога 
ўзворвання грунту, каб атрымаць добры ўраджай. У 1963 г. 
у тарфянікавым балоце па левым беразе ракі Лані каля вёскі 
Капланавічы Клецкага раёна знойдзена драўлянае рала, якое 
археолагі датавалі раннім жалезным векам. Падобныя зна- 
ходкі трапляюцца і на тарфяніках Даніі, Швецыі, Германіі, і 
паўсюль навукоўцы звязваюць гэта з ахвяраваннямі. 

У старажытнасці балотам прыносілі ў ахвяру і людзей. 
У балотах паўночна-заходняй Еўропы знойдзена каля 700 ча- 
лавечых трупаў -- гэтак званых балотных людзей. У Іст. 
рымскі гісторык Тацыт, апісваючы германскія плямёны, згад- 
ваў іх вярхоўную багіню Маці-Зямлю Нертус. На запрэжанай 
быкамі калясніцы Вялікая Нертус выязджала з святога гаю, 
абуджала свет і прыносіла зямлі плоднасць. Калясніцу і багі- 
ню купалі ў святым возеры, пра месца якога ніхто не ведаў. 
Абрад абмывання багіні рабілі спецыяльныя служкі, якіх по- 
тым тапілі ў возеры. Большасць знойдзеных трупаў мае сляды 
гвалтоўнай смерці і надзвычай добра дагледжанае цела. Як 
сцвярджаюць даследчыкі старажытнасцей, рытуальнае пры- 
нясенне сябе ў ахвяру людзям было за шчасце. 

Мабыць, адгалоскам падобных ахвяраванняў ёсць падан- 
не, зафіксаванае ў вёсцы Любонічы Кіраўскага раёна на Ма- 
гілёўшчыне. Расказваецца, быццам у вёсцы жыла прыгожая 
дзяўчына Люба. Бацькі прымушалі яе ўзяць шлюб з тутэйшым 
панам. Калі прыйшлі сваты, то яна збегла з дому і ўтапілася ў 
балоце. А балота пасля гэтага стала называцца Любіна. 

Культ каменя ў беларусаў 


На Беларусі культ камянёў бярэ пачатак ад першабытных 
часоў. Гірычына іх абагаўлення -- спецыфічныя якасці каменя, 
якія ў старажытнага чалавека выклікалі асаблівае і адмысловае 
стаўленне. Нашых продкаў уражвала цвёрдасць, непахіснасць 
ды нязменнасць каменя ў параўнанні з жывой прыродай. Гэтыя 
якасці, сваім парадкам, далі падставу верыць, быццам камень - 
неўміручая істота. Крыху фантазіі, а яе ў прашчураў было ці не 
болей, як у нас, і ў выветраных, вычасаных ледавіком каменных 
формах яны бачылі людскія твары, сляды, адбіткі рук, абрысы 
жывёл. Як тут не даць веры, што перад табой нейкая таямні- 
чая істота, якая жыве сваім, не падобным да нашага жыццём? 
І толькі на першы погляд здаецца мёртвай, нерухомай. 

У ХІХ ст. культ камянёў вывучалі А. Кіркор, Я. Тышкевіч, 
П. Шпілеўскі, ПІ. Шэйн, А. Багдановіч, Е. Раманаў, М. Янчук, 
М. Доўнар-Запольскі, іншыя. Паводле А. Кіркора, яшчэ ў ся- 
рэдзіне ХІХ ст. амаль кожны камень, вялікі ці незвычайнай 
формы, быў культавым, ушаноўваўся тутэйшым насельні- 
цтвам. Наконт паходжання кожнага такога каменя існавала 
сваё паданне. На цяперашні час навукоўцы ўлічылі па Бела- 
русі больш за 500 культавых камянёў, а менавіта: камяні-абя- 
рэгі; камяні-следавікі (след пакінула Маці Божая ці нейкі 
святы, нават чорт); камяні-скаронікі (расказваюцца паданні 
пра закапаныя пад імі скарбы); акамянелыя істоты або вёскі, 
азёры, храмы (акамянелі праз непаслушэнства Богу); камя- 
ні-краўцы ці камяні-шаўцы (у гэтых камянях жыве, павод- 
ле паданняў, чорт ці змей, які шые вопратку, боты). Нямала 
культавых камянёў маюць дачыненне да паганскіх бостваў: 
Дажбогаў камень, Волас-камень, Пярун-камень... 

Валуны, культавыя і легендарныя, -- гэта не толькі рыса 
ландшафту, яны даўно і трывала ўвайшлі ў матэрыяльную і 
духоўную спадчыну беларусаў. На тэрыторыі нашай краіны 
ёсць шмат вялізных камянёў: у вёсцы Горкі Шумілінскага ра- 

Рабінавы камень каля в. Таронкавічы, Лепельскі р-н, 


ёна, Вароніна -- Сенненскага, Пугачы -- Шчучынскага, інш. 
Даўжыня некаторых камянёў дасягае дзесяці метраў. Каля 
вёскі Карчова Баранавіцкага раёна ляжыць велічэзны валун, 
празваны Філарэтаў камень, значную частку якога некалі ад- 
дзялілі ад асноўнага масіву на выраб жорнаў. Частку другога 
агромністага каменя, што каля вёскі Літоўка Навагрудскага 
раёна, знішчылі на будаўніцтва. 

Часта лічылася, быццам камяні нараджаюцца ў нетрах зям- 
лі, выспяваюць там, а тады зямля выштурхоўвае іх наверх. На- 
версе яны растуць. І найлепш у дождж. Пра адзін з камянёў пад 
Браславам яшчэ зусім нядаўна людзі казалі, маўляў, расце ён 
так павольна, бо яму замінае пярун, які час ад часу б'е ў камень. 
Людзі верылі, быццам некаторыя з камянёў раней былі жывымі 
істотамі, а потым з тае ці іншай прычыны скамянелі. У народ- 
най памяці захаваліся паданні пра зніклае возера або храм, на 
месцы якіх з'явіліся падобныя камяні. Некаторыя камяні лічылі 
зачараванымі рэчамі ці пабудовамі, скажам, простай сялянскай 
хатай, пнём, спечаным хлебам. Вялізнымі камянямі нашы леген- 
дарныя продкі-волаты перакідваліся ўсё роўна, як маленькімі 
цацкамі. Прыкладам, каля мястэчка Плешчаніцы на Лагойшчы- 
не пра Князь-камень расказваюць, што непадалёк жыў магутны 

асілак, які гуляў ім. Такія назвы камянёў, як Божая Печ, Божае 
Крэсла, Хата Шаўца або Хата Краўца, кажуць самі за сябе. 

Вялікую колькасць камянёў на нашай зямлі беларусы 
тлумачылі адмыслова. У ХІХ ст. у вярхоўях Заходняй Дзвіны 
было запісана паданне пра стварэнне Богам зямлі і засяленне 
яе людзьмі ды жывёламі. Згодна з ім: 


Д'ябал, вечны супарат і антаганіст Бога, задумаў яму пера- 
шкодзіць у гэтай справе. Паслаў ён на зямлю каменны дождж 
і загадаў камяням расці да тае пары, пакуль не пакрыюць яны 
сабою ўсё скрозь, і такім чынам, людзям і жывёлам не будзе на 
зямлі месца. Бог, само сабою, раззлаваўся на такія ўчынкі свайго 
супарата, скінуў яго з неба ў пекла, а камяням забараніў расці. 


Паводле павер'яў, культавыя камяні валодалі не толькі 
чароўнымі ды магічнымі здольнасцямі, але і выступалі ЯК ле- 

кавыя сродкі і для чалавека, і для жывёл. Для гэтага досыць 
было дакрануцца да каменя і пакласці на яго ахвяраванні: 
грошы, кветкі, цукеркі, саматканае палатно, інш. У якасці ле- 
каў выкарыстоўвалі таксама мох, што пакрываў камень, або 
яго адшчапаныя кавалачкі, якія расціралі на парашок, залівалі 
вадой і спажывалі ўнутрана. Дажджавая вада ў выемках і ад- 
тулінах культавых камянёў або выцеклая з ягоных расколін 
у народзе заўсёды лічылася лекавай, дапамагала ад хвароб 
вачэй, болю галавы, выводзіла бародаўкі. Былі і такія камяні, 
якія «спецыялізаваліся» на тых ці іншых хваробах. Скажам, 
камень у вёсцы Ківачына Пружанскага раёна лячыў ад тра- 
сцы, камень у вёсцы Раменікі Іўеўскага раёна -- ад вар'яцтва, 
а знакаміты валун Дзед, што ў Мінску на беразе Свіслачы, -- 
ад бясплоднасці. 

За хрысціянскім часам каля некаторых найбольш шанава- 
ных камянёў пачалі ставіць крыжы, да іх чынілі, а часам і ця- 
пер чыняць хрэсныя хады. Так, пад вёскаю Горка Дзятлаўскага 
раёна ляжыць на схіле гары вялізная камлыга даўжынёю з дзе- 
вяць метраў, а шырынёю -- каля шасці. Камень уяўляе сабою 
кангламерат некалькіх парод, што дзіўна злучыліся ў выглядзе 
аркі. Інакш кажучы, між зямлёю і каменем ёсць невялікі пра- 
ход, некалі, відаць, ён быў большы, бо, згодна з легендай, там 
праязджала цэлая карэта, якая везла самога Пятра І, а за ёй 
прабягала яшчэ і маленькае сабачанё. Побач з каменем стаіць 
драўляны крыж. На крыж і на навакольныя дрэвы штогод на- 
вязваюць новыя стужкі, а на самім камені зазвычай ляжаць 
ахвяраванні ў выглядзе грошай ды цукерак. Каб паправіць зда- 
роўе, кажуць, трэба тры разы пралезці пад каменем. 

Дагэтуль мае попыт невялікі камень з гладкай паверхняй і 
пяццю авальнымі паглыбленнямі каля вёскі Крамянец Лагой- 
скага раёна. У яго аж некалькі назваў: Святы камень, Богаў ка- 
мень або Дажбог. Побач можна ўбачыць рэшткі падмурку бы- 
лой капліцы і студню з драўляным зрубам. Дажджавая вада ў 
выемках на камені або ўзятая і налітая туды са студні лічыцца 
лекавай. Яшчэ ў 1980-я гады ў час засухі каля каменя збіралася 
дванаццаць або дзевяць удоў, яны кіямі прыўздымалі валун. 
Людзі верылі, што пасля гэтага мусіў пайсці Дождж. 

Паміж вёскамі Ператок і Дубнікі Любанскага раёна на 
выспачцы сярод ворыва ляжыць Божы камень. Яго паверхня 
ўсеяная шматлікімі адтулінамі і дзірачкамі, некаторыя нават 
працінаюць камень наскрозь. Вада, прапушчаная праз гэтыя 
дзіркі, лічыцца гаючай і дапамагае ад хвароб галавы, рук і 

ног. Людзі з навакольных вёсак кладуць на камень ахвяра- 
ванні, а на дрэвы каля яго вешаюць стужкі. 

Але вада з камянёў і самі камяні не ў кожны момант 
маюць вялікую гаючую сілу. Лекавыя ўласцівасці найбольш 
эфектыўна праяўляюцца на пэўныя святы або прысвяткі, а 
таксама квадры месяца. Да таго ж Божага каменя, што каля 
Ператокаў і Дубнікаў, людзі ішлі лячыцца часцей за ўсё на 
маладзік, да каменя ў Госьбішчах Уздзенскага раёна - на Вя- 
лікдзень, у Сорагах Слуцкага раёна -- на Макавей і г. д. 

Гісторыя ўзнікнення некаторых храмаў ці каплічак у шмат 
якіх беларускіх паданнях таксама звязваецца з камянямі. Згод- 
на з паданнямі, цудадзейны абраз або след Бога, Божай Маці 
ці якога святога з'яўляюцца менавіта на камені. На тым месцы 
потым ставіцца храм або капліца, прысвечаныя згаданаму ў па- 
данні святому. Дык невыпадкова, што ў такіх храмах і дасюль 
захаваліся паклонныя камяні. Прыкладам, у вёсцы Камайск 
Докшыцкага раёна і Лукава - Маларыцкага. 

У мястэчку Жыровічы Слонімскага раёна вельмі папуляр- 
ны камень з следам Багародзіцы. З яго саскрабалі парашок 
і захоўвалі як абярэг ад пажараў, іншых няшчасных здарэн- 
няў. У паданні пра мястэчка Пясочнае, што на Капыльшчыне, 
гаворыцца, як некалі па дарозе да мястэчка ішлі тры невіду- 
шчыя старцы. Яны заблудзілі і ў полі натрапілі на камень, ста- 
лі маліцца. Аж раптам адзін з сляпцоў зрабіўся відушчым. Ён 
давёў сваіх сяброў да Пясочнага, расказаў пра цуд. Да каменя 
сталі хадзіць хворыя на вочы людзі, прыносіць ахвяры. І ка- 
мень усім вяртаў зрок. Потым на тым самым месцы паставілі 
капліцу, а камень паклалі ўсярэдзіне. 

Паводле іншых павер'яў, некаторыя валуны адно толь- 
кі сваёй прысутнасцю захоўвалі ад эпідэмій. Яскравы пры- 
клад -- камяні ў мястэчку Крэва на Смаргоншчыне. 

Яшчэ ў ХІХ ст. тыя, хто праплываў каля каменных па- 
рогаў па Віліі, кідалі ў рэчку хлеб ды соль і пад тое казалі: 
«Хлеб-соль прымі, а мяне прапусці!». 

У шматлікіх беларускіх паданнях паведамляецца, быццам 
пад якім-колечы знакамітым каменем з той ці іншай нагоды за- 
капаны скарб. Гэта можа быць і гаршчок з грашыма, і золата, 
і срэбра, і зброя. Карацей, усё, што мела пэўную каштоўнасць. 
Вельмі часта ў такіх паданнях пад каменем схавана багацце, 
нарабаванае чужаземным войскам -- найчасцей французамі, 
шведамі ці нават самім Напалеонам. Да таго ж, у падобных па- 
даннях зазвычай падкрэсліваецца, што скарб зачараваны, а хто 
пачне яго выкопваць, таго напаткае няшчасце. Гіра камень у 

вёсцы Бушавічы Глыбоцкага раёна расказваюць, быццам пад ім 
закапана шэсць бочак з каштоўнасцямі на сем мільёнаў фран- 
каў, нарабаваных салдатамі французскай арміі ў 1812 г. Пра 
камень Мядзведзь каля вёскі Юхнаўка Докшыцкага раёна існуе 
паданне, дзе расказваецца, як французы забілі карову, злупілі 
з яе скуру, напоўнілі золатам і закапалі пад каменем. 

У ХІХ ст. у вёсцы Кукарава Бярэзінскага раёна было за- 
пісана паданне пра камень Гіястун. Мясцовыя жыхары расказ- 
валі, як у час аблогі мястэчка княжна Рагна закапала на гары 
за вёскай свае багацці, а святар -- царкоўныя рэліквіі. На тое 
месца паклалі камень і зрабілі на яго заклён. Рагна і святар даў- 
но памерлі, а скарб нібыта і дагэтуль ляжыць пад тым каменем. 
Але ніхто не наважваецца яго выкапаць, бо можа за гэта запла- 
ціць жыццём. Калі экспедыцыя этнагістарычнага цэнтра «Явар» 
у пачатку ХХІ ст. наведала вёску Кукарава, то пра камень ГІя- 
стун пачула ўжо зусім іншае паданне. Расказвалі, што даўно, 
яшчэ за прапрадзедамі, гэты камень пераносілі на сабе ў сусед- 
нюю вёску мясцовыя асілкі, каб вызначыць, хто з іх мацнейшы. 
Такое рытуальнае спаборніцтва адбывалася ў час папулярнага 
на тыя часы Свята піва. А празвалі камень Пестуном бо, як па- 
тлумачылі нам жыхары гэтай вёскі, калі яго пераносілі, то моц- 
на прыціскалі да грудзей, быццам песцілі. 

Паданні пра некаторыя камяні звязаны з прывідамі і розны- 
мі цудамі. Прыкладам, жыхары вёскі Багданава, што на Браслаў- 
шчыне, пра свой камень расказваюць дзіўныя рэчы. Быццам, як 
толькі сцямнее, на тым камені з'яўляецца агонь, а потым і старая 
з вялізным мехам за плячыма. Калі ж праб'е 12 гадзін ночы - на 
камені танцуе ўжо цэлая зграя чарцей. А ў вёсцы Сташэлішкі 
гэтага самага раёна каля культавага валуна, кажуць, узнікаюць 
з-пад зямлі тры незвычайныя вершнікі ў старадаўніх строях. 

Ёсць у Беларусі камяні, назвы якіх звязаны і з колера- 
вай сімволікай, -- Белы камень, Сіні камень, Буры камень, 
інш. Камень пад назвай Белы ляжыць у лесе каля вёскі Ерхі 
Вілейскага раёна. Калі яго зрушыць з месца дванаццаццю 
жарабцамі, народжанымі ад адной сівой кабылы, то, згодна 
з паданнем, з-пад каменя абавязкова пацячэ рэчка. А Белы ка- 
мень каля вёскі Белая Дуброва Касцюковіцкага раёна спрыяў 
некалі багатаму ўраджаю. 

Камяні з эпітэтам Сіні зафіксаваны навукоўцамі каля 
вёсак Мількавічы Навагрудскага раёна, Бярозна -- Гарадоц- 
кага, Вялікі Камень -- Смалявіцкага. Сіні колер, а значыць, 
і камень з такой назвай, паводле міфалагічных уяўленняў бе- 
ларусаў, звязваецца з культам продкаў. 

Шмат дзе ў Беларусі бытуюць перасцярогі і забароны, каб 
не краналі з месца паклонныя камяні. У Лынтупах на Пастаў- 
шчыне расказваюць, што даўней пры будаванні ў мястэчку 
касцёла тутэйшы пан загадаў адзін з культавых камянёў пры- 
везці на будоўлю, што і зрабілі. І тае ж ночы ў акно да пана 
сталі грукацца здані 1 патрабаваць, каб камень вярнулі на ме- 
сца. Але ўдзень пан забыўся на начное здарэнне і так заня- 
дужаў назаўтра, што ніводзін лекар не мог даць рады ягонай 
хваробе. Тады ўспомніў пан пра культавы камень, адразу за- 
гадаў вярнуць яго на паклоннае месца і ўмомант акрыяў. 

Пра камень Дзевас Блюдас каля вёсак Палашкі і Каргаўды 
Воранаўскага раёна расказвалі, быццам некалі адзін шляхціч 
паклаў гэты валун пад ганак сваёй сядзібы. Дык так небараку 
скруціла ногі, што мусіў ён пакрыўджаны камень вярнуць на 
месца. І слушна зрабіў, бо невядома, чым бы ўсё скончылася. 
А так ён адразу ачуняў, забыўшыся пра сваю хваробу. 


Камяні- следавікі 


Значную групу сакральных камянёў складаюць невялікія 
валуны з выявамі «слядоў» чалавека, жывёл, міфалагічных 
істот. Большасць з такіх «слядкоў» -- гэта выемкі прыроднага 
паходжання, якія нагадваюць чые-кольвечы сляды натураль- 
най велічыні. Але сустракаюцца і штучна выбітыя сляды. Па- 
добныя валуны вядомыя амаль ва ўсім свеце, але найболей іх 
на тэрыторыі Усходняй Еўропы, прылягаючай да Балтыйскага 
мора. У Беларусі іх налічваюць болей за сотню. Камяні-следа- 
вікі зазвычай ляжаць у нізінных балоцістых мясцінах, часта 
побач з вадаёмамі, але сустракаюцца і на ўзгорках. Паводле 
народных забабонаў, вада са слядкоў памагае пры хваробе 
вачэй, болі галавы, лечыць бародаўкі, іншыя хворасці. 

Вядома, што найболей шануюцца камяні з адбіткам сле- 
да чалавека. Зазвычай на камені трапляецца адзін такі сля- 
док, але бывае, што і болей, аж да трох. Такія камяні маюць 
назвы: Божы След, След Божай Маці, Ступень Багародзіцы, 
След Найсвентшай Панны, След Дзевы Марыі, След Ісуса 
Хрыста, След Святога Мікалая, інш. У паданнях часта гаво- 
рыцца, што след пакінула Божая Маці, калі ішла ў Іерусалім 
з малым Хрыстом на руках. На Случчыне запісаны паданні, 
быццам след пакінуў св. Мікалай, калі ішоў у царкву паказ- 
ваць цуды. 

Камень-следавік каля в. Сорагі, Слуцкі р-н. 


У архіўных запісах канца ХІХ -- пачатку ХХ стст. успамі- 
наюцца камяні са следам Валатоўны. Прыкладам, культавы ка- 
мень са следам Кацярыны-Валатоўны, або Кацярыны-Асілка, 
каля горада Слаўгарада, былога Прапойска. Паданне расказвае 
пра сватанне Сцяпана і Марка, прыгожых і дужых хлопцаў, да 
мясцовай дзяўчыны Кацярыны. Каб лягчэй было адмовіць ня- 
любаму Марку, дзяўчына наладзіла паміж хлопцамі спаборні- 
цтва: кіданне вялізных камянёў. І каханаму Сцяпану дастаўся 
камень велічынёй са стол, а яго суперніку, зразумела, боль- 
шы -- велічынёй з печ. Кінулі хлопцы свае камяні дый пайшлі 
глядзець, чый дзе апынуўся. Але выйшла так, што Сцяпанаў 
камень усё роўна ўпаў бліжэй за Маркаў. Тады Кацярына сту- 
піла на Сцяпанаў камень і кажа: «Чым даставацца нялюбаму, 
пайду лепш людзям вадой служыць!». Кінулася яна з каменя 
ды разлілася вадой. А на самім камені ад тае пары застаўся яе 
след -- след Кацярыны-Валатоўны. 

У лесе каля вёскі Заазер'е Акцябрскага раёна побач з кры- 
ніцай засталіся рэшткі паклоннага каменя. У краязнаўчай літа- 
ратуры ХІХ ст. пра яго запісана паданне, быццам нейкі нямоглы 
стары зблудзіў у лясным гушчары, адчуў страшэнную стому, 
прылёг і бачыць у сне тое месца, дзе ляжыць незвычайны ка- 

мень, што лечыць людзей. Прачнуўшыся, ён адшукаў камень, 
дакрануўся да яго паверхні, парослай лішайнікам і мохам -- 
і зараз пазбыўся сваёй нямогласці. З тых часоў мясцовыя жы- 
хары ўшаноўваюць валун. Яму маліліся, прыносілі ахвяры. Але 
гэта не спадабалася тамтэйшым святарам. І ў 1866 годзе паліцыя 
разбіла камень на кавалкі. Аднак людзі склалі кавалачкі пашко- 
джанага каменя ды яшчэ больш пачалі яго ўшаноўваць. А неў- 
забаве над каменем пабудавалі невялічкую капліцу. 

У наш час, калі экспедыцыя «Явара» наведала вёску Заа- 
зер'е, было запісана зусім іншае паданне. Паводле яго, цудоўна- 
га каменя тут раней не было зусім, а прыкаціўся ён сюды сваімі 
сіламі: проста каціўся сабе, каціўся, аж пакуль не спыніўся каля 
крыніцы. Быццам бы камень не проста ляжаў, а яшчэ і лячыў 
розныя людскія хваробы. Таму людзі ішлі да яго бясконцай ча- 
радой. Такое становішча ўжо не спадабалася не святару, а мя- 
сцоваму знахару, якога людзі зусім занядбалі, бо паслутаваліся 
лекавым каменем. І неяк уначы пакрыўджаны ды раз'юшаны 
знахар прыйшоў да валуна і разбіў яго на кавалкі. Як бы там ні 
было, але кавалкі дагэтуль лічацца лекавымі, таксама, як і крыні- 
ца, як і пракаветны дуб, што расце непадалёк, каля якіх дагэтуль 
моляцца і просяць здароўя. Ува ўсе часы, нават «за саветамі», 
побач з каменем і крыніцай стаяў драўляны крыж, абвязаны 
ручнікамі ды стужкамі. Цяпер раённае лясніцтва ўпарадкавала 
святую крыніцу, і на Тройцу тут ладзяцца фэсты. 

Каля вёскі Канюхі Бераставіцкага раёна сярод балота ля- 
жыць камень са следам Божай Маці. Мясцовая легенда рас- 
казвае наступнае: 


“некалі людзі былі такія грэшныя, што страцілі веру ў 
Бога, і той узлаваўся, наслаў на іх сусветны патоп. Маці 
Божая, людская заступніца, заўсёды шкадавала бедных фы 
грэшных сваіх дзяцей, таму выправілася ў падарожжа па зям- 
лі, каб хоць каго выратаваць. 


Паданне не расказвае, хто выратаваўся, хто не, затое 
тлумачыць паходжанне следа на камені. Маўляў, было шмат 
вады, і Маці Божай даводзілася ісці па тых камянях, якія ўз- 
вышаліся над вадой. А дзе ступала яе нага, там заставаўся 
боскі слядок. Былі нават спробы гэты камень выкапаць і рас- 
пілаваць, але ніхто так і не даў рады зрушыць яго з месца: 
і відаць, глыбока залягае пад зямлёю. 

У Малькавічах Ганцавіцкага раёна на старых закінутых 
могілках ляжыць камень-следавік. Мясцовыя жыхары і па сён- 

ня лічаць, што слядок на камені ўтварыўся ад таго, што Божая 
Маці выцірала на ім ногі, вымытыя ў мясцовай рэчцы. 

Камяні былі настолькі папулярныя і шанаваныя сярод 
простага люду, што нават мясцовыя святары на пэўныя ка- 
ляндарныя святы, каб не адбіваць народ ад хрысціянства, чы- 
нілі да такіх сакральных аб'ектаў хрэсныя хады. У іх бралі 
ўдзел жыхары з усіх навакольных вёсак, некаторым даводзі- 
лася ісці да каменя за шмат кіламетраў. Каля камянёў чынілі- 
ся своеасаблівыя набажэнствы, людзі кленчылі перад святымі 
валунамі, гаварылі да іх, чыталі малітвы. 

Ушаноўвалі камяні не толькі на пэўныя святы. Ім насі- 
лі ахвяраванні ў час абракання (просьба ў каменя дапамогі), 
якое магло адбывацца калі заўгодна, у залежнасці ад патрэбы. 
За жаданы паратунак-помач людзі дзячылі каменю саматка- 
нымі палотнамі, ручнікамі, хлебам, каласкамі, маслам, сырам, 
мёдам, грашыма ды інш. Такія абраканні чыняцца і сёння. 
Толькі цяпер на камяні часцей за ўсё кладуць цукеркі, печы- 
ва, кветкі або грошы. 

На Беларусі налічваецца больш за два дзясяткі культавых 
камянёў-следавікоў, расповеды пра якія звязаныя з чортам 
або д'яблам. Сустракаюцца такія назвы, як Чортаў След, Чор- 
тава Ступень, След Д'ябла-абжоры і да т. П. 

На могілках каля вёскі Сянежычы Навагрудскага раёна 
ляжыць камень з двума слядкамі. Прычым, адзін слядок лі- 
чыцца следам Багародзіцы, а другі, большы па памеры, сле- 
дам Чорта. Мясцовыя жыхары след Багародзіцы шануюць і 
цалуюць, а след Чорта праклінаюць і плююць у яго. Расказ- 
ваюць, што даўней ад гэтага каменя жанчыны прапаўзалі на 
каленях аж да капліцы ў Святым Рове -- адлегласць амаль 
два кіламетры. Паводле падання, сляды ўтварыліся ад пальцаў 
Багародзіцы і пяты Чорта, які гнаўся за Маці Божай і ніяк не 
мог яе дагнаць. Урэшце яна схавалася ў бліжэйшым мана- 
стыры, адкуль і чыніла цуды. Раней сюды людзі збіраліся за- 
звычай на Пакроў, следавіку неслі манеты, воск, воўну, лён, 
тканіну і г. д. Цяпер ідуць на Радаўніцу і кладуць на камень 
або грошы, або садавіну. 

Дагэтуль мы гаварылі пра сляды антрапаморфных істот. 
Але на Беларусі ёсць і камяні-следавікі са слядкамі зааморф- 
ных стварэнняў. Праўда, іх куды менш. Можа, гэта звязана з 
тым, што ў апошнія стагоддзі звяры не абагаўляліся. Яшчэ не 
так даўно мясцовыя жыхары з вёскі Дзякшняны Маладзечан- 
скага раёна расказвалі, быццам слядок на камені пакінуў за- 

латы алень шчасця. І нібыта вада са слядка дапамагае ад хва- 
роб скуры. У 1970-ыя гады каля вёскі Журавец Асіповіцкага 
раёна яшчэ ляжаў вялікі камень з даволі роўнай паверхняй, 
на якой можна было ўбачыць слядкі ад лап зайца, лісы, ваўка 
і мядзведзя. Гэты валун, кажа паданне, некалі быў быццам 
сырая гліна, і таму кожнаму з пералічаных звяроў няцяжка 
было пакінуць там свой след. 

Каля вёскі Наўгароды Мёрскага раёна некалі ляжаў ка- 
мень, паводле адных звестак, са следам мядзведзя, паводле 
другіх -- са следам Чорта. Яшчэ ў 80-я гады ХХ ст. мясцо- 
выя старажылы захоўвалі паданне, паводле якога а 12 гадзіне 
ночы каля каменя адбываліся цуды, з'яўляліся чэрці, а людзі, 
якія праходзілі побач, збіваліся са шляху. 

Паблізу вёскі Крынічка (былыя Пупелічы), Барысаўска- 
га раёна ёсць камень, адбітак на якім лічыцца следам ад 
конскага капыта. Паводле аднаго з паданняў, пад валуном 
схаваны грошы, а паводле другога -- гэта знак таго месца, 
дзе біліся са шведамі. 

На Беларусі зафіксавана больш за дзесяць валуноў з вы- 
явамі падковак. У вёсцы Мачаны Лагойскага раёна пад такім 
каменем нібыта закапаны скарб. У вёсцы Шавуры Браслаў- 
скага раёна яшчэ не так даўно людзі гаварылі пра камень 
з убітай у яго паверхню жалезнай падковай. Камень ляжаў 

ва ўрочышчы Капытны Ручай, а потым апынуўся пад вадой 
возера Несьпіш. Недалёка ад мястэчка Бяларучы на Лагой- 
шчыне каля былога хутара Яцэўшчына ў адным з курганоў, 
на якім ляжыць вялікі камень, быццам бы закапаная брычка 
з золатам. А як адзнака на камені выбіта падкова. 


Валуны - 


скамянелыя людзі і жывёлы 


Па нашай краіне даволі часта сустракаюцца такія валуны, 
якія ў легендах лічацца скамянелымі людзьмі і скамянелымі 
жывёламі. І тых, і другіх зафіксавана недзе з паўсотні. Пе- 
ратварэнне людзей у камяні зазвычай звязвалі з боскай ка- 
раю за парушэнне жыццёвых правіл або разглядалі як вынік 
нейкага праклёну. Паводле паданняў, камянеюць дзяўчаты, 
жанчыны, жанчыны з дзецьмі, мужчыны, цэлыя вяселлі ці 
толькі адныя маладыя, ёсць аратыя, укамянелыя за працу на 
Вялікдзень, разам з валамі, іншымі жывёламі і г. д. 

У Лельчыцкім раёне ёсць некалькі каменных крыжоў 
вельмі архаічнай формы. Сярод іх вылучаецца Дзеўка, Ка- 
менная Дзеўка, або Святы камень. Гэты крыж, паводле па- 
дання, некалі быў дзяўчынаю, якую ў ліхую гадзіну пракля- 
ла яе маці, і дачка абярнулася каменем. Каля вёскі Радута 
Пастаўскага раёна ляжыць камень, што лічыцца скамянелай 
Антосяй. Па паданню дзяўчына здзекавалася з хлопца, які яе 
вельмі кахаў. Яна прымусіла яго ісці праз дрыгву - і той за- 
гінуў. Браты Антосі не захацелі больш яе бачыць ды выгналі 
прэч. Але ёй не было куды падзецца, і яна села пад вокнамі 
сваёй хаты. Раніцай на гэтым месцы знайшлі круглы камень 
з застылым ад злосці тварам дзяўчыны. Кажуць, што на кож- 
ную поўню Антося выходзіць з каменя, а той, хто яе сустрэ- 
не, неўзабаве памірае. 

Пра скамянелых жанчын зазвычай расказваюць паданні, 
дзе галоўны персанаж -- Бог або Хрыстос. Пад выглядам стар- 
ца або жабрака ён вандруе па нашай зямлі. Калі настае ноч, 
вандроўніку няма дзе спыніцца і ў якой-небудзь вёсцы ён про- 
сіцца на начлег да простых людзей. Зазвычай заможныя ды 
пыхлівыя людзі не пускаюць старцаў у сваю хату, а даюць ім 
прытулак ці бедная ўдава, ці адзінокая салдатка і да т. п. Апроч 
начлегу, бедныя жанчыны дзеляцца з падарожным сваёю ўбо- 

гаю вячэраю: вараць зацірку з апошняй жмені мукі, аддаюць 
апошнюю засохлую скарынку. Нараніцу ў такой хаце робіцца 
светла і ўтульна, яна поўная ежы, хлеба і розных багаццяў. 
Але на гэтым гісторыя не канчаецца. Чароўны дзядок раптам 
загадвае жанчыне, каб тая хутка збіралася і спешна, не азіра- 
ючыся, ішла за ім з вёскі. Калі жанчына з старцам выходзяць 
з вёскі, за іх спінамі чуюцца страшэнныя енкі, стогны і крыкі 
людзей, стаіць суцэльны трэск і гуд. Жанчына не вытрымлівае 
такіх выпрабаванняў, азіраецца, а на месцы яе вёскі ўжо раз- 
ліваецца возера. Сама ж жанчына за непаслушэнства ператва- 
раецца ў камень. 

Часта ў паданнях пра такія камяні фігуруе жанчына з дзі- 
цём на руках, якія за парушэнне боскага наказу камянеюць ра- 
зам. Прыкладам, адзін з падобных камянёў ляжыць у лесе каля 
возера Святое блізу вёскі Дубяні Барысаўскага раёна. Яшчэ і 
сёння, калі людзі ідуць у лес па ягады ці грыбы, то кладуць там 
кавалачак хлеба. А раней сюды прыходзілі на Вялікдзень, Сё- 
муху, Юр'я. Каля каменя сталаваліся, пасля чаго пакідалі на ім 
хлеб, сала, чарку гарэлкі, кветкі. Камень лічыўся лекавым, але, 
каб вылечыцца, трэба было пасядзець ці паляжаць на ім. 

Скамянелыя жанчыны з дзіцём ёсць каля вёсак Дзераў- 
ная і Харашэвічы Слонімскага раёна, Тулічава -- Навагруд- 
скага, Налібокі -- Стаўбцоўскага. Паданні такога тыпу існу- 
юць і пра каменныя крыжы каля вёсак Клепачы Слонімскага 
раёна, Ганчары -- Лідскага, Пятрэвічы -- Навагрудскага, Га- 
лошава -- Талачынскага, інш. 

Усе беларускія легенды пра скамянелых жанчын ужо 
хрысціянскія паводле паходжання, іншымі словамі, яны ўз- 
ніклі на нашых землях, калі тут трывала ўсталёўвалася хры- 
сціянская вера, уводзіліся новыя жыццёвыя і рэлігійныя ка- 
штоўнасці. Таму невыпадкова, што сюжэт такіх паданняў су- 
падае з біблейскім сюжэтам пра знішчэнне Садома і Гаморы 
ды ператварэнне Лотавай жонкі ў саляны слуп. 

Паданні пра скамянелых мужчын звязаны з камянямі 
каля вёсак Бярозаўшчына (былая назва Божы Дар) Барысаў- 
скага раёна, Дулебы -- Бярэзінскага, Краснікі - Докшыц- 
кага. Камень каля Бярозаўшчыны і ў наш час завуць Князь- 
камень. Паводле аднаго з паданняў, тут жыў вельмі злы і 
дрэнны князь, якога людзі неўзабаве праклялі. Князь пера- 
тварыўся ў камень, які амаль увесь увайшоў у зямлю, а на па- 
верхні засталася толькі адна галава. Паводле другога падання, 
на гэтым месцы некалі была вёска з царквою. Аднаго разу на 

Юр'я шведы (ці туркі) напалі на вёску, і жыхары схаваліся ў 
царкве. Але па загадзе свайго ліхога князя ворагі паламалі ў 
царкве дзверы і пачалі страляць па абразах, не зважаючы на 
сялян, якія ў гэты час старанна маліліся. Раптам невядомая 
сіла ў адно імгненне адкінула іх з царквы назад, і яны роспач- 
па, з жахам разбегліся. Тыя ж, хто страляў, аслеплі, а князь 
тут каля царквы ператварыўся ў камень. 

Каля вёскі Дулебы ў Бярэзінскім раёне на беразе ракі Оль- 
са раней было два камяні, якія сваім выглядам нагадвалі слупы. 
Паданне расказвае, што некалі ў гэтай мясцовасці жыў народ 
«дулы» пад кіраўніцтвам мудрага правадыра Кумара. Аднойчы 
раніцай выйшаў правадыр з хаты і ўбачыў на зямлі сляды ад 
нейкіх колаў. Ён адразу адчуў пагрозу з боку невядомых чу- 
жынцаў, таму што дулы не ведалі дагэтуль ніякіх колаў. Сляды 
па зямлі папярэджвалі пра невядомую небяспеку, якая сыходзі- 
ла ад іншага народа. Так яно і сталася. Неўзабаве выявілася, што 
на зямлю дулаў прыйшло іншае племя пад кіраўніцтвам свайго 
правадыра -- Гуда. Каб высветліць, хто з народаў мае права на 
гэтую зямлю, правадыры Кумар і Гуд пачалі двубой, у час якога 
Гуд адсёк Кумару галаву. Што было далей, легенда не расказвае, 
але вядома, што абодва правадыры неўзабаве скамянелі. Вышэй- 
шы валун называлі Гудам, а ніжэйшы -- Кумарам. Невялікі ж 
камень паміж імі лічыцца адсечанай галавой Кумара. 

Вераць, што валун Сцяпан, які ляжыць у лесе пры выто- 
ках ракі Віліі паміж вёскамі Краснікі і Жамойск Докшыцкага 
раёна, -- гэта акамянелы чалавек... Пра камень ёсць нямала 
паданняў, сюжэты якіх расказваюць пра мужчыну або арата- 
га, скамянелага разам з валамі. Гэтыя гісторыі сумяшчаюцца 
з сюжэтамі пра камяні-краўцы (гл. ніжэй). 

Каля вёскі Пярэжыр Пухавіцкага раёна да 1930-х гадоў 
ляжалі два валуны, якія ў народзе называліся Дзям'ян і Мар'я. 
Кажуць, яны вылечвалі паралітыкаў, кульгавых і глухіх. Згод- 
на з адным паданнем, у камяні ператварыліся муж і жонка 
за працу на Вялікдзень. Паводле іншага варыянта, Дзям'ян і 
Мар'я на лодцы ратаваліся ад патопу і каля ўзгорка іх пры- 
біла да берага. Але ўратавацца яны маглі толькі пры ўмове 
не азірацца, пакуль не спадзе вада. Нечакана ўдарыў пярун, 
Дзям'ян і Мар'я спужана азірнуліся і адразу ж скамянелі. 

Некаторыя групы камянёў звязваюць з паданнямі пра 
скамянелыя вяселлі. Прыкладам, у вёсках Дзярэчын Зэльвен- 
скага раёна, Золяны -- Лідскага, Навасёлкі і Дубаўцы -- Ваў- 
кавыскага, Целяхі -- Стаўбцоўскага, інш. Так, у Дзярэчыне, 

паводле мясцовага падання, вяселле, якое вярталася з цар- 
квы, сустрэла па дарозе чараўніка і не прывітала яго. Чараў- 
нік зазлаваў і пракляў вясельнікаў, і тыя ператварыліся ў ка- 
мяні. Паводле іншых паданняў, у камяні ператвараюцца тыя 
вяселлі, якія пры сустрэчы не саступаюць адно перад адным 
з дарогі, завязваецца бойка. Бог гэта ўсё бачыць і ператварае 
ўпартых у нерухомыя змрочныя камяні. 

Сустракаюцца паданні пра скамянелых шаўцоў і краўцоў, 
якія працавалі на Вялікдзень, а потым разам са сваімі хатамі 
абярнуліся камянямі. 

У сярэдзіне ХІХ ст. на Палессі было запісана паданне пра 
пастуха, які ў Пятроў пост аскароміўся яечняй, за што разам са 
сваім статкам быў ператвораны ў камяні. А ў вёсцы Знаменская 
(былая назва -- Гібайлавічы) Крупскага раёна на Вялікдзень ча- 
лавек пайшоў на ловы з двума сабакамі. У той момант, калі ён 
забіў мядзведзя, на ясным небе жыгнула бліскавіца і ўдарыў 
пярун. Паляўнічы, сабакі і мядзведзь умомант скамянелі. 

На Беларусі больш за два дзясяткі камянёў лічацца ара- 
тымі, скамянелымі разам з валамі ў пакаранне за працу на 

Вялікдзень. Гэта ў вёсках Мсціж Барысаўскага раёна, Гуры- 
ны -- Мазырскага, Кузьмічы -- Вілейскага, Крынкі -- Асіпо- 
віцкага, Волы і Быкавічы -- Бярэзінскага і г. д. 


Камяні-краўцы 
і камяні- шаўцы 


Валуны з назвамі краўцы і шаўцы зазвычай маюць вялікія 
памеры і найчасцей ляжаць у нізінах, часам побач з вадой. 
Паводле паданняў, у такіх камянях жывуць нейкія абстракт- 
ныя краўцы або шаўцы. За невялікую плату, часам наогул 
задарма, яны шыюць адзенне (краўцы) або боты (шаўцы). 
У паданнях вельмі часта ўспамінаецца абавязковае акенца ў 
камені, праз якое кравец або шавец кантактуе з людзьмі, што 
маюцца нешта пашыць сабе. Лічыцца, быццам такія краўцы 
і шаўцы скамянелі ад праклёну, бо таксама, як і ў іншых па- 
добных паданнях, працавалі на Вялікдзень. 

На тэрыторыі нашай краіны налічваецца больш за дзяся- 
так камянёў-краўцоў і прыкладна столькі ж камянёў-шаўцоў. 
Каля некаторых з іх яшчэ ў ХІХ -- пачатку ХХ стст. збіраліся 
па пэўных святах. Прыкладам, у Старым Пагосце Мёрска- 
га раёна каля «краўца» святкавалі Купалле. Камяні-краўцы ў 
асноўным характэрныя для паўночнай і цэнтральнай Белару- 
сі. Сюжэты паданняў пра такія камяні вельмі падобныя, але 
маюць і адметнасці. Пра камень-кравец, які ляжыць у лесе 
каля былога хутара Прудзішчы блізу вёскі Кнышэвічы Свет- 
лагорскага раёна і цяпер апавядаюць, што некалі ён выкон- 
ваў замовы на пашыў рознага адзення паводле старадаўняй 
моды. Колькі і чаго б ні папрасілі у каменя -- назаўтра рані- 
цай заказ быў гатовы. Толькі ў акенца абавязкова трэба было 
пакласці грошы, сукно і ніткі. Аднаго разу нехта так і зрабіў, 
але сказаў пад тое: «Пашый мне ні тое, ні сёе». Камень узяў 
і прышыў да кашулі трэцяе рукаво. Няўдалы заказчык за гэта 
пракляў камень, і той патроху стаў апускацца пад зямлю. 

Каля вёскі Янаўшчына Крупскага раёна ляжыць камень 
Кравец. Паводле падання, камень шыў адзенне, трэба было 
толькі пакласці яму ў акенца тканіну і ў думках уявіць фа- 
сон свайго заказу. Неяк раз дзяцюк нападпітку прынёс тка- 
ніну і загадаў каменю пашыць добрую кашулю ды порткі, 
бо яму не было ў чым ісці на вяселле. Дагэтуль усе заказ- 

чыкі іх просьбу прасілі выканаць, а хлопец загадаў. Кра- 
вец вельмі пакрыўдзіўся. Таму раніцай замест вопраткі на 
камені ляжалі шматкі тканіны. З таго часу камень кінуў 
шыць. 

Падобнае паданне аб заказе шлюбнага ўбору было некалі 
зафіксавана і пра камень Кравец блізу Бабруйска пры старым 
Свіслацкім тракце. На жаль, пакуль што камень не знойдзе- 
ны. Паданне ж пра яго было надрукавана ў 20-ыя гады ХХ ст. 
у краязнаўчай літаратуры, дзе гаворыцца, што «краўца» на- 
ват не трэба было прасіць і паказваць, як шыць адзенне. 
Але аднаго разу дзяўчына-чараўніца прынесла яму заказ на 
шлюбны ўбор і стала настойліва патрабаваць свайго фасону. 
Кравец пакрыўдзіўся і нічога не зрабіў. Гады краўца разам 
з ягонай хатай чараўніца абярнула ў камень. Але той потым 
яшчэ доўга не спыняў працы. Паводле мясцовых уяўленняў 
лічылася: калі камень разбіць, з сярэдзіны абавязкова выйдзе 
той самы кравец. 

Ад каменя-краўца Сцяпана каля вёскі Высокі Гарадзец 
Талачынскага раёна засталіся толькі абломкі. У 1936--37 гадах 
яго спрабавалі падарваць, але гэта не зусім удалося. Ягоныя 
часткі вывезлі на будаўніцтва шашы Мінск-Масква. Паводле 
падання, пад каменем жыў кравец Сцяпан. Каб камень нешта 
пашыў, увечары на яго трэба было пакласці скроеную ткані- 
ну і папрасіць: «Сцяпан, пашый мне жупан!». І ўжо раніцай 
на паверхі каменя ляжала гатовая вопратка. Але аднаго разу 
прыйшла нейкая нетутэйшая жанчына і сказала: «Сцяпан, па- 
шый мне ні тое, ні сёе!». Назаўтра адзенне было гатовае, але 
рукавы -- не на сваіх месцах. Па гэтым здарэнні кравец нао- 
гул кінуў шыць. 

У некаторых паданнях за краўца выступае чорт, як у вёс- 
ках Стары Пагост Мёрскага раёна, Вароніна -- Сенненскага, 
ІШкленікова -- Мядзельскага, або змей -- у вёсцы Гогалеўка 
Чашніцкага раёна. Пра Змееў камень-кравец расказвалі наступ- 
нае. Маўляў, у камені жыў змей-кравец, які вельмі добра шыў 
адзенне і не на абы-якой машынцы, а на залатой. За працу яму 
прыносілі і клалі на камень курэй і пеўняў, ежу і пітво. 

Камяні-шаўцы зарэгістраваныя ў асноўным на тэрыторыі 
заходняй Беларусі. Найбольшы з іх -- Гомсін-камень, які ля- 
жыць каля вёскі Куранец Вілейскага раёна. Паданне кажа, ні- 
быта на Вялікдзень усе пайшлі ў царкву, а шавец Гомсін сеў 
шыць боты. Менавіта ў гэты час наляцела жудасная хмара, і 
страшэнная бліскавіца забіла небараку-шаўца. Дом згарэў, а на 

Камень Кравец або Змееў камень каля в. Гогалеўка, Чашніцкі р-н. 


тым самым месцы ўтварыўся камень. Ад тае пары на кожны 
Вялікдзень можна падысці да каменя, нахіліцца да яго і пачуць 
нешта накшталт шаўцовай песні і стуку ягонага малатка. 

Пра камень каля вёскі Камень Валожынскага раёна га- 
ворыцца, што раней на гэтым месцы стаяла хата шаўца, але 
ў ёй не было дзвярэй, толькі адно акенца, праз якое людзі 
рабілі заказ і падавалі грошы. Рэшта грошай праз акенца 
выкідвалася назад. Пашытыя боты мелі цудадзейныя якасці, 
яны не зношваліся пятнаццаць гадоў і ўвесь гэты час былі 
ЯК Новыя. Але, згодна з нашым сюжэтам, боты можна было 
насіць толькі ў час ігрышчаў. І барані божа адзець іх у храм. 
Яны распадаліся на дробныя кавалачкі. Мясцовыя святары, 
само сабою, бачылі ў майстры злога духа. Яны забаранілі 
сялянам хадзіць да яго і праклялі няшчаснага шаўца. Тады 
людзі пазбіраліся ўсёй вёскай, сталі вакол шаўцовай хаты, 
наперад выйшаў самы сівы стары, рушыў наперад і прамо- 
віў: «Каб ты скамянеў!». 

Шаўца, як і краўца, у падобных народных гісторыях 
можа часам заступаць чорт, прыкладам, у паданні, дзе рас- 
казваецца пра камень-шавец або Чортаў камень каля вёскі 
Ратынцы Валожынскага раёна. У ім гаворыцца, што пад ка- 

менем некалі жыў чорт, які рамантаваў тамтэйшым людзям 
боты. Калі ўвечары на камень пакласці падзёртыя боты і гро- 
шы за працу, то раніцай на камені стаяў папраўлены ўжо 
абутак. Вядома ж, у такіх ботах можна было хадзіць толькі 
на ігрышчы, у храме яны адразу рваліся. Рамантаваў боты 
і Чортаў камень-шавец каля вёскі Семенчыцы Стаўбцоўска- 
га раёна. Паводле другой версіі гэтага падання, каля каменя 
ішла бойка шведаў і нейкага іншага войска. Але раней быў 
двубой паміж правадырамі абодвух войскаў. І суддзі сядзелі 
менавіта на гэтым камені. 

З усяго вышэй сказанага можна зрабіць выснову, што ў 
старажытных паданнях нашых продкаў як адбітках даўней- 
шага светапогляду ясна прасочваецца повязь камянёў з воп- 
раткай і абуткам. І гэта невыпадкова. Раней беларусы гэтым 
рэчам надавалі ролю медыятара паміж светам людзей як сва- 
ім светам, светам культуры і чужым светам як светам пры- 
роды, іншасветам. Акенца ў камені ў беларускай міфалогіі 
звязваецца з касмічнымі з'явамі і працэсамі. Такім чынам, ка- 
мяні-краўцы і шаўцы ў традыцыйнай карціне свету беларусаў 
маюць сувязі з замагільным светам і хтанічнай сферай. Па- 
грэчаску ср(іопо5 -- зямля. А хтанічная сфера -- сфера, якая 
ў архаічныя часы параўновалася адначасова са стваральнай 
сілай зямлі або вады і забіраючай жыццё апраметнай. Яна 
абагаўлялася нашымі продкамі, лічылася месцам знаходжан- 
ня душаў памерлых і ўшаноўвалася імі. 


Камяні-капішчы і багавікі 


Да язычніцкіх ахвярнікаў (капішчаў) перадусім трэба ад- 
несці валуны, якія маюць назвы: Капішча, Алтар, Ахвярнік і да 
т. п. Лічыцца, што такія камяні, як Капішча каля вёскі Мосар 
Ушацкага раёна, Алтар каля вёсак Верасніца Жыткавіцкага і 
Мсцібава Ваўкавыскага раёнаў, некалі служылі ахвярнікамі, 
таксама -- і група камянёў на гары Гарадзец каля Янава возе- 
ра недалёка ад вёскі Бікульнічы Полацкага раёна. 

Пра некаторыя камяні бытуюць паданні, быццам тыя ля- 
жаць на месцы былога храма, які некалі праваліўся пад зям- 
лю. Калі да такога каменя прыкласці вуха, то можна пачуць 
гукі званоў. Такое, прыкладам, расказваюць пра камень у вё- 
сцы Бузуны Валожынскага раёна. 

Святы ці Дажбогаў камень каля в. Крамянец, Лагойскі р-н. 


З былымі капішчамі могуць быць звязаны валуны, на якіх 
нібыта нехта некалі палуднаваў. Так, на камені каля вёскі 
Варонічы Полацкага раёна, паводле падання, абедаў князь Ві- 
тольд. На вялікім камені каля вёскі Воўкаўшчына Мёрскага 
раёна ў 1812 г. абедалі французы. У вёсцы Язна гэтага ж ра- 
ёна сцвярджаюць, што на мясцовым камені снедаў сам На- 
палеон, а паводле іншага варыянта -- царыца Кацярына. А ў 
вёсцы Сіманавічы Драгічынскага раёна на Юр'я абедалі на 
камені пастухі. 

Да катэгорыі камянёў-капішчаў таксама адносяцца валу- 
ны, каля якіх адбываліся ігрышчы, танцы, наогул розныя свят- 
каванні. Свята збору ўраджаю адзначалі каля каменя, што за- 
вецца Васькаў Камень або Чортаў Камень каля вёскі Аўгусто- 
ва Валожынскага раёна. Каля вёсак Быкавічы і Казлоў Бераг 
Бярэзінскага раёна, Пугачы -- Шчучынскага, Воўкаўшчына 
(ва ўрочышчы Бертаўшчына) -- Мёрскага, інш. На саміх ка- 
мянях па святах нібыта танцавала ды спявала моладзь. Дарэ- 
чы, у паданнях згадваецца сакральныя лічбы -- б або 12. 

З капішчамі можна звязваць і тыя камяні, на якіх нібыта 
адбываліся пакаранні. Як сведчыць паданне, у вёсцы Жырмуны 
Воранаўскага раёна за Дайноўскім княствам (ХШ--ХІЎ стст.) 
на камені Кабыла каралі смерцю злачынцаў. Пра камень пад 
назвай Вор у вёсцы Суткава Смаргонскага раёна ў ХІХ ст. 

было запісана паданне, згодна з якім тут былі бітыя дванац- 
цаць (зноў сакральная лічба!) хлопчыкаў. А білі дзеля таго, каб 
тыя памяталі мяжу паміж зямлёй манастыра і зямлёй мясцо- 
вага памешчыка Бухатага. Тут жа потым нібыта дванаццаць 
чалавек давалі ілжэпрысягу аб прыналежнасці манастырскай 
зямлі Бухатаму. Каля вёскі Воўкаўшчына Мёрскага раёна ёсць 
Карны камень, дзе быццам бы каралі яўрэяў. 

Да былых язычніцкіх святынь адносяцца і шырока вя- 
домыя Барысавы камяні з высечанымі на іх крыжамі і над- 
пісамі ХІІ ст. тыпу: «Господи помози рабу своему Борису...». 
Вядомыя пяць такіх камянёў у рэчышчы Заходняй Дзві- 
ны: адзін каля вёскі Падкасцельцы, што раней была побач 
з Полацкам, другі каля мястэчка Друя, а трэці, чацвёрты і 
пяты -- каля горада Дзісна. На сушы падобныя камяні ёсць 
каля вёскі Дзятлава Аршанскага раёна (г. зв. «Рагвалодаў 
камень») і каля вёскі Высокі Гарадзец Талачынскага раёна. 
Камень з Падкасцельцаў у 1981 г. быў падняты з вады і ўс- 
таноўлены каля Сафійскага сабора ў Полацку. У пач. ХХІ ст. 
выцягнулі на бераг і камень у Друі. А адзін з дзісненскіх 
камянёў яшчэ ў канцы ХІХ ст. паднялі з ракі і перавезлі ў 
Маскву. Цяпер ён захоўваецца ў музеі-запаведніку «Кало- 
менскае». Астатнія помнікі ўзарваныя. Да Барысавых камя- 
нёў адносяць яшчэ Варацішын Хрэст у вёсцы Камена Вілей- 
скага раёна. Відаць, з прыходам на нашы землі хрысціянства 
князі і хрысціянскія святары, каб пашырыць новую веру ды 
адвесці людзей ад язычніцтва, загадвалі выбіваць на вялікіх 
камянях крыжы і словы малітвы. 

Некаторыя камяні звязваюцца з канкрэтнымі язычніцкі- 
мі боствамі: перадусім Перуном і Воласам. Камяні з назвай 
Пярун ёсць каля вёсак Расходна і Дубкі Сенненскага раёна, 
Калінавая і Папялы -- Глыбоцкага, Заскаркі Полацкага і інш. 
У паданні пра Пярун-камень каля вёскі Расходна гаворыцца, 
быццам паганскі бог Пярун забіў на ім галоўнага д'ябла. Іс- 
нуе шэраг паданняў, дзе Пярун сваімі ўдарамі шчапае камень 
на кавалкі або пакідае на ім адметныя знакі, як, прыкладам, 
у пасёлку Альберцін (цяпер у складзе г. Слоніма), у вёсках 
Таўкіні -- Воранаўскага, Камяное -- Уздзенскага, Казлоў Бе- 
раг -- Бярэзінскага. У вёсцы Камяное, кажа адна з версій 
падання, на камені танцавала дванаццаць параў, а паводле 
іншай версіі -- у 1812 г. тут быў штаб Баграціёна. Насамрэч 
нам вядома: каля каменя некалі стаяў вялікі драўляны крыж 
з навесам, а самому каменю прыносілі ахвяры. 

Камень каля вёскі Казлоў Бераг Бярэзінскага раёна на- 
зываўся Святы або Кадрыль-Камень, бо, згодна з варыянтам 
падання, тут любілі танцаваць кадрыль. Хоць камень у час 
меліярацыі ў 1960-я гады знішчылі, памяць пра яго жыве ў 
народзе і па сёння. Паводле падання сюды некалькі разоў 
на год з'яўляліся паны і на камені ладзілі маёўкі з танцамі. 
Бог зазлаваў на гэта і паслаў Перуна разабрацца. Пярун ляс- 
нуў па камені, разбіў яго на дзве часткі. З таго часу камень 
стаў лічыцца святым, побач паставілі драўляны крыж. Адной 
палове каменя людзі ахвяравалі грошы і маліліся там Богу. 
Дажджавая вада, якая збіралася ў выемках каменя, лічылася 
лекавай і дапамагала пры хваробах вачэй. 

Камяні з назвай Волас ёсць каля вёсак Крыжоўка Мін- 
скага раёна і Воласа -- Браслаўскага. Воласень-Камень згад- 
ваецца каля аднога з Ушацкіх азёраў. Яшчэ ў 1930-я гады 
камень каля вёскі Крыжоўка лічыўся святым і дапамагаў 
лячыць хворую жывёлу. З навакольных вёсак да яго неслі 
хвасты і рогі свойскай жывёлы, а на бліжэйшыя дрэвы ве- 
шалі ручнікі. 


Чортавы камяні 


Валуны, якія ў паданнях звязваюцца з чортам, найчасцей 
так і называюцца: Чортаў Камень, Чортава Ступень, Чортаў 
След, Чортава Печ, Чортавы Жорны і г. д. Часам такія назвы 
перагукаюцца і дублююцца з назвамі Волат, Кравец, Святы 
Камень. На Беларусі зафіксавана з паўсотні «чортавых» камя- 
нёў. Зазвычай гэта валуны вялікіх памераў з неапрацаванай 
паверхняй, якія ляжаць у глухіх балоцістых мясцінах. Але су- 
стракаюцца яны і на ўзгорках, пры дарозе. 

Арэал паданняў пра Чортавы камяні, падобнасць іх сю- 
жэтаў сведчаць, што гэта адна з праяў культуры балтаў жа- 
лезнага веку і ранняга сярэднявечча. Адсюль і вынікае Чорт 
як зусім не хрысціянскі міфалагічны персанаж, а хтанічнае 
боства Вяльняс. Менавіта гэты бог апекаваўся жывёламі, све- 
там памерлых, звязваўся з лесам, дзікімі звярамі і земляроб- 
ствам. Вяльнясу адпавядае славянскі Вялес, або Волас, гер- 
манскі Одзін, старажытнаіндыйскі Варуна, кельцкі Езус. На 
тое, што Чорт некалі ўяўляўся боствам, паказваюць факты 
святкавання Купалля каля Чортавых камянёў яшчэ ў пачатку 

Камень Чортавы Жорны або Чортаў Млын каля в. Асавы, Докшыцкі р-н. 


і сярэдзіне ХХ ст. Так, Купалле адзначалі каля Чортава каме- 
ня на лузе, што побач з вёскай Стары Пагост Мёрскага раё- 
на. Яшчэ не так даўно каля вёскі Лапухова Слонімскага раёна 
на своеасаблівым узвышшы з ровам, якое называлася Груд, 
ляжаў Чортаў камень са слядкамі дзіцячай нагі, авечкі і г. д. 
Паводле падання, на гэтым месцы некалі праваліўся горад. 
Згодна з іншым сюжэтам, там была вёска, якую спаліў Змей. 
На камені збіраліся і танцавалі чэрці. А вакол ляжала Пеннае 
балота, абнесенае ланцугом вялікіх камянёў. Відавочна, тут 
некалі было паганскае капішча. І яшчэ да 70-х гадоў ХХ ст. на 
гэтым узгорку людзі святкавалі Купалле. 

Пра Чортавы камяні вельмі пашыраны тып паданняў, дзе 
гаворыцца, як чорт нёс вялікі камень, каб заваліць ім дзверы 
храма. Але раптам пяе певень (сакральная птушка Перуна - 
адвечнага антаганіста чорта-Вялеса) -- і чорт кідае камень 
хоць дзе. Такія паданні сустракаюцца ў вёсцы Ратынцы Вало- 
жынскага раёна, Вялец -- Глыбоцкага, Асташын -- Карэліц- 
кага і г. д. Трапляюцца сюжэты, дзе чорт меўся заваліць не 
дзверы храма, а рэчку або возера, але зноў-такі спеў пеўня 
яго перапыняе. У прыбярэжных нарачанскіх вёсках расказва- 
юць, як чорт задумаў каменнай градою праз возера злучыць 

дзве вёскі, аднак і тут праспяваў певень, і работа засталася 
педакончаная. 

З чортам часта звязаны камяні-краўцы і камяні-шаўцы. 
Чортаў, або Адолеў камень ляжыць каля вёскі Сцяцкі Стаўб- 
цоўскага раёна. Усім людзям, якія праходзілі каля каменя, 
чорт, які нібыта жыў там, даваў па пары ботаў. У Семенчы- 
цах Стаўбцоўскага раёна яшчэ і сёння можна пачуць аповед 
пра тое, як каля мясцовага каменя праходзіў п'яны чалавек, 
а камень раптам і кажа яму: «Давай, пашыю табе боты!». 
Але чалавек адмовіўся ад паслуг, спаслаўшыся, быццам у яго 
ўжо ёсць боты. 

Пра Чортавы камяні ёсць і такія паданні, дзе гаворыц- 
ца, як чэрці ў абліччы мужчын сядаюць уначы на камень і 
гуляюць там у карты або танцуюць. У вёсцы Вялец на Глы- 
боччыне кажуць, што чорт танцаваў на камені і ад яго пятаў 
засталіся на паверхні дзіркі. Вылучаюцца ў паданнях і сю- 
жэты пра тое, як чэрці здзекуюцца з падарожных. У вёсцы 
Вароніна Сенненскага раёна расказваюць, быццам у багне 
каля Чортавага каменя жылі чэрці. А непадалёк пры дарозе 
стаяла карчма, якую наведвалі жыхары трох бліжэйшых 
вёсак. Тых наведнікаў, якія заседжваліся да позняй ночы, 
чэрці пільнавалі ўжо каля самага ганку, а потым цэлую ноч 
вадзілі па балоце. Раніцай такі небарака прачынаўся на ка- 
мені голым, а побач пасвіўся выпражаны конь. Каля вёскі 
Палессе на Пастаўшчыне мясцовыя жыхары нібыта бачаць 
уночы чырвоныя агеньчыкі і чарцей, якія гуляюць у карты. 
Недалёка ад каменя цячэ Святая крыніца і знаходзяцца два 
ўзгоркі -- Лысая Гара і Крывая. Такія назвы гавораць самі 
за сябе. Ясна, што на гэтым месцы некалі адбываліся са- 
кральныя і патаемныя дзеянні. 

Існуе шмат паданняў і пра камяні з назвай Чортаў След. 
У Булавішках-Якубянцах Браслаўскага раёна расказваюць, што 
некалі каля балота, дзе жыў чорт, ляжаў мяккі камень. Калі 
адзін падарожны праходзіў паўз балота, чорт выскачыў з баг- 
ны, накінуўся на яго, стаў сварыцца і ўсяляк насміхацца. 
У час сваркі чорт раптам ступіў на камень і пакінуў там свой 
след. На камені каля вёскі Расальшчызна Іўеўскага раёна нібы- 
та д'ябал пакінуў след тады, калі прарок Ілля гнаў яго з зямлі ў 
пекла. Шмат у нашай культурнай спадчыне захавалася і такіх 
паданняў, дзе расказваецца пра камяні, пад якімі закапаны або 
схаваны ўсялякія скарбы, а іх ахоўваюць зноў жа чэрці. 

Камяні 
з паглыбленнямі і ямкамі 


На многіх камянях ёсць паглыбленні і ямкі, розныя па- 
водле канфігурацыі. Некаторыя з іх прыроднага паходжання, 
але большасць штучныя, інакш кажучы, створаныя рукою ча- 
лавека. Найбольшую цікавасць становяць камяні з жалабамі, 
якія сваёй формай нагадваюць талеркі або міскі, патэльні. 
Камень з трыма такімі паглыбленнямі ляжаў каля вёсак Па- 
лашкі-Каргаўды Воранаўскага раёна. Сярод мясцовага на- 
сельніцтва ён быў вядомы пад назвай Дзевас Блюдас (Божае 
блюда). Людзі ўспамінаюць падобны камень на могілках каля 
вёскі Падзітва ў гэтым жа раёне. У вёсцы Пеляса, таксама 
Воранаўскага раёна, старыя расказваюць, што нядаўна там 
ляжалі камяні, называныя таксама Дзевас Блюдас. Цяпер на 
гэтым месцы кар'ер, а куды падзеліся камяні, яны не веда- 
юць. Мажліва, адзін з іх -- ва ўсялякім разе ён быў з выемка- 
мі -- некалі ляжаў на Маруленя-Гары, дзе, паводле падання, 
пахавана княгіня Маруленя. 

Міскападобныя паглыбленні ёсць на Святым камені, які 
адносяць да следавікоў, што каля вёскі Крамянец Лагойска- 
га раёна, а таксама на Марціным камені каля вёскі Лайбу- 
ны Браслаўскага раёна. За гэтакі самы ўважаецца і камень 
ва ўрочышчы Бертаўшчына каля Чорнага возера недалё- 
ка ад вёскі Воўкаўшчына Мёрскага раёна. Дажджавая вада 
з паглыбленняў гэтага каменя лічыцца лекавай і дапамагае 
ад хвароб вачэй. На Купалле тут заўсёды збіралася моладзь 
і танцавала. І зноў жа, людзі кажуць, на ім магло змясціцца 
дванаццаць пар. 

Камень з выемкай, падобнай да патэльні, у ХІХ ст. быў 
зафіксаваны пры Махіроўскім манастыры на беразе Заход- 
няй Дзвіны каля Полацка. На рубяжы ХІХ і ХХ стст. каля 
былой вёскі Юршышкі Воранаўскага раёна навукоўцы знай- 
шлі камень з трыма паглыбленнямі ў форме місак. З іх, па- 
водле падання, еў нейкі кароль у час палявання на берагах 
ракі Вярсокі. Падобны камень існаваў і каля вёскі Юравічы 
Дзятлаўскага раёна. На Полаччыне на беразе возера Варонеч 
некалі ляжаў Вітольдаў камень «з талеркамі». Паводле падан- 
ня, на гэтым камені абедаў князь Вітольд, які ў 1426 г. пры- 
ступам узяў замак Варонеч. Як сведчаць мясцовыя краязнаў- 
цы, камень знік у 1987 г. Пра вялікі камень з паглыбленнямі 

Камень з паглыбленнем (кропельніца) каля касцёла ў Росі, Ваўкавыскі р-н. 


ў форме талерак, які ляжаў яшчэ ў сярэдзіне ХХ ст. на ўзгор- 
ку паміж вёскамі Сіняя Гара і Вялікі Камень у Смалявіцкім 
раёне, мы даведаліся зусім нядаўна ў час экспедыцыі «Явара» 
ад мясцовых жыхароў. 

Такія камяні з паглыбленнямі ў выглядзе талеркі вядомыя 
па ўсёй Еўропе, але асабліва характэрныя для Літвы і Латвіі, 
дзе зазвычай ляжаць у глухіх мясцінах, у лясах і балотах. На 
думку даследчыкаў, яны звязаны з пакланеннем хатнім ду- 
хам, з культам урадлівасці і культам памерлых. 

Сустракаюцца на Беларусі і такія камяні, якія самой сваёй 
формай нагадваюць своеасаблівыя міскі. У канцы ХІХ -- па- 
чатку ХХ стст. каля аднаго з маёнткаў на Навагрудчыне знай- 
шлі ў зямлі ў розных месцах тры такія каменныя міскі. Адну 
з іх сталі нават выкарыстоўваць на кухні ў якасці макотры. 
Другая, падобная да першай, раскрышылёася ў руках у кухара. 
А яшчэ адну адкапалі на глыбіні некалькіх метраў пры здабы- 
чы жвіру ў лесе на ўзгорку. Побач з міскай знайшлі камен- 
ную кулю, выгладжаную адпаведна выемцы ў камені. Гэтак 
званая міска мела дыяметр 0,5 м, а ў вышыню была 0,2» м. 

Як казалі старажылы, яна потым доўга стаяла на ганку ма- 
ёнтка і гаспадары яе вельмі ашчаджалі. 

Кропельніца (М 

з былога касцёла, 
цяпер знаходзіцца 
ў в. Чэхі, 
Мядзельскі р-н. 





Таксама шмат у нас было знойдзена культавых камянёў, 
якія па форме нагадваюць цыліндр і маюць паглыбленне 
з плыткім дном. Ў большасці выпадкаў паглыбленні амаль су- 
падаюць па аб'ёме з сучасным вядром. Два такія меркаваныя 
старажытныя ахвярнікі знойдзены ў ваколіцах Бабруйска. 
Адзін з іх адкрыты ў сярэдзіне ХХ ст. на беразе Беразіны 
і цяпер знаходзіцца ў экспазіцыі Бабруйскага краязнаўчага 
музея. Другі адкапаны ў 1980-я гады пры пракладцы траншэі 
на ўскрайку горада і выкарыстоўваецца цяпер у якасці квет- 
ніка каля брамы бліжэйшага гаража. 

Камень з паглыбленнем быў знойдзены на ўзгорку Цар- 
кавішча каля вёскі Лебедзева Маладзечанскага раёна. Некалі 
пад гарой цякла святая крыніца, якую шанавалі як каталікі, 
так і праваслаўныя. У пачатку ХХ ст. каля вёскі Унтальян- 
ка Барысаўскага раёна селянін выкапаў на пагорку камень 
вельмі падобны да ступы. Побач з ступай ляжала яшчэ коль- 
кі камянёў і старадаўнія рэчы. Ступу селянін выкарыстоўваў 
у лазні для падагрэву вады. 

Некаторыя ахвярныя камяні сваёй формай нагадваюць 
жорны. Адзін з такіх камянёў зваўся ў народзе Чортавы Жор- 
ны. Ён ляжаў у канаве каля вёскі Жукаўка Вілейскага раёна. 
Яшчэ на памяці нашых сучаснікаў дажджавая вада, што збіра- 
лася ў паглыбленнях, лячыла дзяцей ад пярэпалаху. 

Цыліндрападобныя ахвярнікі па форме і памерах вельмі 
блізкія да архаічных каменных кропельніцаў у касцёлах. Та- 
кія кропельніцы яшчэ завуць вадзяніцамі або кропельніцамі 
для святой вады. Невысокія кропельніцы вышынёю 0,2--0,3 м 
і дыяметрам каля 0,3--0.4 м стаяць у касцёле Святога Міхала 
ў Навагрудку і ў касцёле Яна Хрысціцеля ў вёсцы Беняконі 
Воранаўскага раёна, каля капліцы ў вёсцы Клінавое Шаркаў- 
шчынскага раёна. А ў касцёлах вёскі Данюшава Смаргонска- 
га раёна, Лаздуны -- Іўеўскага, у былым храме вёскі Леанар- 
дава -. Мядзельскага кропельніцы маюць форму цыліндра 
і вышыню 07-08 м. 

Зазвычай груба высечаныя каменныя кропельніцы стаяць 
альбо ў вельмі старых касцёлах, альбо ў тых, якія будаваліся ў 
ХІХ -- пачатку ХХ стст. на месцах былых драўляных храмаў, 
заснаваных яшчэ ў ХУ- ХХІ стст. У Васілішках Шчучынска- 
га раёна касцёл Яна Хрысціцеля быў пабудаваны ў 1769 г. 
Інтэр'ер касцёла аздабляюць дзве добра вытачаныя невяліч- 
кія каменныя кропельніцы. Старую вадзяніцу, якая нагадвае 
язычніцкі ахвярнік, некалі вынеслі з храма і ўладкавалі каля 
бакавога ўваходу на вялізнай калодзе. Падобная старая кро- 
пельніца доўгі час стаяла каля касцёла ў Шчучыне, а пасля 
рамонту ў 1990 г. знікла. Старая кропельніца да нядаўняга 
часу стаяла і ў капліцы каля вёскі Дубатоўка Смаргонскага 
раёна. Потым яе замянілі на новую, а старую паставілі пад 
крыжам побач з капліцай. 

На карысць таго, што адшліфаваныя камяні з плоскадон- 
нымі выемкамі некалі служылі язычніцкімі ахвярнікамі, свед- 
чаць факты іх залягання ў зямлі. У часы пашырэння хрысці- 
янства святары разам з балванамі знішчалі і старажытныя 
паганскія ахвярнікі. Яны скідвалі іх у рэкі, азёры, глыбокія 
яры, закопвалі ў зямлю. Не раз фіксаваліся выпадкі закла- 
дання такіх ахвярнікаў у падмуркі хрысціянскіх храмаў. Так, 
у Полацку сярод рэшткаў падмурку Барысаглебскай царквы 
ХІІ ст. быў знойдзены камень дыяметрам 1 м і вышынёй 0,» м, 
які меў паглыбленне дыяметрам 0,25 м. Цыліндрычны камень 
з паглыбленнем выяўлены таксама ў падмурку Малога храма 
ХУІ ст. на тэрыторыі Заслаўскага замка. 

Камень з ямкамі каля в. Катлоўцы, Вілейскі р-н. 


У вёсцы Новы Двор, цэнтр с/с Мінскага раёна, на могіл- 
ках ХІХ і ХХ стст, якія месцяцца на высокай гары, на схіле 
паміж магіламі ляжыць камень з выразаным паглыбленнем. 
Камень гэты, які цяпер выкарыстоўваецца як кветніца, моцна 
парос мохам і больш нагадвае пень, чым камень. Бясспрэчна, 
гэтая старая кропельніца раней стаяла ў храме, рэшткі якога 
захаваліся на самай вяршыні гары, а пасля разбурэння храма 
ў савецкія часы была скінутая долу. 

Вылучаецца і група камянёў з паглыбленнямі невыраз- 
ных формаў, якія часам нагадваюць варонку. Як, прыкла- 
дам, у вёсцы Кудзінавічы Капыльскага раёна, Каптаруны ды 
Янанішкі -- Пастаўскага. Апроч таго, на тэрыторыі Беларусі 
ўжо зафіксавана больш за паўсотні вельмі вялікіх валуноў 
з невялічкімі адшліфаванымі ямкамі. Такіх ямак налічваецца 
ад адной да некалькіх дзясяткаў. З некаторымі такімі камя- 
нямі звязаны паданні пра закапаныя скарбы, а некаторыя 
валуны лічацца лекавымі. Думкі навукоўцаў аб прычынах 
высякання ямак розныя. Гэта маглі быць і сімвалы ўрадліва- 
сці, і паглыбленні для ахвяраванняў, і своеасаблівыя калян- 
дарныя знакі, і інш. 


Каменныя крыжы 


Амаль што ўва ўсіх раёнах Беларусі, асабліва ў паўноч- 
ных і цэнтральных, сустракаюцца каменныя крыжы, высе- 
чаныя з ледавіковых валуноў. Каменныя крыжы -- гэта не 
толькі святыні, але і помнікі археалогіі, гісторыі, палеаграфіі, 
мастацтва і духоўнай культуры. Зазвычай іх можна сустрэць 
на месцах былых капішчаў, пры дарозе, на ўскрайках вёсак, 
каля вадаёмаў, храмаў, капліц, на старых могілках. Крыжы 
розныя памерамі і формаю, некаторыя з іх у вышыню да- 
сягаюць 2-х метраў. На шмат якіх высечаны пэўныя знакі, 
літары і малюнкі. Да некаторых крыжоў на пэўныя святы 
сцякаюцца паломнікі і ахвяруюць ім грошы, кветкі, садавіну, 
інш., абвязваюць крыжы ручнікамі, фартушкамі або стужка- 
мі. Як, скажам, у вёсцы Палачаны Маладзечанскага раёна, 
Хотамель -- Столінскага, як у горадзе Тураве. Часам крыжы 
маюць уласныя назвы: Святы Крыж, Чэсны Крыж, Кацяры- 
нінскі Крыж, Крыж-Баба, Каралеўскі Камець і г. д. 

Вельмі старадаўнімі лічацца тураўскія крыжы -- у самім 
Тураве і ў яго ваколіцах. Паводле паданняў, крыжы прыплылі 
з Кіева ўверх па Прыпяці, інакш кажучы -- супраць плыні. 
Згодна з легендамі, усе гэтыя крыжы ахоўваюць ад розных 
хвароб. Каля такіх крыжоў стаяць лампадкі: на іх навязваюць 
стужкі і хусткі. Некалі да іх насілі палатно, мяса, рыбу, гры- 
бы. Над некаторымі крыжамі, як у вёсках Верасніца, Малы 
Малешаў Жыткавіцкага, Аздамічы, Хотамель -- Столінскага 
раёнаў, стаялі капліцы і храмы. 

Цяпер два вялікія каменныя крыжы знаходзяцца ў ту- 
раўскай Усіхсвяцкай царкве, а адзін крыж у капліцы каля 
могілак у вёсцы Пагост. У Аздамічах Столінскага раёна, 
згодна з паданнем, невялікі крыж вырас з-пад зямлі. Раней 
ён стаяў пасярэдзіне капліцы, а калі тая пачала разбурацца, 
крыж перанеслі ў кут і прымацавалі да сцяны жалезнымі 
скобамі. Зараз крыж перанесены да царквы. Каля крыжа 
просяць здароўя і ўспамінаюць памерлых сваякоў. «Рас- 
тучы з зямлі» невялічкі крыж -- вышыня 33 см, шырыня 
крылаў -- таксама 33 см -- стаіць на тураўскіх Барыса- 
глебскіх могілках. Крыж лічыцца вялікай святыняй, да якой 
заўсёды сцякаецца шмат паломнікаў. «Растучы» каменны 
крыж ёсць і сярод балота каля вёскі Дарапеевічы Маларыц- 
кага раёна. Каля яго моляцца і просяць выбавіць ад розных 
хвароб. Такія крыжы зафіксаваныя таксама ў Горацкім і 
Смаргонскім раёнах. 

Да вельмі старадаўніх адносяцца каменныя крыжы каля 
вадаёмаў. Крыж архаічнай формы стаіць каля гары Царкоўка 
(Рагнедзін Курган, Гара Рагвалода і Рагнеды) на востраве возера 
Дрыса недалёка ад вёскі Перавоз Расонскага раёна. На беразе 
возера Глухое каля вёскі Галошава ў Талачынскім раёне камен- 
ны крыж завуць Крыж-Баба, або Кацярынінскі крыж. 

Некалі каменны крыж стаяў у лесе каля былога невяліч- 
кага азярца недалёка ад вёскі Калюга ў Капыльскім раёне. 
Згодна з паданнем, раней на месцы крыжа быў горад, які 
затануў разам з царквой. На востраве возера Дрысвяты на 
Браслаўшчыне ёсць тры каменныя крыжы. Лічыцца, што іх 
паставілі пры будаванні храма ў імя трох свяціцеляў -- Васіля 
Вялікага, Рыгора Багаслова і Яна Златавуста. На высокім бе- 
разе колішняга ляснога возера каля пасёлка Язбы Крупскага 
раёна яшчэ на пачатку ХХ ст. стаялі тры каменныя крыжы. 
Расказвалі, нібыта крыжы стаяць над магіламі нейкіх генера- 
лаў: Макараўскі і Маісееўскі крыжы -- над магіламі рускіх 
генералаў, а крыж Скарпіён -- над магілай французскага ге- 
нерала. Потым у запале змагання з рэлігіяй крыжы разбілі. 
Цяпер на іх месцы зроблена сімвалічная магіла з жалезным 
крыжам, каля якога ляжаць рэшткі старадаўніх крыжоў. Сён- 

ня ў навакольных вёсках можна пачуць два варыянты падан- 
няў: паводле першай версіі, тут пахаваны партызан Макар, 
удзельнік вайны 1812 г., а паводле другой -- Макар-старац. 
Само месца завецца Макаравай Магілай. 

Сакральным лічыўся каменны крыж на правым беразе 
ракі Пціч каля вёскі Парэчча Пухавіцкага раёна. Некалі над 
ім стаяла капліца. Цяпер там няма ані крыжа, ані капліцы. 
Быў некалі каменны крыж і на беразе рачулкі каля моста 
ў вёсцы Пляцы Сенненскага раёна. Паводле падання, на гэтым 
мосце правалілася і знікла без следу княгіня Сангушка. Князь 
з роспачы пракляў гэтае месца і назаўсёды закрыў дарогу. 
А праз нейкі час тут з'явіўся каменны крыж. 

Шмат якія крыжы раней стаялі пры дарогах, а некато- 
рыя -- стаяць і цяпер. Як прыкладам, тры каменныя крыжы 
каля лясной дарогі з Бераснёўкі ў Заляддзе Докшыцкага ра- 
ёна. Урочышча гэтае называецца Дзедаў Шмат. На крыжы 
і цяпер кладуць кветкі, грыбы, ягады... Каменнымі крыжамі 
асвячаўся стары шлях з Вільні ў Полацк, гэтак званая Альгер- 
дава дарога. Адзін з такіх каменных крыжоў захаваўся каля 
мястэчка Пліса ў Глыбоцкім раёне. Пра Федзькаў Крыж, які 
стаяў пры дарозе недалёка ад Заслаўя, расказвалі, што ён па- 

стаўлены на месцы забіцця рабаўнікамі нейкага Федзькі, які 
вяртаўся з кірмаша пасля ўдалага продажу каровы. 

Ідалападобны крыж быў пры дарозе каля мястэчка Лаў- 
гінава Вілейскага раёна. Цяпер ён стаіць у Мінскім музеі ва- 
луноў. Жаночападобныя крыжы ёсць у вёсках Заполле Бя- 
лыніцкага раёна і Буцькі - Пружанскага. Апошні перавезлі 
ў мясцовы краязнаўчы музей. 

Можна сустрэць шмат цікавых каменных крыжоў на нека- 
торых старых могільніках і нават на вяршынях курганоў. У вё- 
сцы Вільча Жыткавіцкага раёна ёсць каменны крыж, які стаіць 
на вялікім кургане, кажуць, ён пастаўлены на магіле шведскага 
князя, забітага ў час вайны. А побач у невялікіх насыпах нібыта 
пахаваныя шведскія ваяры. Вялізны крыж захаваўся і на сярэд- 
нявечным могільніку каля вёскі Заазер'е Бялыніцкага раёна. 

Крыж з схематычнай выявай рыцара стаяў пры лясной 
дарозе ва ўрочышчы П'яны Лес, або Каралёў Стан недалёка 
ад вёскі Вітунічы Докшыцкага раёна. Цяпер ён у Мінскім 
музеі валуноў. Выява рыцара з мячом у правай і шчытом у 
левай руцэ размяшчаецца ў сяродкрыжжы. Над галавой у ры- 
цара карона, каля ног -- літары «КВ», а ніжэй -- два, адно 
ў адным, колы. З бакоў -- выявы маленькіх крыжыкаў. Па- 
водле падання, на каменным крыжы абедаў «польскі кароль» 
Стэфан Баторы і выбітыя колы абазначаюць міску. Згодна з 
іншым варыянтам падання, тут абедаў Напалеон. 

Памежжам ХУІ- ХУІІ стст. датуецца крыж, які не так даў- 
но стаяў на могілках у вёсцы Стража Кіраўскага раёна. Пасярэ- 
дзіне на крыжы -- барэльефная выява чалавека ў шапцы, ботах і 
даўгаполым жупане, зашпіленым на гузікі і перацягнутым пасам. 
З бакоў помніка барэльефныя выявы гепардаў. Хутчэй за ўсё, 
чалавек на крыжы -- партрэт нейкага нябожчыка-шляхціча. 

У вёсцы Азярок Аршанскага раёна каменны крыж нібыта 
з'явіўся ў гады Паўночнай вайны і пастаўлены на магіле ней- 
кага генерала, загінуўшага ў тутэйшых мясцінах. У Мішневі- 
чах Шумілінскага раёна каменны крыж быццам бы пастаўле- 
ны на магіле закаханых, якія трагічна загінулі. На полі каля 
вёскі Вялікія Дольцы Ушацкага раёна, паводле мясцовых па- 
данняў, крыж стаіць на магіле дзяўчыны Казі, некалі забітай 
самасудам за тое, што нарадзіла пазашлюбнае дзіця. У вёсцы 
Радзілавічы (сучасная назва Дзяржынск) Лельчыцкага раёна 
два каменныя крыжы маюць назву Два Браты і лічыцца, што 
гэта помнікі на магіле братоў. 

З шмат якімі каменнымі крыжамі, як і з культавымі камяня- 
мі, звязаны паданні пра схаваныя скарбы. І вельмі часта ў такіх 


2 14 К 


. 
, 
М, 
ы 
З 


7.9 
1 Ла 


Ах, 

- цё м 
ыа н 
са 


Га 


ае 
з; ч; ”ь. 
а” ў 73 аў; К ы 


ст 


1 а" 
: я 
Я 
ша”. 
ў 
У, 
“таў а 
с. 
уа 
, ша, 
;.: Фан 
. 


А? 
я 
Ў 


ў 


а 
ў 96 


““ 


й 


] 


Каменны крыж на 
сярэднявечным могіль- 
ніку каля в. Заазер'е, 
іс ак Бялыніцкі р-н. 


Ме 
ся 





паданнях фігуруюць маскоўскія скарбы, закапаныя французамі 
пры адступленні ў вайну 1812 года. Гэтак у вёсках Пабокавічы 
Бабруйскага раёна, Палачаны -- Маладзечанскага, Вялікія Спо- 
ры -- Пастаўскага. Каля Ружанаў на Брэстчыне крыж нібыта 
паставіў нейкі цар на месцы закапанага ім золата. 

З каменнымі крыжамі звязана і шмат забабонаў. Верылі, 
што такія крыжы лечаць, бароняць ад эпідэміяў, ворагаў, па- 
жараў, іншых няшчасцяў. У сярэдзіне ХІХ ст. мінчане з вялікай 
павагай ставіліся да крыжа на Аляксандраўскім пляцы. У вёсцы 
Забалоцце Асіповіцкага раёна расказвалі пра аднаго чалавека, 
які надумаў забраць каменны крыж з могільніка і прадаць яго. 
Ён так і зрабіў. Але ў злодзея адняло ногі, і ён паправіўся толь- 
кі тады, калі вярнуў крыж на месца. Пра згаданы ўжо крыж 
з вёскі Вялікія Дольцы на Ушаччыне гаварылі, быццам некалькі 
разоў яго спрабавалі перавезці на могільнік і паставіць замест 
помніка. Але невядома адкуль зЗ яўлялася нейкая таямнічая сіла 
і не давала спакою тым, хто перавозіў крыж. Гаму такія людзі 
заўсёды мусілі вяртаць крыж на старое месца. 

Сусветнае дрэва. 
Культ дрэў у беларусаў 


У беларусаў, як і ў іншых індаеўрапейскіх народаў, культ 
дрэў заўсёды быў часткай агульнага абагаўлення прыроды. Па- 
водле старажытных уяўленняў нашых продкаў, касмічная све- 
табудова шматпавярховая і зусім не простая. Яна складаецца 
з некалькіх самастойных сусветаў, ізаляваных адзін ад аднаго 
ўсялякімі перашкодамі. І ў той жа час гэтыя сусветы аддзеле- 
ныя не цалкам, яны маюць стасункі паміж сабою. З зямлі мож- 
на патрапіць на неба або спусціцца ў пекла. Тое, што звязвае 
гэтыя сусветы, праходзіць праз іх ды служыць ім стрыжнем, і 
ёсць гэтак званая сусветная вось. Лічылася, што яна месціцца 
ў самым цэнтры Космасу і, будучы галоўным апорным стаў- 
пом, звязвае ўсю махіну светабудовы. 

Найбольш вядомы ў старажытнай культуры вобраз апорна- 
га стаўпа -- вобраз сусветнага дрэва. А ў самым цэнтры ўсяго 
Космасу, хоць іншым разам і наадварот -- далёка на ўскраіне, 
«у лукамор'я», высіцца вялізарнае дрэва, чыя макаўка ўпіраецца 
ў нябёсы, а карані дасягаюць пекла. Рэшткі гэтых уяўленняў 
захаваліся ў прымхах і забабонах, паданнях і легендах, дзе рас- 
казваецца, што па цудадзейным дрэве можна патрапіць у іншыя 
сусветы касмічнай прасторы. Больш за тое, па такім дрэве быц- 
цам бы спускаецца і падымаецца ўверх-уніз сам Госпад Бог. 

Тэма вандравання па дрэве датычыць і душы памерлага, 
якая ў гэтым працэсе ператвараецца ў таго ці іншага зве- 
ра. У старажытным творы ўсходніх славян «Слова пра паход 
Ігараў» расказваецца пра міфічнага народнага героя і пес- 
няра -- Баяна, які валодае чароўнымі здольнасцямі ператва- 
рэння ў разнастайных жывёл і ў такім выглядзе вандруе па 
нейкім фантастычным дрэве. Спрадвеку ўменне пераўвасаб- 
ляцца прыпісвалася не толькі нябожчыкам і чараўнікам, але і 
песнярам-казачнікам, чыё прарочае мастацтва лічылася над- 
прыродным дарам. 

дуб Якуб каля в. Казлы, Нясвіжскі р-н. 


Невыпадкова з вобразам сусветнага дрэва звязаны лік 
тры. Падзел чароўнага дрэва на тры часткі адпавядае траі- 
стасці міфічнага сусвету. Дарэчы, колькасць жывёл, у якіх 


ператвараецца міфічны Баян -- таксама тры: арол, вавёрка 
(«мысь») і воўк. Кожны вобраз суадносіцца з трыма ўзроў- 
нямі Сусвету: арол адпавядае небу, вавёрка -- сярэдняму 


ўзроўню, воўк -- дольняму свету. 

У міфа-паэтычнай карціне беларускага свету разнастай- 
ныя дрэвы выступалі сімваламі вечнага жыцця і ўяўлялі сабою 
сусветную вось, розныя ўзроўні якой тлумачылі светабудову 
ўсяго космасу. У нашай міфалогіі камель сусветнага дрэва заў- 
сёды асацыяваўся з сярэдзінным узроўнем -- зямлёй і чала- 
вечым родам, які жыве на ёй. На вяршыні такога дрэва, якая 

ў беларускай міфалогіі заўсёды тоесная вяршыні Святой Гары, 
жывуць багі, а ў дольняй частцы ляжыць іншасвет і сядзяць 
злыя духі. Даволі часта ў беларускім фальклоры старажытная 
назва раю і райскага Сусветнага дрэва, у вяршынях якога жы- 
вуць птушкі і душы памерлых, асацыявалася з выраем. 

З часам вобраз сусветнага дрэва ўскладніўся і ўзнікла 
ўяўленне, што, апроч зямнога сусветнага дрэва, існуе і су- 
светнае нябеснае дрэва, карані якога ў нябёсах, а макаўка 
звешваецца да зямлі. Вельмі цікава, што пра такое стара- 
жытнае дрэва гаворыцца і ў старабеларускай замове, дзе 
згадваецца чарадзейная бяроза, якая расце «на моры-акі- 
яне ўверх каранямі». Адсюль і перавернутае ўспрыняцце 
выраю, які, паводле некаторых старабеларускіх уяўленняў, 
ляжыць пад каранямі сусветнага дрэва, куды на зіму спаў- 
заюцца ўсе змеі. 

Апроч звязвання сусветаў у адно цэлае, важная функцыя 
сусветнага дрэва палягала ў тым, што яно ў канцэнтраванай 
форме ўвасобіла ў сабе ідэю ўрадлівасці. А ў выніку -- не- 
вычарпальную жыццёвую энергію, вечнае абнаўленне і ад- 
раджэнне. Чалавек заўсёды прасіў у багоў, каб яны паслалі 
яму больш ежы, дзічыны, збожжа і вільгаці, пільна патрэбнай 
для ўроды. Паводле народных забабонаў, усё гэта ў дастатку 
было пад чарадзейным дрэвам. Там б'юць жыватворныя кры- 
ніцы, якія прыносяць сілу і несмяротнасць, там буяюць і вы- 
спяваюць разнастайныя расліны і плады, там мірна пасвяцца 
ўсялякія жывёліны. 

Не дзіва, што культ дрэў у нашых продкаў займаў такое 
значнае месца ў агульным кульце прыроды. Больш за тое, 
сусветнае дрэва не толькі ўвасабляе лішак усяго жыццёва- 
га, але і дасылае дзяцей. Успомнім знакамітую легенду пра 
паходжанне роду Радзівілаў, дзе гаворыцца, як бяздзетны 
князь Нарымунт у час палявання знайшоў у гняздзе ча- 
роўнага дрэва маленькага хлопчыка. Немаўлятка князь па- 
лічыў за падарунак бога Перуна і ўсынавіў. Пазней з хлоп- 
чыка вырас знакаміты жрэц і вяшчун, празваны Лідзейка 
(ад Паа5 -- гняздо), да якога па парады звяртаўся сам Вялікі 
Гедымін. А ад слова «радзіць» Лідзейку дадалася яшчэ адна 
мянушка: Радзівіл. 

Апрача таго, нашы продкі ўяўлялі, быццам дрэвы Мо- 
гуць пераходзіць з месца на месца, гаварыць і міжсобку, 
і з людзьмі, абяртацца ў чалавека. У беларускіх баладах 
пашыраныя матывы пра загубленых нечай злой воляй за- 

каханых. Такія няшчасныя людзі па смерці ператвараюцца 
ў звычайныя дрэвы, якія вырастаюць на іх магілах, пера- 
плятаюцца паміж сабою галінамі, і, такім чынам, працяг- 
ваюць кахаць адно аднаго. Лічылася, што ў рыпучае дрэва 
перасялялася чалавечая душа. Калі такое дрэва пачынаюць 
сячы, з яго, паводле павер'яў, цячэ кроў, чуваць стогны, і 
наогул падобныя дзеянні вымушаюць няшчасную душу шу- 
каць іншага прытулку. 

Звычайна вылучалі дрэвы, пазначаныя ўдарам маланкі, аса- 
бліва старыя дубы і ліпы з скразным дуплом. Праз такія дуплы 
пралазілі хворыя людзі і як бы пакідалі там усе свае хваробы. 
Да святых адносілі і некаторыя бортныя дрэвы. Шмат іх расло 
па дарозе ад вёскі Даманавічы (Салігорскі р-н) да Князь-возе- 
ра (Чырвонае возера). Святым дрэвам насілі хлеб, соль, яйкі, 
загорнутыя ў белую халсцінку. На галінкі дрэў вешалі ніткі, 
стужкі, ручнікі, часам ручнікамі абвязвалі і камель дрэва. Ча- 
ста паклоннае дрэва расло ў цэнтры прошчы і выконвала ролю 
боства. Каля такіх дрэў чыніліся адвечныя сакральныя абрады 
і вырашаліся маральна-прававыя пытанні. 


Дубы-асілкі 


Як сведчаць шматлікія гістарычныя і этнаграфічныя 
крыніцы, заўсёды ў вялікай пашане быў у нашых продкаў 
святы дуб. Паводле міфалагічных уяўленняў, ён найчасцей 
звязваўся з мужчынскімі боствамі. У старажытных грэкаў 
дуб лічыўся Зеўсавым дрэвам, у рымлян -- Юпітэравым, у 
літоўцаў -- Пяркунасавым, у беларусаў -- Перуновым. Шмат 
дзе дуб называлі царом дрэў. Нават да нашага часу захавалі- 
ся такія назвы дубоў. Так, у лесе недалёка ад вёскі Гарадзі- 
шча Докшыцкага раёна і Пажэжын -- Маларыцкага старое 
дубовае дрэва завецца Цар-дуб, а каля вёскі Малыя Аўцю- 
кі Калінкавіцкага раёна, апроч Цара, існуе яшчэ і Царыца- 
Дуб. У старажытнай культуры гэтае дрэва звязвалі з культам 
продкаў, з пераваўсабленнем душ памерлых. Універсальнасць 
дуба яшчэ і ў тым, што ён у фальклоры беларусаў часцей за 
ўсё сімвалізаваў сусветнае дрэва. Верхняя частка гэтага дрэва 
належала Богу, святлу, дабрыні і ведам, а карані дуба трывалі 
ў падземным свеце памерлых. Больш таго, пад імі, згодна з 
павер'ямі, быў уваход у іншасвет. Таму ў шмат якіх раёнах 

Святы фуб, 

з-пад каранёў якога 
выцякае крыніца, 

в. Радзюкі, 
Навагрудскі р-н. 





Беларусі да сакральных дубоў прыходзілі на Радаўніцу, ахвя- 
равалі ім памінальныя стравы, а на іх галінках развешвалі 
ручнікі і стужкі. Невыпадкова многія курганныя могільнікі 
ў нашай краіне часта месцяцца менавіта ва ўрочышчах пад 
назвамі Дубкі, Дубняк, Дубішча, Дубавіца, Дубовы Грудок, Ду- 
бет, Задубенне, інш. 

Згодна з народнымі павер'ямі і фальклорнымі тэкстамі, 
на вяршыні дуба сядзеў цар птушак -- арол або сокал. Ус- 
помнім валачобную песню: ...Вырас дубок тонак, высок, // 
Тонак, высок, падгалісты. // А на том дубу чоран арол, // 
Чоран арол гняззечка ўець. 

У беларускіх казках даволі часта сустракаецца такі эпізод, 
калі па дрэве герой трапляе ў нябеснае царства. Але яшчэ ча- 
сцей гэта здараецца з нябожчыкамі. Нездарма ў нашай мове 
ёсць фразеалагізмы і словы кшталту глядзець у фуб, ваць дуба, 
афубець іг. д. Так у народзе гаварылі пра безнадзейна хворых, 

якія вось-вось мелі памерці, бо, паводле старажытных паган- 
скіх уяўленняў, памерлыя падымаюцца па міфічным дубе на 
неба да сваіх продкаў. У беларускай прыпеўцы сустракаем: 
Як гуляла, фык гуляла, // Дык гуляла вельмі, // Зачыніла мі- 
ленькага // Дубовымі дзвермі. 

Асобныя дубы захаваліся каля сакральных крыніц і ка- 
мянёў, мабыць, даўней там былі святыя дубровы. Многія 
дубы маюць уласныя імёны: Волат у Мінску, Асілак у вё- 
сцы Брыцалавічы Асіповіцкага раёна, Святы Дуб у вёсцы 
Гендзікі Полацкага раёна. Зафіксаваны і такія назвы дубоў, 
як Дуб-Дзяцуля, Перуноў Дуб, Стары, Добры, Красны. Ёсць 
найменні дубоў, звязаныя з гістарычнымі асобамі. Так, Ві- 
таўтаў або Вітултаў Дуб у дакументах 1627 года згадва- 
ецца каля вёскі Прудзіны Бешанковіцкага раёна. У саміх 
Бешанковічах людзі і цяпер паказваюць на дуб, пад якім 
нібыта адпачываў Напалеон. Нешта падобнае расказваюць 
і пра старыя дубы каля дарогі з Шаркаўшчыны ў Глыбокае, 
а таксама каля мястэчка Опса на Браслаўшчыне і Лынтупы 
на Пастаўшчыне. 

Зазначым сюжэт падання, калі нехта пасля цяжкай даро- 
гі адпачывае пад дрэвам, -- вельмі пашыраны. І ў асноўным 
такое расказваюць пра старыя дубы, якія ў свой час былі 
культавымі, а потым іх звыкла сталі звязваць са знакавымі 
гістарычнымі асобамі. Так, дуб Адама Міцкевіча рос некалі 
ў Шчорсах Навагрудскага раёна, а дуб Аляксандра Блока ў 
в. Колбы Пінскага раёна існуе і сёння. Ёсць і такія назвы ду- 
боў, як Палікарпаў, Саўкін, Целешаў. Прыкладам, Саўкін Дуб 
расце каля вёскі Валова Гара Лепельскага раёна. 

У беларускай народнай традыцыі заўсёды было прыня- 
та насіць да дубоў ахвяры. У канцы ХУІІ ст. у Панарскім 
лесе -- прадмесце Вільні -- народ збіраўся да Святога Дуба, 
каб спраўляць там старадаўнія паганскія абрады. А перш чым 
спаліць свае ахвяраванні, людзі станавіліся на калені, адбівалі 
паклоны. існавала павер'е: хто дакранецца сякерай да дуба і 
пачне стукаць па ім, абавязкова пашкодзіць сябе, а то і памрэ 
неўзабаве. Потым мясцовыя манахі-іезуіты, змагаючыся з па- 
ганствам, гэты святы дуб знішчылі. 

У сярэдзіне ХІХ ст. на Барысаўшчыне сярод глухога лесу 
ў дупле старога дуба сяляне знайшлі два язычніцкія ідалы: 
адзін з срэбра, а другі з бронзы. На гарадзішчы паміж вёска- 
мі Лук'янаўка і Леніна (былая назва Папоўка) Добрушскага 
раёна некалі быў паклонны дуб, а потым яшчэ доўга існаваў 

і ўшаноўваўся пень ад яго. У пачатку ХХ ст. пень згарэў, а по- 
тым у яго рэштках знайшлі пяціфунтавы злітак срэбра. 

Дубу Волату на капішчы, што існавала ў Мінску на бера- 
зе Свіслачы, яшчэ ў пачатку ХХ ст. насілі ручнікі. Жалуды 
з дрэва лічыліся святымі, імі карысталіся ў якасці абярэгаў 
ад усялякіх хвароб. У пачатку ХХ ст. у лесе каля Ашмянаў 
пакланяліся тамтэйшаму дубу. Яго называлі Дэвайціс, што ў 
перакладзе з літоўскай мовы значыць 'боства'. На ўзгорку 
каля вёскі Царкавішча Ушацкага раёна з-пад дуба выцякала 
крынічка. Дуб і крыніца лічыліся святымі. Вадой лячылі вочы, 
а ў дупло клалі плату за лячэнне. У 1923 г. чырвонаармейцы 
спалілі святое дрэва, але ўсё роўна людзі яшчэ доўга хадзі- 
лі на гэтае месца і складалі ахвяраванні на абгарэлы пень. 
У лесе каля вёскі Жукавец Бярэзінскага раёна ад святога дрэ- 
ва таксама застаўся трухлявы пень, якому зусім нядаўна насі- 
лі ахвяры толькі паляўнічыя. Калі забівалі лася ці іншага зве- 
ра, ахвяраваннем было сэрца жывёлы, а калі нейкую птушку, 
то абмяжоўваліся некалькімі пёркамі. 

У вёсцы Міколка на Уздзеншчыне каля старой драўлянай 
царквы не адно стагоддзе рос магутны дуб. Паданне расказ- 
вала, што пад яго каранямі ляжыць залаты скарб, які закапалі 
французы ў час вайны 1812 г. Побач з дрэвам ставілі драўля- 
ныя крыжы, на іх вешалі ручнікі. У народзе верылі, што калі 
дуб вырваць з коранем, то скарб пад ім абавязкова адкрыецца. 
Яшчэ зусім нядаўна ахвяравалі манеты і Святому дубу на бера- 
зе ракі Мядзелкі недалёка ад касцёла ў Паставах. У лесе каля 
крыніцы побач з вёскай Заазер'е Акцябрскага раёна нават і 
сёння перад дубам становяцца на калені і моляцца яму. 

Нават у канцы 1940-х -- пачатку 1950-х гадоў вера ў сілу 
дубоў была вельмі моцнай. Так, у вёсцы Дзяржынск (былой 
Радзілавічы) Лельчыцкага раёна кожны падарожны, ды нават 
і мясцовы жыхар, перш чым увайсці ў вёску, мусіў пакла- 
ніцца святому дубу перад паселішчам і пакласці туды свае 
ахвяраванні. 

Каля вёскі Пажэжын Маларыцкага раёна мясцовы Цар- 
Дуб у 1950-ыя гады «вянчаў» маладых. Маладыя па дарозе ў 
царкву спачатку заязджалі ў лес і абавязкова спыняліся каля 
дуба, а бывалі выпадкі, калі наогул да царквы не даязджалі. 
Тады ўсё вяселле ішло да патрыярха-дуба, і сват казаў: 


Бацюхна, патрыярх наш! Цар лясоў нашых! Блаславі ма- 
ладых на жыццё добрае і доўгае, такое, якое ты сам пражыў. 

Святы вуб 
каля в. Чаша, 
Клецкі р-н. 





МЕ занае 
РАДА 


Сі ста бабе 4 еа 


Каб над іхнымі галовамі толькі мірныя вятры праляталі, ды 
адно з жыватворнымі дажджамі! 


Маладыя кланяліся дубу, а за імі і ўся вясельная дружына. 
Пасля на палянцы каля дуба пачыналі спяваць і танцаваць. 

Культ дуба ў нашых продкаў заўсёды звязваўся з культам 
бога навальніцы і маланкі Перуна. Паводле нашых старажытных 
уяўленняў, Пярун выязджаў з свайго раскошнага замка і прычэс- 
ваў зялёны дуб, які там стаяў. Здаўна вядомы старадаўні звы- 
чай здабывання агню ад трэння адзін аб адзін кавалкаў дубовага 
дрэва. Калі разглядаць гэтае святое дрэва ў якасці сусветнага, то, 
згодна з народнымі ўяўленнямі, ля кораня дуба сядзіць праціўнік 
Перуна -- міфічны Змей, ахоўнік уваходу ў царства памерлых. 
Падобны матыў сустракаецца і ў замове ад укусаў гадзюкі: 

На моры на сінім стаяў фуб дубаваты. Пад тым дубам 
ляжаў гад гадаваты. Гаў-гадзіца, гадава царыца, я вас усіх 
знаю, усіх на імя называю... і ўсім вам яд замаўляю. 


Лічыцца, што бог навальніцы найчасцей пасылае маланкі на 
дуб, бо палюе на свайго праціўніка. Тады Змей можа схавацца на- 
ват у дупло. Вобраз Змея знайшоў сваё адлюстраванне ў вобразе 
казачнага Кашча Несмяротнага, чыя смерць схавана менавіта ў 
куфэрку, які вісіць у шатах дуба. А хто з нас не помніць казак пра 
беларусіх асілкаў, чые булавы былі менавіта з гэтага дрэва! 

Пра культавую ролю дуба сведчаць і паднятыя з дна 
Дзясны ды Дняпра старажытныя дубы, у камлі якіх былі ўва- 
гнаныя пашчэнкі дзікоў ікламі ўверх. На камлях дрэў былі 
заўважныя сляды ад вогнішча, мабыць, абрадавага. Знойдзе- 
ныя дубы гавораць пра цесную знітаванасць культу звяроў з 
культам святых дрэў. Менавіта ў гэтым моманце злучаецца 
культ магутных прадстаўнікоў мясцовай фаўны і флоры - 
дзіка і дуба. Абодва гэтыя культы, адпаведна, цесна звязаныя 
з богам маланкі і навальніцы, апекуном князя і яго дружы- 
ны -- Перуном. Таму некаторыя даследчыкі лічаць, што зной- 
дзеныя дубы з інкруставанымі ў іх ікламі дзікоў былі часткай 
абраду пакланення богу маланкі і навальніцы. 


Святыя хваіны: сосны і елкі 


Другое пасля дуба месца ў павер'ях беларусаў заслужа- 
на займае сасна. У замовах яна часта заступае сабой Су- 
светнае дрэва: 


Стаіць у бару сасна, усяму бору прыкрасна. Пад тою са- 
сной залаты тын, пад тым тынам залатое крэсла. А ў тым 
крэсле сам Гасподзь Сус Хрыстос сядзіць... 


На сакральнасць сасны і яе святасць паказвае легенда, за- 
пісаная ў раёне Нясвіжа, дзе расказваецца пра аднаго пчаляра- 
бортніка, ператворанага Богам у жаўну за тое, што той у нядзе- 
лю не святкаваў, а выдзёўбваў у сасне борць для пчол. 

У архіўных дакументах ХУІІ ст. некаторыя сосны называ- 
юць уласнымі імёнамі: Галяшова Сосна ў былой вёсцы Доўгае 
Гарадоцкага раёна, Марына Сосна ў былой вёсцы Масцішча 
Расонскага раёна, Пятрова Сосна, або Пятрова Дрэва, паміж 
вёскамі Мервіна і Цімошанкі (Руднянскі р., Смаленская вобл. 

Расіі). Ёсць і такія назвы дрэў, якія захавалі падзеі войнаў з 
шведамі або французамі, інш. Так, лес каля мястэчка Любча 
на Навагрудчыне некалі меў назву Шведскія Сосны. А каля 
вёскі Дзянісы на Мёршчыне лічылі, што пад мясцовай сасной 
у час шведскай вайны быў схаваны скаро. Каля вёскі Рудня 
на Краснапольшчыне скарб ужо нібыта закапалі пад сасновым 
крыжам самі шведскія афіцэры. Падобнае паданне захавала- 
ся і ў вёсцы Узрэчча Глыбоцкага раёна, дзе лічаць, што на 
кургане пад сасной, названай Французская, таксама закапаны 
скарб. Святыя сосны былі і ў вёсцы Шклянцы Докшыцкага 
раёна, на іх нібыта бачылі самога Ісуса Хрыста. 

Шэраг паданняў расказвае пра ператвораных у сасну лю- 
дзей. Прыкладам, у сасну Куліну ператварылася жонка арата- 
га Сцяпана каля вёскі Краснікі Докшыцкага раёна. Паданне 
расказвае: 


Жыў селянін Сцяпан. І пайшоў ён на Вялікдзень араць поле. 
А жонка Акуліна прынесла яму ў збанкох палуднаваць. Пакуль 
ён еў, жонка сварылася на мужыка, што працуе ў свята, а калі 
ішла дадому, то кінула з злосці: «Каб ты каменем узяўся!». 
Сцяпан таксама ўзлаваўся і кінуў ёй у адказ: «А ты каб Кулі- 
най стала!». І як толькі ён узяўся за плуг, то адразу скамянеў, 
а жонка ператварылася ў хвою, якую і празвалі Кулінай. 


У вёсцы Воўкавічы Навагрудскага раёна ў першы дзень 
Вялікадня гаспадар таксама араў зямлю на двух валах. Як 
толькі ўзараў першую баразну, валы раптам ператварыліся ў 
камяні, а чалавек зрабіўся сасной. 

На некаторых прошчах таксама існуюць паклонныя сосны. 
Так, у лесе каля вёскі Шчыткавічы Старадарожскага раёна ёсць 
знакамітая на ўсю гістарычную Случчыну прошча, дзе ў пачат- 
ку ХХ ст. на кары старой сасны былі нашкрабаны выявы сабакі, 
ката, пеўня, бусла і шчупака. Гэтай сасне насілі ахвяры. 

На прошчы каля вёскі Будча Ганцавіцкага раёна вялізную 
сасну і цяпер абвязваюць стужкамі, за якія затыкаюць грошы 
і кветкі. У лесе каля вёскі Ніўкі на Лагойшчыне каля святой 
крыніцы расце высокая сасна, на якой заўсёды вісеў і ў наш 
час вісіць вялікі абраз. Побач стаяць драўляныя крыжы. На 
святы, асабліва на Юр'я, пад сасну кладуць ахвяраванні ў вы- 
глядзе грошай, кавалкаў каўбасы і сала, цукерак, а саму сасну 
абвязваюць ручнікамі. Паданне пра яе апавядае: 


У палацы каля вёскі Заазер'е жыў пан, які надта лю- 
біў паляваць. І от неяк жонка просіць яго, каб упаляваў ёй 

Святая сасна 

на прошчы ў лесе 
каля в. Будча, 
Ганцавіцкі р-н. 





жар-птушку, а яна зробіць чучала. Паляўнічы без вялікай 
ахвоты пагадзіўся. Ён доўга блукаў па лесе, аж нарэшце 
стаміўся ды сеў адпачыць пад хвойкай. І тут раптам чуе: 
нешта шамаціць на дрэве. Падняў галаву, а там жар-птуш- 
ка. І хоць паляўнічы шкадаваў птушкі, але забіў-такі яе і 
равасны паляцеў да жонкі. Толькі калі падходзіў туды, дзе 
стаяў іх палац, то ўбачыў на тым месцы вялікае возера. 
Паляўнічы разам з стрэльбай і забітай птушкай з роспачы 
ступіў у возера і доўга йшоў, аж пакуль не накрыла яго з 
галавою цёмная вада. 


Паклонная сасна была на Святой Гары недалёка ад вёскі 
Стралкі Верхнядзвінскага раёна, якую не так даўно скапа- 
лі. Каля гэтай сасны заўсёды адзначалі Купалле. На балоце 
каля вёскі Шаршуны Мінскага раёна пра тры сасны, якія 
раслі адна пры адной, існавала паданне, быццам там права- 
лілася царква. Яшчэ зусім нядаўна ў адтуліну адной з соснаў 
клалі грошы. 

: Святая сасна 
ў в. Старыя Пышачы, 
г Крупскі р-н. 





У вёсцы Старыца на Капыльшчыне старыя людзі і сён- 
ня ўспамінаюць вялікую сасну пры дарозе. Некалі прыносілі 
сюды ахвяраванні: ільняныя вырабы, кветкі, нацельныя кры- 
жыкі. Пасля знішчэння сасны людзі прыходзяць на тое месца 
па пэўных святах і кладуць на пень грошы. Пра дрэва хадзіла 
паданне, быццам аднаму селяніну, хвораму на вочы, прысніў- 
ся прарочы сон: каб вылечыцца, ён мусіць паставіць крыж 
побач з сасной -- паставіў і сапраўды неўзабаве паправіўся. 
Ад тае пары сюды людзі носяць ахвяры. 

Лекавыя хвоі ёсць і ў Крупскім раёне. Скажам, у вёсцы Ста- 
рыя Пышачы вераць: калі хворы чалавек абдыме святую сасну 
і пратрымаецца так некалькі хвілін, дык да яго памалу вернецца 
здароўе. А ў былой вёсцы Ліцвінка на святой сасне быў выбіты 
крыж. Калі хлопцы адыходзілі ў войска, то на развітанне падыхо- 
дзілі да сасны, каб дакрануцца і пастаяць так колькі хвілін. 

У вёсцы Мішневічы Шумілінскага раёна святой лічаць 
старую хвою, што расце побач з вялікім каменным крыжам. 

Нават сёння там расказваюць паданне пра прыгожую дзяў- 
чыну Гарыславу: 

Гарыслава служыла ў пана пакаёўкай. Пан вельмі хацеў ад- 
даць яе за свайго пачварнага сына, а Гарыслава кахала вясковага 
хлопца. Гаспадар даведаўся пра гэта і зацкаваў дзецюка паляў- 
нічымі сабакамі, А дзяўчыне наказаў збірацца да вяселля з па- 
нічом. Гарыслава не змагла пагадзіцца з такой нядоляй і забіла 
панскага сына нажом. А назаўтра яе жывой закапалі каля вёскі, 
прыцягнулі на магілу вялізны крыж і пасадзілі сасну. 

Пра культавыя сосны ў Лідзе таксама расказваюць па- 
данне: 


Некалі сюды прыйшлі дзевяць законнікаў-францысканцаў, 
каб навучаць хрысціянскай веры. Але людзі не прызнавалі но- 
вай веры. Яны забілі місіянераў, а трупы паскідалі ў яму на схі- 
ле гары каля замка. Потым на тым месцы выраслі дзве хвойкі. 
А на той час людзі ўжо парабіліся католікамі, і таму шанавалі 
тыя дрэвы, не чапалі. Але нехта раз узяў адсёк галінку з хваіны 
і ўбачыў, як з яе закапала кроў. От ад тае пары ніхто больш 
не адважваецца ўзняць сякеру на гэтыя хвойкі. 


У беларускай міфалогіі сакральнасцю вызначаецца і елка. 
У адной з замоў гаворыцца: 


Устану я рана-раненька, умыюсь бела-бяленька, пайду ў 
чыстае поле, зірну на сіняе мора. На сінім моры выспа, на 
выспе зялёная ель, на той елі шаўковая плець, на той плеці 
залатое чарасло, на том чарасле Прэсвятая матэр Божая 
стаяла. Суса Хрыста на руках дзяржала... 


На брэсцка-гомельскім памежжы, каб лепш урадзіла 
жыта, на свята Юр'я дзяўчаты і хлопцы прыбіралі кветкамі 
невялікую елачку і хадзілі з ёю спачатку па вёсцы, а потым 
ішлі ў поле і пад тое спявалі: 

Карагод, карагод, сам Бог наперод...; Дзе карагод ходзіць, 
там жыта родзіць, а дзе ён не бывае, там жыта ўлягае. 


Часам да ўсяго абрадавага цыклу выпякалі адмысловы ка- 
равай, а замест елачкі выносілі на поле своеасаблівы сцяг, 
тронкам якога служылі граблі, а палатном -- белы і чырвоны 
фартушкі. 

Сасна і елка ў беларускай міфалогіі часам выступаюць 
і як дрэвы смерці. На Усходнім Палессі і Чарнігаўшчыне лі- 
чаць, што елку нельга садзіць каля дома, а то «сям'я звядзец- 

ца». На Беласточчыне ў адной з легендаў расказваецца пра 
чузыку, Які з елкі, што вырасла на могілках, зрабіў чароўную 
скрыпку. Але ў яе мелодыях увесь час чулася жалобнае гала- 
шэнне, плач і енкі. 

У некаторых раёнах Заходняга Палесся соснамі наўмысна 
абсаджваюць могілкі. Лічыцца, што дрэвы апякуюцца над па- 
мчерлымі і ёсць іх уласнасцю. А калі навальніца раптам адарве з 
іх які сук, то яго можна ссунуць толькі з той магілы, куды ён па- 
трапіць, але ні ў якім разе не несці па-за межы саміх могілак. 


Ліпы, бярозы 1 грушы 


Ліпа ў беларускім фальклоры, у прыватнасці, у замовах 
таксама фігуруе як Сусветнае дрэва: 


У полі стаіць ліпавы корч, пад ліпавым карчом ліпава ка- 
лода, на той калодзе шло тры дзевы Марыі. Яны шэпчуць ад 
усякіх гадаў, ад усякіх яфаў... 


І выкарыстоўваецца ліпа ў якасці абярэгу. Ліпавае лыка 
не толькі адганяла ўсялякіх нячысцікаў, але і пазбаўляла іх 
шкоднай сілы. Нашы продкі затыкалі ліпавыя галінкі за дзве- 
ры ў хляве, каб ахаваць жывёлу ад жудаснага дэмана Мары. 
На Палессі ліпа ўжывалася як лекі і магла замяніць дуб: вакол 
яе абносілі хворых дзяцей і прасілі збавіць іх ад начніцаў (ня- 
спання), а жанчыны, каб засцерагчыся ад яласці (няплодна- 
сці), хадзілі вакол старой ліпы. У беларускіх замовах ад змей, 
апроч дуба, можа выступаць аб'ектам і ліпа: 


У полі за полем стаіць ліпа Матруна, у той ліпы Матру- 
ны полнае гняздо, у том гняздзе зьмея Шкуропея... 


Ува ўсіх усходніх славян, у тым ліку і беларусаў, ліпа сімва- 
лізавала сабою жаночы пачатак і лічылася дрэвам Багародзіцы. 
Верылі, што пад гэтым дрэвам адпачывае сама Божая Маці, калі 
сыходзіць на зямлю і карае тых, хто чыніць шкоду яе дрэву. 
Як сведчаць паданні, на ліпе часцей, ніж на астатніх дрэвах, 
з'яўляюцца цудадзейныя абразы, таму ў яе ніколі не б'е пярун. 
Ліпа як абагаўляемае дрэва можа выканаць і жаданні простых 
людзей. Прыкладам, у архаічных паданнях расказваецца, як яна 
ператварае аднаго чалавека і ягоную жонку ў мядзведзей, калі 
тыя захацелі, каб іх усе баяліся. Аб лучнасці мядзведзя з ліпай 

гаворыць і казачны сюжэт пра ліпавую мядзведзеву нагу, якая 
памагае яму патрапіць у вёску да людзей. 

Апрача таго, ліпа ў беларускім фальклоры заўсёды мела 
гаючыя ўласцівасці. На пачатку ХХ ст. былі вельмі папуляр- 
ныя тры «лекавыя ліпы» каля вёскі Капланцы Бярэзінска- 
га раёна. Недалёка ад іх ляжала Святое возера і цёк Святы 
ручай, над вытокам якога стаяла каплічка. На гэтым святым 
месцы па пэўных датах чыніліся фэсты і кірмашы. Адно з 
дрэў ад удару бліскавіцы згарэла, а астатнія два працягвалі 
«лячыць» людзей. Хвораму, каб ачуняць, трэба было пралезці 
праз адтуліну ў дрэве, а потым разарваць на сабе тую частку 
адзення, якая датыкалася хворага месца. Гэтыя шматкі ста- 
рой вопраткі пакідалі каля дрэва і адзявалі новае. Паводле 
павер'яў, кавалкі старога адзення нельга збіраць, іначай хва- 
роба можа перайсці на таго, хто іх падняў. 

Яшчэ выразней, чым ліпа, жаночы пачатак сімвалізавала 
бяроза. Галінка бярозы, якая зраслася з дубам, ужывалася ў 
любоўнай магіі: з ёю дзяўчына незаўважна абыходзіла хлопца 
або паіла яго ўзварам кары гэтай бярозы. У Рэчыцкім Палессі 
вядомая легенда пра паходжанне бярозы і асіны. Бог за люд- 
скія грахі абярнуў жанчыну бярозай, сказаўшы: «ідзі ў поле 
і будзь бярозай да і плач там, апусціў рукі, бо ты -- бяроза», 
а мужыка ў асіну: «ідзі ў лес, будзь асінай і калаціся там 
да канца свету». У некаторых палескіх вёсках пры пахаванні 
жанчын іх цела накрывалі галінкамі бяроз, а цела мужчын -- 
галінкамі таполі. На Чарнігаўшчыне лічылі, што пасаджаная 
недалёка ад дому бяроза выклікае жаночыя хваробы ў яго 
жыхарак, што наросты на яе камлях утвараюцца быццам ад 
«бабскіх праклёнаў». А пры дзіцячых хваробах дзяўчынак 
там вадзілі лячыць да бяроз, а хлопчыкаў -- да дубоў. 

У вясельным песенным фальклоры беларусаў бяроза -- сім- 
вал дзяўчыны. Ссечаная бяроза абазначае замужжа або смерць 
дзяўчыны. У галашэннях «зялёнымі кусточкамі» звалі памерлых 
братоў, а «белымі бярозамі» -- памерлых сёстраў. 

У шматлікіх беларускіх баладах, легендах і казках за- 
губленая дзяўчына ператвараецца ў бярозу, якая ў народ- 
най свядомасці заўсёды асацыюецца з дэманічнай істотай, 
тапельніцай і самазабойцай -- русалкай. Русалкі, паводле 
ўсходнепалескіх павер'яў, могуць з'яўляюцца сярод людзей 
толькі на Русальным тыдні -- гэта каля двух месяцаў па Вя- 
лікадні. Пазнаць іх вельмі проста, яны не апранутыя, маюць 
доўгія валасы і заўсёды гушкаюцца на галінках бяроз або 

сядзяць на белай ды крывой бярозе. Таму на бліжэйшую 
ад дома бярозу для аголеных русалак сяляне вывешвалі ка- 
шулі або іншую вопратку. А тыя бярозы, якія мелі звіслыя 
да зямлі галінкі, называлі «русальнымі» і да іх на Тройцу 
баяліся падыходзіць. 

У міфа-паэтычнай карціне свету бяроза выступае як дрэ- 
ва-ахоўнік і медыятар паміж светам жывых і памерлых. Яшчэ 
на памяці нашых сучаснікаў недалёка ад вёсак Скураты і Ква- 
севічы Івацэвіцкага раёна расла пры дарозе Святая Бяроза, а 
побач стаяў крыж. Калі здаралася якое няшчасце -- пошасць 
або напасць ворагаў -- вяскоўцы за адну ноч ткалі асаблівы 
ручнік -. абыдзённік, і вешалі яго на святое дрэва. На балоце 
каля вёскі Вуглы Вухвішчанскія Полацкага раёна над святой 
крыніцай стаяла капліца, а каля яе расла бяроза, на якую ве- 
шалі ільняныя і ваўняныя ніткі, самаробныя стужкі. У вёсцы 
Заазер'е Бялыніцкага раёна зусім нядаўна на скрыжаванні 
трох дарог стаяў каменны крыж і раслі дзве бярозы. Тут лю- 
дзі «ачышчаліся»: бруднае адзенне вешалі на галінах бяроз 
і на каленях тройчы прапаўзалі паміж крыжам і бярозамі. 
А тады апраналіся ў чыстае, загадзя прынесенае. У ХІХ ст. у 
Іўі на Гарадзеншчыне святымі лічыліся дзве бярозы, якія вы- 
раслі на месцы разбуранай царквы, а дакладней -- на месцы 
колішняга алтара. Пакланяліся і дзвюм святым бярозам на 
беразе возера Шэвіна ў Расонскім раёне. Яшчэ не так даўно 
старыя высокія бярозы каля Бярэзінскага канала на Лепель- 
шчыне называлі Кацярынінскімі, відаць, звязвалі з часамі ра- 
сійкай царыцы Кацярыны ІІ. 

З культам бярозы лучылася і свята Сёмухі, або Тройцы. 
Дагэтуль у беларускіх вёсках вароты, сцены хлява, дзверы ў 
хату, сенцы і покуць на Сёмуху прыбіраюць галінкамі бяроз, 
а невялікія бярозкі ставяць каля брамы і нават пры ўваходзе 
ў храм. Раней у час Сёмухі бярозавыя гаі былі месцам ініцыя- 
цыі дзяўчат, якія меліся выходзіць замуж і неўзабаве нарадзіць 
дзіця. На час ініцыяцыі ў чацвер траецкага тыдня дзяўчаты збі- 
раліся ў невялікі гурт і ішлі ў бярозавы гай «завіваць бярозкі». 
Для гэтага яны прыгіналі вершаліны дзвюх бярэзін, якія раслі 
адна пры адной, папарна спляталі іх у вянок, а потым кожная 
дзяўчына з сяброўкай праходзілі праз такую арку. Яны «ку- 
міліся» з бярозкамі, прасілі шчаслівай долі, дзеля хараства і 
здароўя абмываліся іхным сокам і верылі, што дзяўчына, якая 
першая сядзе ў цені «завітай» бярозы, пабярэцца шлюбам сё- 
лета ж. Пазней як адгалосак памянёнага абраду, што сімвалі- 

заваў змену сацыяльнага статусу, на Брэстчыне быў зафікса- 
ваны крыху іншы абрад: калі маладыя вярталіся ад вянца, то 
мусілі праехаць пад жывой аркай, утворанай пераплеценымі 
вершалінамі бяроз, якія раслі абапал дарогі. 

Некалі на Траецкія Дзяды кожны беларус, ідучы на могілкі, 
каб памянуць сваіх продкаў, адломваў галінку ад старой бярэ- 
зіны і аддаваў яе старэйшаму ў сям'і. Той звязваў іх у адзін 
сямейны венік, якім потым і падмяталі магілку, а дзе-нідзе хва- 
сталі і магільны груд -- звычай меў назву парыць старых, або 
парыць бацькоў. Галінкі бярозы, пруты і венікі з яе ўжываліся ў 
якасці абярэга супраць нячысцікаў, хвароб і нябожчыкаў. Перад 
Юр'ем, Купаллем і св. Янам такія галінкі ўтыкалі над дзвярыма 
ў хляве, каб абараніць скаціну ад ведзьмы. Аля абароны ад злых 
духаў на рогі кароў надзявалі вянкі з бярозавых галінак і г. д. 

Амбівалентнымі ўласцівасцямі надзялялася ў народных 
уяўленнях і такое сакральнае дрэва, як груша: з аднаго боку -- 
праявы чысціні і святасці, з другога -- нячыстай сілы. Некалі 
гэтае дрэва выкарыстоўвалі для атрымання «жывога агню». Бе- 
ларусы Віцебшчыны матывавалі табу на ссячэнне грушы тым, 
што на ёй таксама адпачывае «Прачыста Матка», калі сыхо- 
дзіць з неба на зямлю. Згодна з паданнем, менавіта на грушы 
ў 1470 г. аб'явіўся цудадзейны абраз Маці Божай Жыровіцкай. 
У замовах супраць укусу змей прасочваецца ўстойлівы матыў 
з грушавым дрэвам, якое стаіць у полі або ў іншай сакральнай 
прасторы. Грушу як плоднае дрэва забаранялася ссякаць. На 
Палессі ў час свята Галавасека забаранялася есці грушы, бо, 
маўляў, можа выскачыць скула. 

Груша як сакральнае дрэва магла прыносіць дзяцей: «баба 
з грушы прынесла» або «ўпаў з грушы». На ёй гадалі пра заму- 
ства. Для гэтага ў час Купалля або Раства на вершаліну грушы 
кідалі вянкі, абручы, колцы. У баладах дзяўчына знаходзіць 
свайго суджанага менавіта пад грушай. А на Палессі, калі ня- 
веста ехала да шлюбу, на ўсіх скрыжаваннях, якія праязджала 
вяселле, каб перадаць людзям жыватворную сілу, раскідвалі 
сушаныя грушы і верылі, што жаніху і нявесце гэта прынясе 
шчасце. Дзеля таго ж і ў вясельны каравай утыкалі галінку 
грушы з трыма сучкамі. А каб маладзіца хутчэй зацяжарала, 
ёй давалі грушавы напой або яна мусіла з'есці тую грушу, якая 
даўжэй за іншыя вісела на дрэве. 

Разам з тым да грушы ставіліся і адмоўна. Шмат дзе на 
Беларусі верылі, што яна, як і вярба, дае прытулак чорту: «За- 


кахаўся, як чорт у суху грушу». 

На ўзгорку паміж вёскамі Вярховічы і Доўбізна Камя- 
нецкага раёна, што на Брэстчыне, расце паклонная груша. 
Паданне расказвае, як у канцы ХУІІ ст. святая Дзева Марыя 
з'явілася перад сямігадовай дзяўчынкай і праз яе папрасіла 
людзей, каб старанна маліліся Богу. Потым на гэтым месцы 
не раз чыніліся цуды: цяжка хворыя раптам адчувалі сябе 
лепш, а то і зусім вылечваліся. Таму тут пабудавалі каплічку. 
У 1960-я гады ваяўнічыя атэісты разбурылі капліцу, а старую 
грушу выдзерлі з каранямі. Потым нехта таемна пасадзіў ма- 
ладое грушавае дрэўца, якое і прынялося. Але яго зноў зні- 
шчылі. А не так даўно тут з'явілася яшчэ адна груша. Побач 
з святым месцам пастаўлена ўжо не адна сотня крыжоў. На 
паклон да дрэва ходяць 27 жніўня, перад святам Успення Ба- 
гародзіцы (на Прачыстую). 

З грушай звязаны і шэраг іншых паданняў, часам вель- 
мі архаічных. Прыкладам, каля вёскі Збляны Лідскага раёна 
ляжаў камень з выбітымі на ім трыма крыжамі. Расказвалі, 
што ў камень ператварылася цэлае вяселле, якое, атрымаўшы 
блаславенне, вярталася з вянчання і не захацела саступіць да- 
рогу другому, яшчэ неблаславёнаму. Дык маладыя і фурман 
сталі каменем, а конь -- грушай. 


Іншыя сакральныя дрэвы 


Шмат забабонаў у нас звязана з клёнам або яварам. Явар 
таксама з сямейства кляновых, і хоць у дзікай прыродзе на 
Беларусі амаль не сустракаецца, затое вельмі часта ўспамі- 
наецца ў вуснай паэтычнай спадчыне беларусаў. У валачоб- 
ных песнях явар выступае ў якасці Сусветнага дрэва, буду- 
чы цэнтрам сусвету ў закрытай прасторы аднаго ідэальнага 
і шчаслівага гаспадара, куды завіталі валачобнікі: Ў нашага 
пана да на падвор'і // А стаіць явар зелянюсенькі, // А на ім 
сакол яснюсенькі... 

Лічылася, што кляновае дрэва прыносіць шчасце, і таму 
на Гомельшчыне і Брэстчыне яго часта садзілі каля дома. 
Амаль па ўсёй усходняй Беларусі на Траецкае свята хаты і 
двары ў вёсках прыбіраюць кляновымі галінкамі, пасля таго 
як іх асвецяць у царкве. На Палессі ў такія дні ставілі ля дзвя- 
рэй і вокнаў адно або тры кляновыя дрэўцы. Верылі, што на 
Тройцу душы памерлых сваякоў заходзяць у дом і хаваюцца 
ў галінках клёна. 

У народнай культуры беларусаў явар або клён заўсёды 
сімвалізавалі мужчынскі пачатак. Так, клён у пары з ліпай 
або бярозай, калінай ці вярбою сімвалізуюць шлюбную пару. 
Калі з клёна знянацку злятае лісце, дык, паводле старажытных 
прымхаў, чакай хуткай смерці мужа або ростані з ім. Явар 
або клён і названыя жаночыя дрэвы вырастаюць на могілках 
атручаных маткаю сына ды нявесткі, яны нахіляюцца адзін да 
аднаго, злучаюцца галінкамі і лісточкамі, усім сваім выглядам 
паказваюць, што душы закаханых жывуць у гэтых дрэвах і 
што пачуцці іх застануцца назаўсёды. Явар яшчэ і дзяцюк, пе- 
ратвораны ў дрэва матчыным ці бацькавым праклёнам, а часам 
і сваёй воляй. Існуе балада пра тое, як за нявернасць жонка з 
роспачы закляла мужа ў явар, сама абярнулася рэчкаю, а дзеці 
сталі ручайкамі. На Купалле прынята, каб хлопцы плялі вянкі 
з кляновых лісцяў, а дзяўчаты - з палявых кветак. 

Да святых дрэў традыцыйна належаў і арэх, ці даклад- 
ней -- ляшчына. У яе, згодна з павер'ямі, ніколі не б'е ма- 
ланка. Таму ў час навальніцы хаваліся пад арэшнікі або за- 
тыкалі за пояс яго маладыя парасткі. Вядома, што на арэха- 
вым кусце расце шмат пладоў. У народнай свядомасці гэта 
сімвалізавала плоцевае каханне і ўрадлівасць. На спарышах, 
падвоеных арэхах, беларускія дзяўчаты гадалі пра замуства. 
Мужчынскі характар арэшніка пацвярджаецца тым, што ма- 
ладая ў час шлюбнай ночы кладзе арэхі пад ложак, каб перш 
нарадзіўся хлопчык. Арэх як Сусветнае дрэва, якое звязвае 
зямлю і неба, абараняў ад нячыстай сілы, яго галінкамі ад- 
ганялі змей і хмары. 

У беларусаў вярба -- адно з улюбёных дрэў «жаночай» 
прыроды. Яна не раз апета ў песнях і ўзвялічана ў народ- 
ных паданнях. У вярбу, згодна з старажытнымі ўяўленнямі, 
сваёй воляй перакінулася нейкая дзяўчына, каб уратавац- 
ца ад замужжа з старым. Гэта дрэва, якое расце найперш 
на нізкіх месцах, каля вады: над рэчкамі, ручаямі. У народ- 
най культуры яно заўсёды сімвалізавала хуткі рост, здароўе, 
жыццёвую сілу і ўрадлівасць. Невыпадкова ў замовах і вала- 
чобных песнях вярба побач з іншымі дрэвамі становіць са- 
бою сакральны цэнтр: Ды стаяла вярба пасярод сяла, // Ды 
віно, віно зеляно! Галінкі маладога дрэўца, асвечаныя ў цар- 
кве, абаранялі ад стыхійных бедаў, нячыстай сілы і да т. п. 
І ў той жа час, згодна з народнымі ўяўленнямі, старая вяр- 
ба -- гэта прытулак розных нячысцікаў і хвароб. Так, бела- 
русы вераць, што на сухіх і дуплістых вербах з Вадохрышча 

да Вербнай нядзелі хаваюцца чэрці, якія дагэтуль сядзелі 
ў вадзе і ў лазе, а па Вербнай нядзелі перабраліся на явар 
і ў жыта. Але бывае, што нейкі чорт спужаецца асвечанай 
вярбы 1 зваліцца з дрэва ў ваду, а потым хаваецца там аж 
ла Вялікадня. Таму ў гэты прамежак часу нельга было піць 
вады, набранай пад вярбой. Палешукі верылі, быццам тыя 
вербы, якія нахіліліся над вадой, - проклятыя Богам маце- 
ры, што страцілі сваіх дзяцей. 

Каліна -- дрэва не менш любае і не менш апетае. У на- 
родным уяўленні яна сімвалізавала дзявоцкасць. Праз свае 
ярка-чырвоныя і горкія ягады яна асацыявалася з крывёю і 
няшчасцем, таму дачынялася да свету памерлых і супрацьпа- 
стаўлялася шчасліваму дрэву -- явару. Каліна ў адрозненне 
ад явара ці дуба жыве нядоўга, невысока ўздымаецца ў неба, 
а расце ў далінах каля вады. У беларускіх баладах пашыраны 
сюжэт: нявестка, заклятая сваёй свякрухай, ператвараецца ў 
няшчаснае дрэва, якое сын згодна з матчыным наказам бя- 
рэцца сячы. Але з каліны капае кроў, і яна расказвае пра 
сваю няшчасную долю. Гэты сюжэт і падобныя да яго, дзе на 
чагіле пакутліва загінуўшай дзяўчыны вырастае каліна, дае 
падставу аднесці каліну да дрэва смерці: А на гарэ дубок зеля- 
ненькі, // Пад гарою чырвона каліна, // Пад калінай красная 
ўзяўчына. // А ўдоўчын сын распіўся, разгуляўся, // Сарваў, 
стаптаў чырвону каліну, // Ён празмусціў красную дзяўчыну. 
Бытуючы ў зоне, блізкай да іншасвету, сярод людзей каліна 
адыгрывае ролю медыятара. Так, у беларускіх замовах рас- 
казваецца, што, дзякуючы гэтаму дрэву, чалавек можа па- 
збыцца «скулы-рожы», «сіняга агня», шаленства і ўсіх тых 
хвароб, якія звязаны з чырвоным колерам. 

Яшчэ адно нешчаслівае дрэва -- увасабленне жаночага 
суму -- рабіна. Як і каліна, яна мае чырвоныя горкія ягады, 
што сімвалізуюць горкае жыццё гераінь балад, якія праз за- 
Клёны ператварыліся ў дрэва. Рабіна, паводле некаторых бе- 
ларускіх легендаў, вырасла з крывавых слёз Евы, якую Бог 
выгнаў з раю. Старажытныя павер'і надзялялі гэтае дрэва 
здольнасцю ўспрымаць на сябе розныя хваробы, бо знаха- 
ры і чараўнікі ў сваіх замовах пасылалі іх на рабіну. Існава- 
ла строгая забарона на пашкоджанне рабіны, якая лічыла- 
ся помслівым дрэвам і магла перанесці ўсе тыя хваробы на 
крыўдзіцеля, каб той хутчэй памёр. Верылі, быццам раней 
ягады рабіны былі смачныя, але чорт, які заўсёды рабіў лю- 
дзям шкоду, апаганіў іх. 

Ёсць у беларускім фальклоры і такое дрэва, якое зусім не 
належыць да шанаваных ды ўлюбёных. Маецца на ўвазе асіна. 
У народнай культуры яна лічылася небяспечным і клятым дрэ- 
вам, таму асацыявалася з нячыстай сілай і рознымі хваробамі. 
Аднак вобраз асіны займае значнае месца ў міфалагічных уяў- 
леннях нашых продкаў, а сама асіна шырока выкарыстоўва- 
лася ў гаспадарчай і магічнай дзейнасці. Яшчэ ў 1920-ыя гады 
ў вёсцы Шалавічы на Случчыне бяздзетныя пары хадзілі ў лес, 
здымалі з сябе бялізну і вешалі яе на асіне. Лічылася, што та- 
кім чынам яны перадаюць сваю хваробу дрэву. 

Шырока вядомая беларуская показка пра музыку, што, 
ідучы на вяселле, сутыкнуўся з абгарэлай асінай, за якой яму 
прымроіўся дом, куды яго запрасілі. Музыка зайшоў і ўбачыў 
там вясёлую кампанію. За кожную зайграную мелодыю хлоп- 
цу кідалі ў шапку прыгаршчы грошай. Апоўначы ён стаміўся і 
заснуў. А на раніцу, прачнуўшыся, зразумеў, што ніякага дома 
няма, і стаіць ён каля абгарэлай асіны з шапкай, поўнай лісто- 
ты, а ягоная скрыпка вісіць недзе на самым версе дрэва. 

Кіёчкі з асіны, забітыя ў зямлю вастрыём уверх, вельмі ча- 
ста фігуруюць у паданнях пра ваўкалакаў. Менавіта праз такія 
кіёчкі чараўніку трэба кульнуцца, каб абярнуцца ваўком ці на- 
зад чалавекам. З асіны рабілі труну для самазабойцы. А пры па- 
хаванні чараўніка ў магілу ўбівалі асінавы кол і ставілі асінавы 
крыж. Яшчэ раней на вогнішчы з асінавых дроў спальвалі трупы 
чараўнікоў і тапельцаў, каб такім спосабам выклікаць дождж. 

Пазней, ужо ў хрысціянскія часы, трапяткое лісце асі- 
ны спарадзіла мноства міфаў, якія на новы лад тлумачылі яе 
трымценне. Адзін з міфаў расказвае пра здрадніка Юду, што 
вельмі ж пакутаваў ад свайго ўчынку і доўга не мог знайсці 
дрэва, якое б яго супакоіла. Урэшце асіна злітавалася і да- 
зволіла Юду павесіцца на ёй, а таму была праклятая Богам. У 
іншым варыянце гэтай гісторыі на асіне павесіўся чорт, і ад 
тае пары яе лісце спалохана трасецца. 

Прадстаўніком Сусветнага дрэва ў міфалогіі і культуры 
беларусаў выступае і яблыня, на вяршыні якой сядзіць птуш- 
ка, а пад каранямі хаваецца змей. Гэта сакральнае і незвы- 
чайнае дрэва вельмі часта сустракаецца ў чарадзейных каз- 
ках, дзе сімвалізуе сабою матчын пачатак. У казках яблынька 
вырастае на магіле «кароўкі-матулі», якая дапамагае сваёй 
асірацелай дачцэ, у яе шатах знаходзяць прытулак брат з ся- 
строю, што ўцякаюць ад Бабы-Ягі. Трапляючы на той свет, ге- 
роі казак атрымоўваюць у падарунак «маладзільныя» райскія 

яблыкі. Яблынька ў народнай культуры заўсёды асацыявалася 
з жаночым хараством, каханнем і плоднасцю. Калі нараджа- 
лася дзяўчынка, дык у беларускіх вёсках пад яблынямі за- 
копвалі яе дзіцячае месца, каб вырастала такая ж прыгожая 
і пладавітая. У песенных вобразах яблыня часцей за ўсё суад- 
носілася з нявестай. 

На гэтым можна было б і закончыць раздзел пра сакраль- 
ныя дрэвы беларусаў. Але засталося яшчэ колькі. Скажам, 
вішня, якая ў народных творах часта параўноваецца са шча- 
слівай жанчынай і таксама з'яўляе шлюбную сімволіку. Ме- 
навіта ў вішнёвым садочку нявеста чакае свайго суджанага, 
а ўсе птушкі пададзены там па парах і асацыююцца з зака- 
ханымі хлопцам і дзяўчынаю. Успомнім купальскую песню, 
дзе пяецца: Дзе ж ты, Купала, ноч начавала? // Купала на 
Івана. // Начавала ночку ў вішнёвым садочку... 

Можна ўспомніць яшчэ ясень, які вельмі небагата прад- 
стаўлены ў беларускім фальклоры, але па рэдкіх згадках мож- 
на меркаваць, што ён таксама служыць праявай Сусветнага 
дрэва. Славянскі ясень паводле свайго апісання вельмі блізкі 
да касмічнага ясеня Ігдрасіль з скандынаўскай міфалогіі. Ка- 
ранямі і шатамі гэтае дрэва абымае ўвесь свет, менавіта на ім 
трымаюцца неба, аблокі і зоркі. Там збіраюцца на раду багі і 
багіні, каб судзіць сусветныя праблемы. Ля самага поду дрэва 
жыве касмічны змей Нідхёг, а на вершаліне сядзіць мудры 
арол, па камлі ясеня бегае прарочая вавёрка. Тут няцяжка 
заўважыць яскравую паралель да дрэва, што апісваецца ў 
«Слове пра паход Ігараў». 

Захавалася паданне, як Бог праз ясень паслаў на зямлю 
агонь: за дрэва схаваўся чорт, што спакусіў першых людзей 
свету -- Адама і Еву, а Бог, палюючы на чорта, запаліў перу- 
ном ясень. Ад тае пары людзі і карыстаюцца на зямлі агнём. 


Забабоны, звязаныя з дрэвамі 


Здаўна лічылася, што дрэвы, якія раслі на месцы былой 
капліцы ці храма, можна было ўжываць толькі на іх рамонт 
або на ўзвядзенне новага сакральнага будынку. Затое з дрэў, 
паваленых навальніцай, гэта значыць, памерлых не сваёй 
смерцю -- наогул забаранялася што будаваць. Падобнае табу 
накладалася і на дрэвы з наростамі, на сухастой. У першым 

разе верылі, быццам жыхары дамоў захварэюць на каўтун, а 
ў другім - будуць пакутаваць на сухоты. Дрэвы ж з «прысто- 
ем» наогул маглі паўплываць на з'яўленне ў дачкі гаспадароў 
пазашлюбнага дзіцяці. 

Шмат забабонаў звязана з дубам. У наш час 7 ліпеня - 
на праваслаўнага Яна -- на Святым возеры, што каля вёскі 
Шапялевічы Круглянскага раёна, у лесе адбываецца фэст і 
вадасвяцце. Паводле традыцыі, у час фэсту старыя жанчыны 
стараюцца сарваць з навакольных дубкоў маленькія галінкі 
з лісткамі і памачыць іх у азёрнай вадзе. Потым гэтыя галінкі 
нясуць дадому і кладуць за абразы. На працягу года яны лі- 
чацца абярэгам ад усялякіх хвароб і няшчасцяў. 

Крыніца паміж вёскамі Янава і Серкавіцы Талачынска- 
га раёна называецца Барыса-Глебскай святой крыніцай. 

У ХІХ -- пач. ХХ ст. б жніўня, у дзень Барыса і Глеба, тут рас- 
пачынаўся вялікі фэст, людзі зрывалі лісточкі з дуба, на якім 
нібыта з'явіўся абраз. Лічылася, што лісткі, сарваныя менаві- 
та ў гэты дзень, валодаюць найбольшай ахоўнай сілай. Калі 
ўдзельнікі фэсту адыходзілі дадому, то кожны стараўся аба- 
вязкова дакрануцца да кары дуба вуснамі. Верылі, што тады 
цэлы год іх не будзе турбаваць боль зубоў. 

У канцы ХІХ ст. недалёка ад вёскі Адэлькавічы на Слонім- 
шчыне раслі два дубы, а яшчэ раней, казалі, іх было ажно ча- 
тыры. Дубы нібыта былі зачараваныя. Верылі, што калі ссячы 
такое дрэва ці нават узяць з яго галінку, адарваную ветрам, 
то абавязкова здарыцца нейкае няшчасце. Прыкладам, здохне 
конь, карова ці авечка. Расказвалі нават, як адзін арандатар 
мясцовага маёнтка аднаго разу ссек два дубы і пусціў іх на 
гаспадарчыя справы, а неўзабаве ў яго здохла ўся жывёла. Два 
дубы, якія засталіся, людзі ўжо нікому не давалі на знішчэнне 
і ўвесь час акраплялі іх святой вадой. Даўней бывала на Вілен- 
шчыне ў час засухі вырубалі ў лесе моцны дубок, запрагалі 
ў яго хлопца і такім спосабам абворвалі вёску. Потым з дуба 
рабілі ахоўны крыж і ставілі каля вёскі. 

Забабоны, звязаныя з дубам, былі складнікамі радзінных 
і пахавальных абрадаў. На Віцебшчыне бабы-пупарэзіцы толь- 
кі што народжанаму хлопчыку абразалі пупавіну на дубовай 
дошцы ці калодзе і верылі, што ад гэтага ён вырасце моцным і 
здаровым. Вельмі часта дуб выкарыстоўвалі ў пахавальных аб- 
радах. У даўнія часы шмат дзе на Беларусі нябожчыка хавалі 
ў дубовай калодзе або ў дубовым зрубе і пад галаву яму клалі 
дубовую дошку. Гіра повязь дуба і смерці сведчыць палескае 
павер'е: маўляў, калі дуб, які расце каля хаты, стане такім тоў- 
стым, што з яго можна будзе зрабіць крыж, тады памрэ і гаспа- 
дар той хаты. Адсюль зразумелая забарона на саджэнне дубоў 
каля жытла, пашыраная ў некаторых рэгіёнах Беларусі. 

Моц дуба, яго трываласць і даўгавечнасць заўсёды ўраж- 
валі людзей. Таму невыпадкова, што розныя яго часткі ўжы- 
валі ў народнай медыцыне. На гэтым грунце ўзнікалі шматлі- 
кія забабоны. Нашы продкі верылі, быццам здароўе і дужасць 
заўсёды будуць з тымі, хто, пачуўшы ў новым годзе першы 
раз навальніцу, падыдзе да дуба і моцна яго патрасе. 

Розныя дрэвы «спецыялізаваліся» і па розных хваробах. 
Трасцу-ліхаманку можна было перадаць толькі асіне, гры- 
жу -- дубу, дзіцячыя хваробы -- ліпе або сасне. Вядома, у 
розных паветах Беларусі такія забабоны вар'іраваліся. Але ў 

цэлым хлапечыя хваробы перадаваліся «мужчынскаму» дрэ- 
ву -- дубу, а дзявочыя -- «жаночым» дрэвам: бярозе, ліпе або 
асіне. Хоць асіна і лічылася клятым дрэвам, але вельмі шыро- 
ка ўжывалася для лячэння дзяцей, перш-наперш ад пярэпала- 
ху. Усім астатнім гэтае дрэва дапамагала ад болю зубоў. Дзеля 
гэтага знахар зразаў тры асінавыя трэсачкі-калочкі, датыкаў- 
ся імі да хворых зубоў, нешта шаптаў, ішоў у сад і ўбіваў іх 
пад яблынькаю. Потым боль мусіў знікнуць. 

З асінай звязаныя і купальскія павер'і. У час свята сяляне 
ішлі ў поле, дзе расце лён, і скрозь па перыметры ўтыкалі ў 
зямлю асінавыя галінкі. Гэта рабілася дзеля таго, каб вядзьмаркі 
не маглі пакарыстацца ўраджаем лёну. А каб яны не маглі ўкра- 
сці малака, гаспадар сцябаў сваю кароўку асінавымі галінкамі. 
У часы сярэднявечча менавіта на асінавых вогнішчах спальвалі 
ведзьмакоў і чараўнікоў. Асінавы кол убівалі ў спіну вампіра і 
пярэваратня, каб той не здолеў устаць з дамавіны. 

Не засталася па-за ўвагай і груша. Асабліва шмат павер'яў 
пра грушу бытавала на Палессі. У вёсцы Стадолічы Лельчыц- 
кага раёна верылі: калі ў час навальніцы грушу выверне з ко- 
ранем, то гэта выкліча скорую смерць гаспадароў. На Тураў- 
шчыне на свята Галавасека наогул забаранялася есці грушавыя 
плады, бо маглі пайсці скулы па целе. 


З'яўленне цудадзейных абразоў 


У Беларусі, як ужо гаварылася, зафіксавана шмат падан- 
няў, згодна з якімі на тым ці іншым дрэве знаходзілі цудадзей- 
ныя абразы. Пра такія выпадкі можна даведацца і ў архіўных 
матэрыялах, і ў краязнаўчай, і ў царкоўнай літаратуры, дзе 
згадваюцца або канкрэтныя дрэвы: дуб, ліпа, сасна, груша, бя- 
роза, інш., або проста дрэвы. Паводле старадаўняй традыцыі, 
побач з такімі дрэвамі заўсёды будавалі капліцы і храмы. 

Прыкладам, у Стаўбцоўскім раёне Нова-Свержанскі аб- 
раз нібыта аб'явіўся ў 1500 годзе ў лесе на дрэве, а крыху 
пазней там пабудавалі Успенскую царкву. Цудатворны абраз 
Божай Маці быў перанесены з дрэва, на якім ён аб'явіўся, У 
Іўеўскую царкву. Пра з'яўленне абраза ў вёсцы Сухопаль на 
Пружаншчыне паданне кажа: 

Некалі праз Лозкі праязджаў казак і ўбачыў на дрэве абраз 
Божай Маці. Як ён ні сіліўся, каб яго зняць, але так і не даў 

рады. Тады ён расказаў пра гэта лясной варце. Але і леснікі 
марна стараліся. Парадзіўшыся з аховаю, задумаў ён прывесці 
сюды пару валоў. І толькі тады святыню ўдалося паставіць на 
калёсы фы перавезці ў вёску, дзе потым і ўзвялі храм. 


У Рэчыцкім раёне ёсць вёска Сведскае. Каля вёскі стаіць 
дуб, на якім, паводле падання, аб'явіўся абраз святога праро- 
ка Іллі. Спачатку каля дуба паставілі капліцу, а потым і цар- 
кву. На дубе побач з крыніцай паміж вёскамі Янава і Серка- 
віцы Талачынскага раёна некалі з'явіўся абраз святых Барыса 
і Глеба. Потым, недалёка ад гэтага месца, каля вёскі Няклю- 
дава, пабудавалі манастыр гэтых святых і на зіму пераносілі 
туды цудадзейны абраз. А вясной яго неслі назад у капліцу, 
што побач з крыніцай. 

Каля магутнага дуба, які рос не адно стагоддзе, у вёсцы 
Міколка Уздзенскага раёна некалі была царква святога Міка- 
лая Цудатворца. І паставілі яе якраз тады, як на дрэве-волаце 
з'явіўся абраз гэтага святога. У савецкія часы дуб і царкву 
знішчылі, але крыніца, што бруіцца за вёскай у бярозавым 
гаёчку, засталася, і дагэтуль на дзень веснавога Мікалая яе 
ўшаноўваюць. У вёсцы Горная Мазырскага раёна з-пад гары 
выцякае святая крыніца. Кажуць, што побач некалі стаяла 
і каплічка. Паводле падання, на дубе аб'явіўся абраз Божай 
Маці. Тады тут і ўзвялі храм, каля якога ў дзень з'яўлення аб- 
раза штогод адбываліся кірмашы. 

Абраз Найсвяцейшай Багародзіцы з боскім немаўляткам 
на руках нібыта аб'явіўся некалі на ліпавым дрэве каля вёскі 
Дудзічы Пухавіцкага раёна. Неўзабаве тут узвялі храм, куды 
перанеслі абраз, які ўшаноўвалі як католікі, так і праваслаў- 
ныя. У якасці ахвяраванняў перад абразом клалі сувоі па- 
лотнаў, лён, воўну, масла і гародніну. У мястэчку Любча На- 
вагрудскага раёна, паводле падання, абраз таксама аб'явіўся 
на ліпе. Побач пабудавалі Траецкую царкву, якую ў народзе 
яшчэ называлі Падліпскай. Цяпер на гэтым месцы стаіць вя- 
лізны драўляны крыж. Да яго на трэці дзень Тройцы з Люб- 
чанскага храма ідуць хрэсным ходам. 

Дарэчы, на ліпе абразы «з'яўляюцца» найчасцей, прыкла- 
дам, каля Мсціслаўскага Пустынскага манастыра, у вёсках 
Конкавічы Петрыкаўскага раёна, Гарбацэвічы -- Бабруйска- 
га, у мястэчку Парахонск -- Пінскага. У ваколіцах Браслава 
яшчэ і цяпер можна пачуць паданне, што пасля пажару ва 
ўніяцкім кляштары на выспе возера Неспіш захаваўся толькі 

абраз Божай Маці. Потым ён час ад часу аб'яўляўся на старой 
ліпе, што расце на адным з астравоў. 

Часта ў паданнях расказваецца, што абразы з'яўляюцца 
і на соснах, прыкладам, у Шклове, Халяўшчыне (цяпер Ако- 
ліца) Мінскага раёна, каля былога мястэчка Гавязна (цяпер 
Вішнявец) Стаўбцоўскага раёна. У паданні пра шклоўскую 
ікону гаворыцца, што яе з'яўленне было ў старым сасновым 
лесе на беразе Дняпра. Неяк дзеці выпадкова закінулі чаравік 
у дупло іне змаглі яго дастаць. Паклікалі дарослых, а тыя ўба- 
чылі, што на самым дне дупла ляжыць дзіўны абраз. Прывялі 
на месца здарэння святара, але выцягнуць яго так і не здоле- 
лі. Тады на гэтым месцы пабудавалі Уваскрасенскую царкву, 
а дрэва з абразом засталося ўсярэдзіне ў храме. 

На сасне з'явіўся абраз і ў вёсцы Сорагі Слуцкага раёна на 
святой Мір-Гары. Як прынята, там паставілі царкву. Але мінулі 
часы, ад царквы застаўся толькі падмурак, а ад сасны -- пень. 
Яго вельмі доўга ўшаноўвалі. Штогод на Пакровы да пянька 
неслі дары: масла, сыр, мёд, палатно. Каля вёскі Крупейкі 
ў Лоеўскім раёне побач з крынічкай на сасне тройчы было 
аб'яўленне іконы Святой Пакутніцы Параскевы. У 1872 годзе 
тут пабудавалі драўляную царкву. Нават у пачатку ХХ ст. на 
дзясяты тыдзень пасля Вялікадня (Дзесятуху) тут адбываўся 
двухдзённы кірмаш і народныя забавы. На паклон да святой 
іконы паломнікі прыходзілі нават з Украіны і Расіі. 

У Залессі Смаргонскага раёна ў бары на адной з соснаў, 
кажуць, аб'явіўся абраз Божай Маці. Расказвалі, што чалавек, 
які першы яго заўважыў, раней не раз бачыў дзіўнага сока- 
ла. Птушка быццам бы некалькі разоў прылятала і сядала на 
дрэва, потым ненадоўга адлятала, каб зноў вярнуцца. Таму 
абраз і сталі называць Сакольскай іконай Божай Маці. Як 
і вядзецца, тут неўзабаве паставілі храм. Паданне кажа, што 
ў час вайны 1812 года французы занялі храм пад стайню, дык 
усе коні, што там стаялі, паслеплі. А калі трое французаў уз- 
думалі абрабаваць царкву і працягнулі рукі да залатой шаты, 
невядомая надпрыродная сіла выкінула іх з храма. На абразе 
было шмат вотаў-падвесак, усе тыя амулеты былі ў выглядзе 
чалавечай нагі з надпісамі на польскай мове. 

У Жыровічах і ў Дзераўной Слонімскага раёна, а таксама 
ў Васькаўцах Мазырскага раёна з'яўленне абраза адбылося 
на грушавым дрэве. Пра жыровіцкі абраз паданне кажа: 


Аднаго разу пастухі пана Солтана, якому належалі Жы- 
ровічы, гналі жывёлу праз пушчу і раптам знерухомелі: у га- 
лінах разлапістай лясной грушы-дзічкі яны ўбачылі незвычай- 
нае ззянне, што зыходзіла ад маленькага абраза. Пад дзічкай 
струменілася крыніца з празрыстай вадой. Поўныя глыбокага 
здзіўлення, яны доўга не маглі наблізіцца да цудатворнага аб- 
раза. Але, калі святло згасла, пастухі пакланіліся выяве Ба- 
гародзіцы, знялі абраз з дрэва і занеслі яго свайму гаспадару 
уў палац. Солтан не звярнуў надта ўвагі на аповеды сваіх па- 
стухоў і абыякава паклаў абраз у куфэрак. Увечары, калі ў па- 
лацы пазбіраліся госці, ён успомніў пра незвычайную знайдзён- 
ку і надумаў ёю пахваліцца. Але абраз з куфэрка знік... 

Праўда, абраз знайшоўся ўжо на наступны дзень на ра- 
нейшым месцы ў пушчы. Тады Солтан зразумеў, што яму і 

яго людзям быў з'яўлены цуд Божы. З глыбокай пашанай узяў 
ён святыню ў рукі, і неўзабаве тутака, на месцы з'яўлення, 
на чэсць Найсвяцейшай Багародзіцы ўзвялі фдраўляную царкву, 
а потым і манастыр. Вестка пра з'яўленне цудатворнага аб- 
раза Божай Маці скора разляцелася па наваколлі і далёкіх кра- 
ях, прыцягваючы да сябе шмат паломнікаў. Кожны з іх, згодна 
з верай сваёй, вылечваўся ад цяжкіх хвароб і атрымоўваў по- 
мач у складаных жыццёвых абставінах. 


Як паведамляе легенда, былі нават выпадкі ўваскрашэння 
з мёртвых, за якіх маліліся Жыровіцкай Божай Маці. 

Пра святы Жыровіцкі абраз Божай Маці існуе і сучаснае 
паданне. Вядома, што ў гады Другой сусветнай вайны на тэ- 
рыторыі манастыра аселі немцы. У паданні гаворыцца: 


Неяк сярод белага дня зачыненыя на замок дзверы храма, 
дзе вісеў знакаміты жыровіцкі абраз, расчыніліся, і на ганак 
выйшла жанчына, якая на нямецкай мове загадала салдатам 
выбірацца з манастыра. Немцы спрабавалі прагнаць яе, але 
яна не адыходзіла. Думаючы, што гэта партызанка, немцы 
пачалі страляць у жанчыну, стрэлы не рабілі ёй ніякай шко- 
фы. Жанчына павярнулася і знікла ў храме. На здзіўленне аку- 
пантаў, пасля стараннага ператрусу ў храме яны нікога не 
знайшлі. І раптам адзін з афіцэраў пазнаў з выявы Багародзі- 
цы на абразе тую самую «партызанку». Тады немцы, усвядо- 
міўшы, што манастыр стаіць пад аховай і абаронай Божай 
Маці, пакінулі яго тэрыторыю і больш не чапалі яго. 


Дарэчы, гэты святы абраз збіраў заўсёды і цяпер збірае 
каля сябе шмат паломнікаў, і не толькі з Беларусі, але і з 
розных куткоў свету. Сярод іх здараліся як простыя людзі, 
так і знакамітыя, уплывовыя асобы: вялікія князі літоўскія 
і каралі польскія, прадстаўнікі слынных магнацкіх родаў, 
вышэйшыя царкоўныя іерархі. Але найбольшую вядомасць 
абразу прынесла каранаванне яго дзвюмя залатымі каронамі 
з рук самога Папы Бенедзікта ХІІІ, якое адбылося ў верасні 
1730 года. 

Пра Васькаўцы Мазырскага раёна паданне расказвае, што 
адзін селянін неяк згубіў валоў. Ён вельмі доўга шукаў іх, блу- 
каючы па розных мясцінах, пакуль не патрапіў на востраў, дзе 
ўбачыў чароўную грушу, усю ў незвычайным ззянні і на ёй 
абраз. Валы стаялі побач з дрэвам. Пасля такога цуду тут па- 
ставілі царкву, дзе і змясцілі знойдзены на грушы абраз. 

Пра з'яўленне абраза на бярозе кажа паданне, запісанае 
ў вёсцы Пархімкавічы Кіраўскага раёна на Магілёўшчыне. 
Згодна з ім, стары Парфен знайшоў у лесе на бярозе не- 
вялікую ікону Божай Маці, паставіў на гэтым месцы скіт, 
змясціў у ім абраз і стаў жыць пустэльнікам. Пагалоска пра 
ікону пайшла па ўсім наваколлі. Адусюль збіраліся да святы- 
ні людзі, некаторыя сяліліся каля старога Парфенія. Узнікла 
неўзабаве і царква. На бярозе аб'явіўся цудатворны абраз 
Божай Маці і ў вёсцы Насілава Маладзечанскага раёна. Ад- 
разу ж пасля дзіўнага здарэння тут пабудавалі храм. Кажуць, 
у час вайны 1812 года французы разрабавалі царкву і сталі 
кідаць у абраз камяні. За што і заплацілі: салдаты, усе як ад- 
зін, паслеплі! 

Абразы, як ні дзіўна, звязаны і з асінай. Прыкладам, у 
вёсцы Асінагарадок Пастаўскага раёна расказваюць, што ў 
час шведскай вайны варожае войска, ідучы ад вёскі Сарокі, 
спынілася на гары. Людзі сталі спешна правіць імшу, а абраз 
павесілі на асіну, якая расла побач. Не паспелі яны скончыць 
набажэнства, як падышлі ворагі. Усчалася жорсткая бойка, 
у выніку шведаў разбілі, а за рэшткамі войска кінуліся ў 
пагоню. Абраз застаўся вісець на асіне. Пазней, калі асіна 
струхлела, яе ссеклі, побач з пяньком пабудавалі Пакроўскую 
царкву, дзе і змясцілі цудатворны абраз, што пазней атрымаў 
назву Асінагародоцкага абраза. Пень жа багамольцы разнеслі 
па кавалках як лекавы сродак. 


Гаі і лясы 


Сакральнымі зазвычай лічыліся тыя лясы і гаёчкі, якія 
вырасталі на месцы святога ўзгорка, могільніка, разбуранай 
царквы або капліцы. Да таго ж, у такіх святых мясцінах часта 
быў паклонны аб'ект: дрэва, камень, вяршыня ўзгорка, кры- 
ніца, дзе мясцовыя жыхары збіраліся на пэўныя святы і пры- 
носілі ахвяраванні ў выглядзе хлеба, сыру, воску, мёду, мяса, 
льну, воўны і самаробных стужак. 

Некалі ў святых гаях спальвалі нябожчыкаў і над іх ма- 
гіламі насыпалі курганы. Лес адыгрывае значную ролю ў 
беларускіх казках і народных уяўленнях. Лічылася, што за 
парадкам у лесе сочыць Гаёвы дзед, або Гаюн. А яму пры- 
служваюць розныя дзікія звяры і птушкі. Беларусы ўяўлялі 

Святы гаёчак на ростанях у в. Струбніца, Мастоўскі р-н. 


Гаюна ў выглядзе старога, парослага сівым мохам. Звонку 
ён нагадвае мядзведзя. Калі селяніну трэба было нарыхта- 
ваць на будоўлю лесу, то ўвечары напярэдадні ён абавязкова 
ішоў у лес і ў намеркаваным месцы клаў на пянёчак гасці- 
нец - ахвяраванне. Нараніцу знікненне пачастунка значыла 
згоду Гаюна на вырубы, а не -- трэба было шукаць інша- 
га месца. Паводле міфалагічных уяўленняў, у Гаюна ёсць 
і ўнучкі Гаёўкі. Яны вельмі падобныя на звычайных сельскіх 
дзяўчат, такія самыя гарэзлівыя і непаслухмяныя. Таму дзед 
забараняе ім выходзіць па-за межы лесу. Але ў купальскую 
ноч іх цягне да вогнішча, яны дурэюць у жыце, збіраюць 
зёлкі. Чалавек неўпрыкмет можа пайсці за імі, і яны пры- 
вядуць яго да кветкі шчасця. 

Раней на Смаргоншчыне існаваў лес Божы Дар. А каля 
Гродна быў гай, прысвечаны боству Гардуніцу. У даўнія часы 
каля старажытнага Турава расла Княжая Дуброва, якая лі- 
чылася святым гаем тураўскіх князёў. А ў Рэчыцкім раёне 
каля Васілевічаў стаяла Залатая Дуброва. Побач з вёскай Ніз 

у Слонімскім раёне таксама быў Святы Гай. Зафіксаваны і 
такія назвы, як Бабін Гай, Бабі Мох, Бажкоў Лес, Дзедаўшчы- 
на, Белы Лес, Чорны Лес, Сівы Бор, Старына, Царкоўка. Каля 
вёскі Цэпра Клецкага раёна назву лесу Чарніца тлумачаць 
тым, што некалі там існаваў жаночы манастыр. 

Пра большасць такіх мясцін існуюць паданні. Так, у бя- 
розавым гаі каля вёскі Ягнешыцы Слонімскага раёна нібыта 
закапаны скарб. У лесе каля вёскі Цераховічы Зэльвенска- 
га раёна ляжыць куфар з грашыма, які ахоўваюць некаль- 
кі сабак. Недзе на Мёршчыне ўва ўрочышчы Залаты Бор 
французы закапалі карэту з грашыма, залатымі і срэбнымі 
рэчамі. Пра Каралеўскую Дуброву, што недалёка ад вёскі 
Першамайская (былая Сабакінцы) у Шчучынскім раёне, 
расказваюць, быццам некалі ў час палявання там спыняўся 
на адпачынак сам кароль. У вёсках Касцяні і Грынкі Сло- 
німскага раёна пра адно з узвышшаў гаварылі, што ў часы 
праўлення Кацярыны ІІ тут быў умацаваны рэдут супраць 
палякаў. Пушкі, якія стаялі на рэдуце, глядзелі на дубовы 
лес пад назвай Дубіна. Апісанне легендарнага ўзгорка і лесу 
сведчыць, што недзе ў гэтай мясцовасці даўней існавала 
язычніцкае мольбішча. 

У раёне вёскі Талачманы Свіслацкага раёна ёсць старыя 
могілкі пад назвай Красны Гай. Паданне расказвае, што ў даў- 
нія часы тут размяшчаліся войскі. Раптам сярод аднаго з атра- 
даў з'явіўся асілак, вырваў з каранямі дуб і перабіў ім усіх 
ворагаў. Многія паданні пра святыя гаі звязаны з крыжакамі, 
шведамі, французамі. Прыкладам, каля Нясвіжа ў Крыжацкім 
лесе некалі стаяў манастыр. На месцы дубовага гаю каля вёскі 
Гатава Мінскага раёна быццам бы адбылася бойка з шведамі. 
На возеры Цётча Ушацкага раёна, паводле падання, былі ча- 
тыры выспы з святымі бярозавымі гаямі, а на беразе возера 
нібыта існаваў горад Лябедзек, або Лебедзь. 

Нядаўна магілеўскія даследчыкі запісалі цікавы звычай, 
звязаны з яловым лесам. У 1950-ыя гады каля вёскі Лосеў- 
ка Дубровенскага раёна ў глухім векавым лесе на верха- 
віне спілаванай елкі знайшлі жалезны вобад, да якога быў 
прымацаваны невялікі званочак, крышачку ўрослы ў дрэ- 
ва. У сярэдзіне званочка была падвеска з дроту ў выглядзе 
лічбы восем. Тады старыя людзі расказалі лесарубам, што 
тыя знайшлі ляснога бога і паведалі пра адметны старадаўні 
звычай. Згодна з ім, у маладым, нядаўна пасаджаным ляску 
ляснік выбіраў найзграбнейшую і найвышэйшую елачку і 

на вяршыні ў яе навязваў званочак, каб той заставаўся там 
назаўжды. Лічылася, што чалавек, які знойдзе званочак, бу- 
дзе шчаслівым. Але, каб шчасце яго не пакінула, ён мусіць 
узрасціць свой лес або пасадзіць хоць адну елку і начапіць 
на яе званочак. 

У традыцыйнай культуры беларусаў было прынята свят- 
каваць пэўныя святы менавіта ў лесе каля сакральных аб'ек- 
таў: крыніц, камянёў, дрэў і г. д. У канцы ХІХ ст. на дзень 
Святой Тройцы каля мястэчка Відзы, што на Браслаўшчыне, 
у лесе, недалёка ад крыніцы, збіраліся «на быка». Мясцовы 
пан дарыў сваім сялянам аднаго ці двух быкоў і некалькі вё- 
дзер гарэлкі. Быка на сакральнае месца прывозілі ўжо цал- 
кам засмажаным. Недалёка ад мястэчка стаяла яшчэ і карчма, 
каля якой у гэты дзень разгортваўся кірмаш. 

Да нашага часу традыцыя святкавання Тройцы на другі ці 
трэці дзень у лесе каля крыніцы захавалася ў вёсках: Пупелі- 
чы (цяпер - Крынічка) Барысаўскага раёна, Любонічы -- Кі- 
раўскага, Горна -- Лагойскага. У лесе на беразе Святога во- 
зера каля вёскі Шапялевічы Круглянскага раёна святкуецца 
«праваслаўны Ян». На Іллю збіраюцца ў лесе каля крыніцы 
недалёка ад вёскі Стайкі ў Ушацкім раёне і г. д. 

Рэшткі 
старых умацаваных паселішчаў 
у светапоглядзе беларусаў 


Слова "гарадзішча" ў дачыненні да старых умацаваных 
паселішчаў сустракаецца ўжо ў ХІІ ст. у «Аповесці мінулых 
часоў». Такая назва паходзіць ад слова горофдита, 'абгародж- 
ваць. На тэрыторыі Беларусі гарадзішчы вядомыя з часоў 
позняга бронзавага веку, а найбольш характэрныя яны для 
ранняга жалезнага веку. Рост прадукцыйных сіл спрыяў па- 
шырэнню сувязей паміж родамі і плямёнамі, што, сваім па- 
радкам, выклікала ўзмацненне ваеннай небяспекі. Таму нашы 
продкі і пачалі будаваць абарончыя ўмацаванні. Зазвычай іх 
ставілі на ўзвышшах ці на высокіх берагах рэк, азёр. Тыя па- 
будовы мелі стромыя схілы, валы, ірвы. Раскопваючы стара- 
жытныя паселішчы, археолагі знаходзяць багаты культурны 
пласт, дзе трапляюцца рэшткі жытла і гаспадарчых будынкаў, 
культавыя і побытовыя рэчы. 

Гарадзішчы часцей за ўсё маюць плошчу каля аднаго 
гектара. Па Беларусі іх налічваецца больш за дзве тысячы. 
Даўней гарадзішчы былі адміністрацыйнымі, культавымі і 
родавымі цэнтрамі розных плямён. Дык нездарма шмат дзе 
хрысціянскія храмы ўзводзілі на даўнейшых умацаваных па- 
селішчах. Кожнае з такіх збудаванняў ставілі людзі грамады і 
зазвычай для патрэб родавага веча і яго старэйшыны, які, ад- 
паведна, быў яшчэ і язычніцкім святаром. Такім чынам, вылу- 
чаюцца гарадзішчы-сховішчы (без культурнага пласта) - іх 
выкарыстоўвалі толькі пры небяспецы -- і гарадзішчы-свяці- 
лішчы, дзе адпраўляліся язычніцкія абрады. 

Рэшткі старажытных умацаваных паселішчаў і першых 
гарадоў выразна вылучаюцца на мясцовасці. Таму ў народ- 
ным светаўспрыманні ім надавалася асаблівая ўвага. Апроч 
такіх вядомых сёння назваў, як Гарадзішча, Гарадок і Га- 

Гарадзішча каля в. Гарадзішча, Воранаўскі р-н. 


радзец, у народзе існуе і шмат іншых. У некаторых месцах 
рэшткі старажытных умацаваных паселішчаў далі назвы вёс- 
кам і мястэчкам, як, прыкладам, мястэчка Гарадзішча ў Ба- 
ранавіцкім раёне і вёска Гарадок у Глускім, інш. Часта гэ- 
тыя назвы ўключаюць у сябе прыметнік, які канкрэтызуе 
базавы назоўнік: Ніжні Гарадок, Асінагарадок, Малы Гарадок. 
У ХУ ст. Полацкае гарадзішча ў дакументах запісана як Ста- 
рое Гарадзішча. Ёсць і такія назвы, як Гарадзінка, Гарадцы, 
Гародкі, Гародна, Гарадзішчайка і да т. п. 

Пра шмат якія гарадзішчы ў паданнях гаворыцца, што на 
тых месцах даўней жылі асілкі ці браты-асілкі, разбойнікі, 
які-кольвечы князь, княгіня, кароль або каралева. Прыкла- 
дам, у Кажан-Гарадку Лунінецкага раёна гарадзішча завецца 
Авідава Гара, бо, маўляў, там даўней жыў рымлянін Авідзій. 
Вельмі часта гарадзішча ў паданнях звязваецца з месцам бі- 
твы. Так, нібыта на адным з гарадзішчаў каля мястэчка Коса- 
ва Івацэвіцкага раёна на насыпаных валах ваявалі два князі, 
родныя браты. На Случчыне на адным з гарадзішчаў валы 
быццам бы зрабіў нейкі князь Мячэй, які з сваёй дружынай 
бараніўся ад іншага князя. 

Пра гару Гарадзішча на беразе возера Снуды, што на 
Браслаўшчыне, у пачатку ХХ ст. запісана паданне, быццам 
тут некалі жыў рускі баярын, ці ў іншай версіі -- швед. 
У гэтага чалавека былі дзве дачкі, адна з іх жыла пры баць- 
ку ў ягоным палацы, а другая - у сваім, на супрацьлеглым 
беразе. Палацы злучаліся праз праліў, які называўся Пера- 
валока. Потым у паданні паведамляецца, што недзе недалёка 
ад гэтага месца ў зямлі схаваны залаты праваслаўны крыж, і 
калі яго адкапаць, то ўсе католікі навакольных вёсак мусяць 
абавязкова перайсці ў праваслаўе. 

Некаторыя гарадзішчы звязаны з канкрэтнымі гістарыч- 
нымі постацямі. Прыкладам, у мястэчку Свір Мядзельскага 
раёна гарадзішча, згодна з паданнем, насыпалі салдаты ка- 
раля Жыгімонта, а паводле другога варыянта -- яго ўзвёў лі- 
тоўскі князь Даўмонт. У Расонскім раёне каля вёскі Перавоз 
ёсць гарадзішча пад назвай Рагнедзін Курган, або Гара Раг- 
валода і Рагнеды. Паводле падання, тут пахаваны загінуўшыя 
ў баі Рагвалод і Рагнеда. У Заслаўі гарадзішча, якое завецца 
Замэчак, таксама лічыцца магілай Рагнеды. 

Кожная эпоха на старажытныя паданні накладала свае 
адбіткі, і героі даўнейшых гісторый прымалі зусім іншыя аб- 
ліччы. Зразумела, што спачатку такімі героямі былі стара- 
жытныя боствы або іншыя міфалагічныя персанажы, святыя 
для нашых продкаў. Але мяняўся час, а з ім і вера. Адных бо- 
стваў забывалі, на іх месца прыходзілі другія, ці то боствы, ці 
то легендарныя гістарычныя асобы, якіх таксама абагаўлялі. 
Дык не дзіва, што ў ранніх паданнях легендарныя Рагвалод 
і Рагнеда фігуравалі даволі часта. 

А вось пазней сітуацыя памянялася: расійская імперат- 
рыца Кацярына П выступала ў нашых паданнях і легендах 
як сакралізаваная асоба. Яе імя звязвалася ў асноўным з га- 
радзішчамі, называнымі Акоп, Акопы або Акопішчы. Пра іх 
і ў наш час можна пачуць, быццам тут абедала Кацярына ІІ 
з сваім войскам, а калі адыходзіла, мусіла закапаць на месцы 
адпачынку або грошы, або посуд, або зброю. Так, на гарадзі- 
шчы ў вёсцы Жораўка Пухавіцкага раёна, паводле падання, 
таксама абедала Кацярына ІІ, а потым закапала там два вазы 
срэбнага і залатога посуду. На Лагойшчыне пра адно з гара- 
дзішчаў расказваецца: «Пакуль на гары абедала царыца Каця- 
рына, туркі ў гэты час паспелі ботамі насыпаць іншую гару». 
На Мазыршчыне мясцовае гарадзішча насыпана з прычыны 
ўжо не абеду, а быццам бы нараджэння сына ў Кацярыны ІІ. 

Урагаўскі Гарадок на Асвейшчыне ўтварыўся ў выніку «бойкі 
Кацярынінскага войска з палякамі». 

Не раней эпохі феадалізму маглі ўзнікнуць такія мікрата- 
понімы, як Дварэц, Дварышча, Званіца, Манастыр, Царкоўна. 
Невыпадковыя і гэтакія назвы гарадзішчаў, як Братняя Ма- 
гіла, Касцяная Гара, Магільна і г. д. На падобных гарадзішчах 
можна ўбачыць сляды познесярэднявечных могілак. Так, у 
вёсцы Касцянева Шчучынскага раёна лічаць, быццам на іх- 
ным гарадзішчы знаходзяць «косці ад вайны з кітайцамі». 
А ў вёсцы Чорнае Рэчыцкага раёна ў пачатку ХХ ст. расказ- 
валі, што на гарадзішчы жылі некалі манахі, і таму там магілы 
«дзевяці чарняцоў». 

Сустракаюцца і такія назвы гарадзішчаў, як Чортава 
Гара, Чортаў Гарадок, Бесава Гара, Чорная Гара, Белая Гара, 
Змеева Гара, Турава Гара, Дзявочая Гара, Янава Гара, Крэм- 
Горад, Кіян-Горад і г. д. Цікавае паданне бытуе пра гарадзішча 
з назвай Таўкач (Таўкачык) побач з вёскай Гаравыя Полацка- 
га раёна. Нібыта ў даўнія часы на гары жыло адно племя, а на 
супрацьлеглай -- Чортавай Гары -- другое племя. Плямёны 
пастаянна варагавалі. У Заходнім Палессі ёсць назвы: Груда, 
Грудок, Выспа, у паўночнай Беларусі -- Батарэя, а на памеж- 
жы з Літвой -- Пакальніс, Піля, Пілікала, што ў перакладзе з 
літоўскай мовы значыць 'гарадзішча". 


Замкі і Замчышчы 


На тэрыторыі Беларусі пашыраны і такія назвы гарадзі- 
шчаў, як Замак, Замкавая Гара, Замчышча, Замкавішча, За- 
мачак, Замэчак, Замчыска. Асабліва характэрныя яны для 
заходняй часткі краіны. Часцей за ўсё археалагічныя пом- 
нікі з падобнымі народнымі назвамі маюць культурныя на- 
пластаванні ўжо феадальнай эпохі. У гістарычных крыніцах 
назва Замак сустракаецца, пачынаючы з ХІЎ ст. Прыкладам, 
гаворыцца, што князь Альгерд умацоўваў у Віцебску Верхні 
Замак мураванай сцяной і баштамі. У ХУІІ ст. каля Брэста 
адно з гарадзішчаў мела назву Старое Замчыска. Ёсць і такія 
назвы, як Старасцінскі Замак, Верхні Замак, Ніжні Замак, Уз- 
горскі Замак. 

На Лагойшчыне каля вёскі Панізоўе гарадзішча назы- 
ваюць Гара Гарадзішча, а ляжыць яно ва ўрочышчы Замак. 

Гарадзішча Замак Рагнеды каля в. Гарадок, Маладзечанскі р-н. 


Паводле падання, тут жылі сыны князя Уладзіміра. У гэтым 
жа раёне каля вёскі Хатаевічы (сучасная назва Акцябр), пры 
ўпадзенні рэчкі Дрылянкі ў Дзвінасу ёсць Замчышча ва ўро- 
чышчы Дварышча, дзе жыла нібыта нейкая княгіня Орская. 
Пры наступленні шведскага войска ў час вайны яна схавала- 
ся ў сваім замку. Неўзабаве шведы яго падпалілі, і ў выніку 
княгіня загінула. 

У ХІХ ст. у вёсцы Замасцяны Валожынскага раёна было 
запісана паданне пра гару Замчышча, аточаную непраходны- 
мі балотамі і густа парослую лесам. Паданне расказвае: 


Некалі на гэтым месцы стаяў княскі замак. Адзінага кня- 
зева сына гадавала простая вясковая дзяўчына. І вось хлоп- 
чык пабег купацца на рэчку ды ўтапіўся. Дзяўчына паляцела 
з роспачы да крыніцы, з якой выцякала рэчка, і закрыла яе 
патэльняй. Ад тае пары рэчка стала перасыхаць і зрабілася 
тут балота. А ўсё таму, што ніяк не знойдзецца смелы і ад- 
важны чалавек, які б дастаў з крыніцы тую патэльню. Людзі 
баяцца, каб не знесла іх вялікая патока вады. 


Паданні пра ўзвядзенне гарадзішчаў з назвамі Замак 
вельмі падобныя да паданняў пра гарадзішчы з назвамі Га- 
радзішча, Гарадок, Гарадзец. Найчасцей расказваецца, што 

гаканваўваў Замкавыя валы ў в. Горы, Горацкі р-н. 


іх насыпалі салдаты варожага войска. І зазвычай зямлю яны 
насілі ботамі або шапкамі. А ў Грэску на Случчыне цяпер 
кажуць па-іншаму: гару Замак нанасілі людзі з усёй Беларусі, 
прычым кожнаму досыць было кінуць па жменьцы. На гары 
Замак каля вёскі Цілеўцы, што на Браслаўшчыне, паводле па- 
дання, некалі месціўся «ўмацаваны лагер войскаў Сапегі ў час 
вайны з Напалеонам», а ў нізіне пад назвай Выгарады трымалі 
вайсковых коней. 

Гарадзішчы з назвай Замак у паданнях вельмі часта 
звязваюцца з якім-небудзь князем або княгіняй. У сярэдзі- 
не ХХ ст. у Замосці на Уздзеншчыне пра гару Замчышча га- 
варылі, быццам там некалі стаяў замак славянскага князя, а 
цяпер там закапаныя залатыя вароты і скрыні з залатымі 
манетамі. Сярод гары ёсць маленькае возера, у вадзе якога 
адлюстроўваецца частка замкавай сцяны. 

У мястэчку Раманава (цяпер Леніна) Слуцкага раёна на 
гары Замак нібыта жыў князь Раман. Яго дачку хацелі вы- 
даць замуж, але ад вянца яна ўцякла з царквы ў замак па 
падземным ходзе, потым выбегла на ўмацаваны вал і адтуль 
кінулася ў студню. Згодна з іншым паданнем, на гэтым ме- 
сцы стаяў замак князёў Алелькавічаў. У вёсцы Зборск АСі- 
повіцкага раёна ў старажытным замку жыла некалі княгіня 

(каралева) Домна. Гальшанскі (Альшанскі) замак, паводле 
падання, належаў жонцы князя Вітаўта Юліі Альшанскай. 
Сустракаюцца і такія назвы, як Мсцібаў Замак, Глінскі За- 
мак. Шмат якія замчышчы на Беларусі звязаны з каралевай 
Бонай. І паданні пра гэтую каралеву пашыраны менавіта ў 
тых мясцінах, дзе былі яе ўладанні. Гэта вёска Воўпа ў Ваў- 
кавыскім раёне, Сялец -- Бярозаўскага, Клецку, Пінску, Ра- 
гачове і іншых месцах... 


Татарскія, Шведскія 
і Французскія горы 


Вельмі часта ўзвядзенне гарадзішчаў або замчышчаў пры- 
пісваецца захопнікам, асабліва татарам, шведам і французам. 
Зазвычай у такіх паданнях пашыраны тры варыянты сюжэтаў. 
Адзін кажа, што гэтыя горы-гарадзішчы захопнікі нанасілі сва- 
імі ботамі або шапкамі. Паводле другога, на гэтых гарадзішчах 
некалі стаялі гарады, якія ў час навалы ворагаў праваліліся пад 
зямлю. А згодна з трэцім, на гарадзішчы некалі абедала фран- 
цузскае або шведскае войска, якое, спяшаючыся, закапала пад 
гарой або на самой гары посуд ці грошы. 

Каля вёскі Баруны на Ашмяншчыне Татарская Гара ні- 
быта складзена з трупаў татараў, якія загінулі ў бітве з лі- 
тоўцамі. Гарадзішча ў Лоску на Валожыншчыне мае некалькі 
назваў: Царкавішча, Татарская Гара, Замкавая Гара. 

Шведскую Гару каля Радашковічаў Маладзечанскага ра- 
ёна паданне звязвае з месцам адпачынку шведскага караля. 
Яго салдаты, каб у час абеду схаваць свайго военачальніка ад 
вачэй мясцовага насельніцтва, абгарадзілі гэтае месца валам. 
Зямлю для насыпу яны нанасілі шапкамі. У Шклоўскім раёне 
занатавана паданне, паводле якога гарадзішча -- гэта шведскія 
рэдуты, на якіх у часы Паўночнай вайны стаялі гарматы. 

Гарадзішча ў Ваўкавыску завецца Шведская Гара. Рас- 
казваюць, што яна насыпана шведамі ў час вайны з рускімі. 
І зямлю на гару таксама насілі шапкамі. А потым шведы на- 
клалі заклён, што гарадзішча толькі тады можна будзе знесці, 
калі зямлю на старое месца ізноў паперацягваць у шапках. 
Згодна з другім варыянтам, пры заняцці шведамі Ваўкавыска 
быў забіты іх вялікі военачальнік. Шведы пахавалі яго, а гару 
над магілай зноў жа насыпалі шапкамі. 

Сустракаюцца такія назвы гарадзішчаў, як Шведаўка ў 
вёсцы Заскаркі Полацкага раёна, Шведскі Вал у мястэчку Са- 
поцкін каля Гродна, Шведская Магіла каля Юрацішак Іўеў- 
скага раёна, інш. З шведамі звязваецца гарадзішча Гарадок 
каля вёсак Гарадок і Тупічын у Касцюковіцкім раёне. Тут, 
згодна з паданнем, вайсковым шляхам праходзілі шведы і 
спыняліся на адпачынак. 

Многія гарадзішчы суадносяцца з вайной 1812 г. і завуцца 
Французская Гара, як у вёсцы Пілаты Шаркаўшчынскага раё- 
на і Войстам -- Смаргонскага. У Ашмянскім раёне адно з гара- 
дзішчаў нібыта ўзведзена ў 1812 г. на загад рускага генерала, а 
зямлю туды салдаты насілі ботамі. Даволі часта сустракаюцца 
і такія паданні, у якіх, згодна з сюжэтам, шведы ці французы 
закопваюць на гарадзішчах свае багацці. Шэраг назваў гара- 
дзішчаў звязваецца з імёнамі правадыроў розных войскаў. Ус- 
памінаюцца і Карл ХІІ, і Пётр І, і Напалеон. Так, гарадзішча 
ў Копысі Аршанскага раёна завецца Пятроўскі Вал. 

Апроч шведаў, татар і французаў, у падобных паданнях 
фігуруюць прусы -- Пруская Гара каля вёсак Аравічы і Туль- 
гавічы Хойніцкага раёна; туркі - Турэцкая Гара каля Жыро- 
вічаў Слонімскага раёна. 


Царкавішчы і Касцелішчы 


Пра гарадзішчы з назвамі Царкавішча або Царкоўе, Цэр- 
ква, Званіца, Царскія вароты, Касцелішча і да т. п., як пра- 
віла, снуюць паданні, згодна з якімі там некалі стаялі храмы, 
а потым праваліліся пад зямлю. У народзе лічыцца, што гэта 
была кара за грахі людзей. 

У вёсцы Гародна Шумілінскага раёна расказваюць, як 
маці за нейкую правіннасць пракляла сваю дачку. Адбыло- 
ся гэта якраз у той момант, калі яны разам праходзілі каля 
царквы. Пасля матчыных слоў «Каб ты правалілася!» царква 
і сапраўды правалілася. Яшчэ людзі кажуць, што ў возеры, 
якое ляжыць побач, затоплены званы ад той царквы. У вё- 
сцы Сенькава Верхнядзвінскага раёна на адно з святаў, як 
сцвярджае паданне, у царкве сабралася вельмі шмат грэшных 
людзей, таму царква таксама правалілася. 

Часта ў паданнях дадаецца і такая дэталь: пасля таго як 
храм правальваецца, з-пад зямлі можна пачуць гукі ягоных 

званоў. Але адбываецца гэта толькі па пэўных днях, прыкла- 
дам, у чырвоную суботу перад Вялікаднем, на Вялікдзень, а то 
і проста ў нядзелю, бо нядзеля таксама лічылася святым днём. 
У Шклоўскім раёне пра адно з такіх Царкавішчаў бытуе падан- 
не, быцам там правалілася царква, і таму ў вялікія святы, калі 
да зямлі прыкласці вуха, можна пачуць водгалас царкоўных 
званоў. А калі надыходзіць найбольшае свята, Вялікдзень, на 
паверхню выходзяць нават залатыя вароты. Адно што пачуць 
і ўбачыць усё гэта могуць «дастойнейшыя з старых». 

Паданні пра царкву, якая правалілася на гарадзішчы, 
можна пачуць і сёння ў вёсках Зубкі Глыбоцкага раёна, Гара- 
док -. Лёзненскага, Цвеціна -. Мёрскага, Смарыгі - Полац- 
кага, а таксама каля Бяларучаў Лагойскага і ў вёсцы Лекараў- 
ка Мінскага раёнаў. У вёсцы Чаркасова Аршанскага раёна, 
згодна з паданнем, стаяла на гарадзішчы белая царква з зала- 
тымі купаламі, якая таксама аднойчы «апусцілася» ў зямлю. 
А ў Юравічах Калінкавіцкага раёна распавядаюць, што рэшт- 
кі ад царквы, якая тут некалі правалілася, выплылі ажно ў 
Кіеве. Мала таго, калі потым у правал апусцілі на вяроўцы 
зайца, дык той таксама трапіў у Кіеў. 

У некаторых паданнях расказваецца, што царква права- 
лілася разам з горадам ці мястэчкам. На тэрыторыі былой 
Красналуцкай воласці -- цяпер Чашніцкі раён Віцебскай воб- 
ласці -- пры левым беразе ракі Эсы на гарадзішчы ў лесе, 
згодна з паданнем, пайшла пад зямлю царква, а разам з ёй і 
горад. Апоўначы перад Вялікаднем там можна пачуць з-пад 
зямлі званы і царкоўныя спевы. У вёсцы Вясея каля Слуцка 
быў некалі гарадок, дзе стаяла царква, якая неўзабаве струх- 
лела, а звон ад яе скаціўся ў рэчку. Потым у час набажэнства 
ён азываўся сваім непаўторным гулам на бой усіх слуцкіх 
храмавых званоў. 

Вельмі часта каля гарадзішчаў з назвамі Царкавішча і ін- 
шымі падобнымі б'юць святыя крыніцы. Прыкладам, у вёсцы 
Лебедзева Маладзечанскага раёна, Дабрынёва -- Лагойскага. 
Падобная з'ява -- гэта яскравы знак даўнейшых культавых 
аб'ектаў: у найстарадаўнейшыя часы -- капішчаў, а пазней - 
хрысціянскіх храмаў. 

Пра гару Замак у Грэску на Случчыне ў канцы ХІХ ст. 
зафіксаваны дзве версіі падання. Паводле адной з іх, царкву 
ў час вайны перарабілі на стайню, і за такое святатацтва 
разам з людзьмі яна правалілася пад зямлю. У святочныя 
дні вельмі глуха, але ўсё ж чуваць там гукі званоў. Згодна з 

другой версіяй, на гары невядома калі і невядома хто буда- 
ваў храм і чамусьці ён паволі апускаўся ў зямлю. Работнікі 
бачылі, што, колькі Об яны ні стараліся, апусканне не спы- 
ніць, і канца будоўлі не будзе ніколі. Таму яны паспяшаліся 
зрабіць дах. Пасля гэтага царква раптам выйшла з-пад зямлі 
і ўзнялася на некалькі дзясяткаў сажняў у вышыню. Неў- 
забаве яна стала падымацца ў паветра і знікла ў нябёсах. 
У вёсцы Гарадок Лёзненскага раёна таксама расказваюць 
пра царкву, якая некалі правалілася, а потым памалу стала 
выходзіць з-пад зямлі. Першым выйшаў крыж ад макаўкі - 
нейкі малы пастушок выпадкова наступіў на яго і ўкалоў 
сабе нагу. Жыхары вёскі пачалі спешна выкопваць царкву, 
але, як толькі яны вызвалілі купал, яна зноў у адзін момант 
пайшла пад зямлю. 

Часта ў паданнях падкрэсліваецца, што праваліўся мена- 
віта касцёл, як, прыкладам, у вёсцы Варганы Докшыцкага ра- 
ёна, Жупраны -- Ашмянскага, Пруднікі -- Мёрскага, Вялікія 
Споры -- Пастаўскага, інш. Каля вёскі Петкавічы ў Бара- 
навіцкім раёне таксама расказваюць, як у час абедні разам 
з ксяндзом і людзьмі касцёл пайшоў пад зямлю. Яшчэ нейкі 
час на паверхні заставалася частка крыжа, а потым і яна знік- 
ла. Калі на тым месцы пачалі капаць, каб вызваліць касцёл, 
дык, выкапаўшы вялікую яміну, так нічога і не знайшлі. Але 
мясцовыя хлопчыкі-пастушкі ў нядзелю і ў іншыя святочныя 
дні, калі ладзілася абедня ў касцёле суседняга мястэчка Іш- 
кальдзь, з-пад зямлі заўсёды чулі гул званоў. А ўночы, расказ- 
ваюць, бачаць на гэтым месцы сінія агеньчыкі. 

У Навасёлках Маладзечанскага раёна, згодна з паданнем, 
на гары стаяў касцёл, які потым таксама праваліўся. Калі ў 
бліжэйшым парафіяльным касцёле званы запрашаюць да на- 
бажэнства, то разам з імі чуюцца і званы падземнага касцё- 
ла. Людзі тлумачаць гэта тым, што пад зямлёй касцёл вельмі 
добра захаваўся, і там, як і на зямлі, ксёндз правіць наба- 
жэнства, а перад гэтым званар падымаецца на касцельную 
званіцу і б'е ў званы. 


Гарадзішчы- свяцілішчы 
Сярод усіх гарадзішчаў вылучаюцца тыя, якія абнесеныя 


валам і ровам, але вельмі кампактныя і невялікія памерамі. 
Культурнага пласту на іх амаль не існуе, і ўсё ж знойдзеныя 

там нешматлікія рэчы дазваляюць аднесці гэтыя аб'екты ла 
другой паловы І тыс. Пра іх прызначэнне дагэтуль не спы- 
няюцца спрэчкі. Большасць даследчыкаў схільныя лічыць іх 
культавымі аб'ектамі -- гарадзішчамі-свяцілішчамі. Найяск- 
равейшы прыклад -- свяцілішчы ў вёсцы Верхаўляны Бера- 
ставіцкага раёна, Залатаміно -- Кармянскага, Шадзінцы -- 
Гродзенскага, Гарадок -- Веткаўскага. 

Верхаўлянскае гарадзішча мае пляцоўку дыяметрам каля 
7 метраў. З усіх бакоў яна абнесена ровам, які ніжэй за яе 
амаль на паўметра, а дзе і на 2 метры. Культурны пласт - 
каля 20 см. Як культавы аб'ект свяцілішча выкарыстоўвалася 
з Х- ХІ ст. да ХХІ -- пачатку ХУІ стст. 

Гарадзішча каля вёскі Аношкі ў Нясвіжскім раёне вядома 
пад назвай Перунова Гара. Некалі ў навакольных вёсках рас- 
казвалі, што на гары было Перунова капішча і стаялі ідалы, 
якім у ахвяру прыносілі казлоў. Таксама казалі, быццам каля 
гарадзішча ў возеры было шмат русалак, бо ў ягонай вадзе 
некалі скончылі жыццё самагубствам многія сельскія красуні, 
падманутыя падступнымі княжычамі са змрочнага замка, што 
на гары. На Купалле русалкі выходзілі з возера і вадзілі на бе- 
разе карагоды. Але аднаго разу ў такі дзень паднялася страшэн- 
ная навальніца, ляснуў пярун і разбіў замак на ашчэпкі. 

Гарадзішча каля вёскі Гарадок у Веткаўскім раёне раз- 
мешчана ва ўрочышчы Баяршчына, або Катлаван. У вёсцы і 
цяпер расказваюць, што некалі «пасля турэцкай вайны» гару 
насыпалі шапкамі (каскамі). І насыпалі яе рускія ды турэцкія 
салдаты разам. Потым у цэнтры пляцоўкі паставілі стол з цар- 
коўнымі атрыбутамі і малітоўнікам. А ў час набажэнства за- 
мірыліся. З боку рускіх абрад выконваў праваслаўны святар, 
а туркі прывезлі свайго служку. Тут на пляцоўцы гарадзішча 
нібыта пахавалі і турэцкага военачальніка, апранутага ў дара- 
гія строі, у высокія боты з завернутымі ўверх насамі і ў мяк- 
кай шапцы. Пахавалі яго стоячы. Пацалавалі зверху ў шапку 
і закапалі. Мясцовыя людзі яшчэ помняць, што вельмі даўно 
на гары знайшлі чалавечы чэрап і лук. 

Высокія валы на некаторых малых гарадзішчах, паводле 
падання, тлумачацца тым, што «на гары гулялі паны, а каб 
іх не бачылі, яны ўзвялі абгароду» (вёскі Мурава і Лысуха 
Бярэзінскага раёна). Многія з такіх гарадзішчаў вылучаюц- 
ца сваімі назвамі: Капішча, Пагулянка, Ігрышча, Гулебшчына, 
Дзявочая Гара, Паненская Гара. Пра многія з іх бытуюць па- 
данні пра «храм, што праваліўся» (гл. папярэдні раздзел). 

Значная частка падобных паданняў датычыць менавіта 
свяцілішчаў. Ёсць паданні і пра капішчы, якія праваліліся. У 
1920-ыя гады пра гарадзішча ў Крэве на Смаргоншчыне было 
занатавана такое паданне: 

За часамі паганства тутэйшыя людзі верылі, што Бог, 
якога яны шанавалі, праяўляе сябе ў абраным ім дрэве. У за- 
сені такога дрэва яны ставілі бажніцу, насыпалі ўзгорак і чы- 
нілі там свае набажэнствы. А ў лесе на высокім узгорку каля 
мястэчка Крэва рос вялізны дуб. Вестка пра яго дайшла да 
галоўнага святара. Ён наказаў збудаваць пад дубам капішча і 
паслаць туды паганскіх святароў. Усім абвясцілі, што ў гонар 
пануючага князя гэтая гара будзе называцца Гара Міндаўга. 
Капішча доўгі час было ў вялікай пашане. Сюды прыходзілі 
натоўпы людзей. Сны, убачаныя пад кронаю дуба, яны тлу- 
мачылі па-свойму і рабілі прагнозы на будучыню. 

А тым часам пад Крэвам жыў адзін пустэльнік. Даведаў- 
ся ён пра капішча і стаў павяртаць людзей ва хрысціянскай 
веры. Яго палымяныя прамовы падзейнічалі. Пачулі людзі Бо- 
жае Слова і адзін за адным сталі звяртацца фа новай веры. 
Тады паганскія святары абвясцілі, што манах гэтак накліча 
на іх бяду і няшчасце. Яны й кажуць да яго: хай спраўдзіць 
сваю веру цудам, хай капішча знікне пад зямлёю. Пустэльнік 
пагадзіўся, але пры ўмове, што яму дадуць на гэта тыдзень 
часу. Яму дазволілі. І цэлы тыдзень манах пасціўся ды прасіў 
у Бога цуду. На сёмы дзень на месцы капішча паганцы ўбачылі 
вялізную яміну. А манах, удзячны Богу за ўчынены цуд, разам 
з другімі хрысціянамі паставіў каля гарадзішча касцёй. 


Шмат на Беларусі такіх гарадзішчаў, на месцы якіх доў- 
гі час існавалі паселішчы і дзе знаходзяць сляды культавых 
язычніцкіх пабудоў канца І тысячагоддзя. Скажам, у вёсцы 
Хотамель Столінскага раёна, у Тураве. Пра гарадзішча на бе- 
ларускай этнічнай тэрыторыі каля вёскі Дзямідаўка непадалёк 
ад Смаленска, дзе ў час раскопак было адкрыта свяцілішча 
ранняга жалезнага веку, існуе ўнікальнае паданне. У ім распа- 
вядаецца пра нейкага волата, які жыў у гэтых мясцінах і праз 
Днепр перакідваўся з другім волатам каменнай сякерай. Апроч 
таго, асілак шыў людзям рознае адзенне. А каб атрымаць воп- 
ратку, трэба было прынесці кавалак тканіны, пакінуць яе на 
гарадзішчы і папрасіць волата пашыць тое, што трэба. На на- 
ступны дзень на месцы пакінутага кавалка тканіны ўжо ляжа- 
ла гатовая вопратка. А самога волата ніхто ніколі не бачыў. Але 

Гарадзішча каля в. Замошша, Сенненскі р-н. 


неяк прыйшоў адзін чалавек і папрасіў сшыць яму «ні тое, ні 
сёе». Асілак выканаў недарэчную просьбу, і той чалавек атры- 
маў адзенне пашытае абы-як, але пасля гэтага пакрыўджаны 
волат кінуў шыць наогул, колькі б яго ні прасілі. Дарэчы, такі 
матыў падання мае падабенства з паданнямі пра камяні-краў- 
цы і камяні-шаўцы, дзе фігуруюць міфалагічныя персанажы, 
звязаныя з хтанічнай сферай і замагільным светам. 
Сустракаюцца і такія паданні пра гарадзішчы, згодна з які- 
мі на гэтых аб'ектах існавалі некалі паганскія капішчы. Пры- 
кладам, у вёсцы Васькаўцы Маладзечанскага раёна, Войстам -- 
Смаргонскага, Свір -- Мядзельскага, Лоск -. Валожынскага, 
Бяліца -- Мінскага, Горная Веравойша -- Аршанскага і г. д. 
Пра гарадзішча Гарадок каля Пагоста Зарэчнага -- Ровенская 
вобласць на Украіне -- у пачатку ХХ ст. гаварылі, што там 
была святыня агню. А на гарадзішчы каля вёскі Васькаўцы 
Маладзечанскага раёна ў паганскія часы, згодна з паданнем, 
адбываліся ахвярапрынашэнні. На Аршаншчыне каля вёскі Сі- 
махі на беразе Дзевінскага возера ёсць гарадзішча пад назвай 
Царкавішча, дыяметр пляцоўкі і вышыня якога па 20 м. Па- 
між гарой і возерам ляжыць курганны могільнік. Старажылы 

помняць, як на гэтым месцы некалі стаяла драўляная царква. 
Мабыць, тут калісьці было капішча, прысвечанае культу Багі- 
ні-Дзевы і звязанае з культам сонца і ўрадлівасці. 

На гарадзішчы каля вёскі Радагошча Навагрудскага раё- 
на не выявілі пры раскопках слядоў інтэнсіўнай гаспадарчай 
дзейнасці, а ў цэнтры пляцоўкі не было культурнага пласта. 
Затое тут знайшлі каштоўны скарб бранзалетаў УІ-- Х стст., 
які можна лічыць ахвярным. Усё гэта, а таксама назва вёскі, 
аднайменная з назвай буйнога сакральнага цэнтра палабскіх 
славян, плюс назвы суседніх урочышчаў Бабіна Гара і Кра- 
шчаніца сведчаць пра культавае прызначэнне гарадзішча. 

Хутчэй за ўсё язычніцкім свяцілішчам было і гарадзішча 
пад назвай Талерка, што каля вёскі Саннікі Дзятлаўскага раё- 
на. Амаль круглая пляцоўка гэтага гарадзішча ў вышыню 12 м, 
з дыяметрам больш за 30 м, берагі яе трохі прыўзнятыя. Каля 
падножжа насыпу знайшлі фрагменты керамікі ХІ--ХУ стст. 
Вядома таксама, што першы касцёл у гэтай мясцовасці ўзвялі 
толькі ў ХУ ст., што ўскосна сведчыць пра даволі доўгае існа- 
ванне тут паганскага капішча. 

У паданні пра гэтае гарадзішча гаворыцца, што некалі тут 
была царква, якая потым знікла. Неяк адна мясцовая кабета 
паднялася на гару, каб памаліцца. Толькі яна пачала скардзіц- 
ца Богу на свой цяжкі лёс, як убачыла дзіўны ланцуг, што вы- 
ходзіў з-пад зямлі. Кабета моцна ўчапілася за ланцуг рукамі і 
пацягнула. Урэшце яна выцягнула цэлы крыж ад царквы, які, 
як ні намагалася жанчына, ніяк не выцягваўся дарэшты. Тады 
яна надумала клікнуць каго на дапамогу. Але як толькі пачала 
крычаць, то ўмомант зніклі і крыж, і ланцуг. 

Язычніцкае капішча існавала і каля вёскі Бярвішчы Уз- 
дзенскага раёна. На памяці старых на валу вакол пляцоўкі 
некалі стаялі ідалападобныя камяні. Згодна з паданнем, пры 
месячным святле можна было ўбачыць, як тут блішчыць па- 
раскіданае золата. 


Архаічныя паданні 
пра старыя гарады 


На тэрыторыі Беларусі існуе шмат гарадзішчаў, з якіх па- 
чыналіся сённяшнія вялікія гарады. Ўсім нам вядомыя такія 
паданні, як, прыкладам, пра ўзнікненне горада Мінска, які 


2 201 


быў заснаваны асілкам Менескам, прыхаднем з Польшчы, 
Турава -- заснаваны варажскім князем Турам, Петрыкава -- 
заснаваны хрышчаным яцвягам Пятром, Пружанаў -- засна- 
ваны каралевай Бонай і г. д. Архіўныя звесткі і фальклорныя 
запісы ХІХ ст. падаюць і шэраг іншых старадаўніх паданняў. 
Так, гару Замак у Тураве паданне звязвае з закапанай у ёй 
мядзведжай скурай, напоўненай золатам. Паводле іншага па- 
дання, назва Турава пайшла ад слова тура -- вежа. Расказ- 
ваецца, што на вяршыні гары якраз і стаяў замак з сямю 
вежамі. У ХІХ ст. у Тураве зафіксавана паданне пра святых 
Марціна і Кірылу, мошчы якіх нібыта захоўваюцца на Ба- 
рыса-Глебскіх могілках. У тыя часы казалі, што на ўскрай- 
ку горада быў манастыр, вакол якога выкапалі канал. Аднаго 
разу ў час моцнай паводкі хвалі Прыпяці пагражалі затапіць 
манастыр. Святы ўгоднік Марцін пакінуў свой затвор і вый- 
шаў паглядзець на небяспечныя хвалі. У гэты самы момант ён 
убачыў выявы святых Барыса і Глеба. 

У Ваўкавыску ўзвядзенне гарадзішча прыпісваецца хеў- 
ры разбойнікаў, у прыватнасці, іх завадатарам -- Волаку і 
Вісеку. Апроч таго падання, існуе і паралельнае, згодна з якім 
гару-гтарадзішча нанасілі шапкамі шведы. 

Пра замак у Навагрудку захаваліся паданні, навеяныя па- 
дзеямі войнаў з шведамі ў ХУІП- ХУІ стст. У адным з іх рас- 
казваецца: 


Шведы ніяк не маглі ўзяць замак штурмам і задумалі пай- 
сці на хітрасць. Яны падаслалі да наваградскага князя кра- 
суню-шведку. Князь закахаўся і прапанаваў ёй руку і сэрца. 
Шведка пагадзілася ўзяць з князем шлюб, але пры ўмове, што 
ён здасца без бою. Яна гарантавала захаваць замак цэлым. 
І князь пагадзіўся, але шведы ўварваліся ў замак, разбурылі 
яго ды перабілі ўсіх людзей у Наваградку. 


Горад Крычаў быў нібыта заснаваны вялікім князем 
Мсціславам. На адной з горак ён паставіў замак, дзе размя- 
сціў склад зброі. Яшчэ ў сярэдзіне ХІХ ст. у Магілёве было 
папулярным паданне пра двух асілкаў, якіх звалі Гвоздзь і 
Машэка і якія былі рабаўнікамі і забойцамі. Усе берагі Дняп- 
ра параслі магіламі іх ахвяр. Паводле адной версіі падання, 
магілёўскае гарадзішча насыпана над магілай Машэкі. А яшчэ 
гарадзішча называюць Змяёўка. 

Пра Гродна занатавана паданне, што некалі ў гэтай мя- 
сцовасці валадарыў сын Відэватовы Літво, які ад імя свайго 
сына назваў горад Гарто (Гродна). У сярэдзіне ХІХ ст. запі- 

сана паданне пра назву гродзенскай Барыса-Глебскай цар- 
квы -- Каложу. Нібыта назва яе пайшла з таго, што ў 1406 го- 
дзе князь Вітаўт пасяліў каля храма палонных пскавічоў, за- 
хопленых у прыгарадзе Калож я, які адпаведна існаваў на ме- 
сцы гарадзішча ў Апочкаўскім павеце, што на Гіскоўшчыне. 
Слонім атрымаў сваю назву нібыта ад таго, што каля яго зна- 
ходзілі шмат слановых або мамантавых костак. 

Паходжанне Мазыра звязана з паданнем пра двух бра- 
тоў, якія вялі гандаль «жырам» (тлушчам). Аднойчы яны па- 
спрачаліся і пачалі крычаць: «Мой жыр! Мой жыр!». Адсюль 
быццам бы і назва горада: Можыр -- Мозыр -- Мазыр. 

У шмат якіх паданнях фігуруе каралева Бона. У адным 
месцы яна быццам бы жыла, іншае месца заваявала, у трэцім 
заклала замак і г. д. Як прыкладам, у Давыд-Гарадку, Пінску, 
Клецку, Смалянах, Мядзелі, Рагачове, інш. Пра горад Ігумен, 
сучасны Чэрвень, паданне расказвае, што яго назвалі ў гонар 
жаночага Ігуменскага манастыра, які пабудавала ігумення- 
грэчанка на месцы язычніцкага мольбішча. 

У дакументах аб некаторых гарадах Беларусі часам трап- 
ляюцца звесткі пра змены назваў гарадзішчаў. Так, у Слуцку 
гарадзішча ў розныя гістарычныя часы фігуруе пад назвай 
Верхні Замак, Саборная, Вялікая і нават Бязбожная Горка. 


Скарбы, здані, забабоны 


Шырока бытуюць на Беларусі паданні пра закапаныя на 
гарадзішчах скарбы. І ў якасці скарба можа выступаць як боч- 
ка з золатам, так і залатая карэта, як куфар, лодка з каштоў- 
насцямі, так і зброя. Згодна з такімі паданнямі, скарбы на га- 
радзішчах зазвычай закопваюць чужаземцы, тыя, з кім тутэй- 
шыя за ўсю гісторыю не раз змагаліся: татары, рускія, шведы, 
французы, туркі ды інш., або нехта з кіраўнікоў тых варожых 
дзяржаў: Карл ХІІ, Пётр І, Напалеон, Кацярына ІІ і г. д. 

Так, незлічоныя скарбы нібыта схаваныя пад Замкавай 
Гарой у Капылі, залатая карэта закапаная на гарадзішчы Ма- 
лышкі Вілейскага раёна, а каля вёскі Глінскія ў Полацкім раё- 
не ў 1812 г. на гары Замак французы закапалі карэту, поўную 
золата. Усярэдзіне гарадзішча, што каля вёскі Укля на Бра- 
слаўшчыне, нейкае неазначанае войска пакінула цэлы склеп 
з каштоўным посудам. 

Гарадзішча на беразе воз. Неспіш, 
дзе, паводле падання, затоплена залатая лодка, 
в. Маскавічы, Браслаўскі р-н. 


Паслядоўнасць гэтых паданняў у тым, што легендарныя 
скарбы час ад часу з'яўляюцца на гарадзішчах. Прыкметай 
такой з'явы лічацца сінія або жоўтыя агеньчыкі, якія зіхацяць 
уначы на валах гарадзішча. Калі хто з людзей пабачыць такое 
дзіва, то адразу кідаецца шукаць скарб, але дарма. Зазвычай 
скарб выходзіць на паверхню на Купалле, так, прыкладам, 
кажуць у вёсках Дзехцярова на левым беразе ракі Дрысы і 
былой Латыгава Верхнядзвінскага раёна. 

Захавалася шмат паданняў пра скарбы Езярышчанскага 
гарадзішча ў Гарадоцкім раёне на паўночным усходзе Бела- 
русі. У адным з іх гаворыцца, што ў час нападу рускіх на за- 
мак стары пастух збег адтуль па возеры, а як плывучы сродак 
ужыў звычайныя дзверы. Пасля разбурэння горада ён вяр- 
нуўся і знайшоў у валах гарадзішча склеп з усялякім багац- 
цем. Ёсць і другая, больш падрабязная, версія падання: 


У мястэчка да рыбака Вяхоткі завіталі неяк уночы трое 
невядомых і папрасілі, каб перавёз іх праз возера ва гарадзі- 
шча, якое ляжыць там на востраве. Як толькі Вяхотка пера- 
вёз тых на востраў, яны падышлі ва аднаго вала, а там расла 

даволі вялікая разлапістая рабіна, вывернулі яе з коранем - і 
адкрыліся цяжкія жалезныя дзверы. Адзін незнаёмы адамкнуў 
іх ключом. І ўсе чацвёра ўвайшлі ў пакой. Там пры запале- 
най свечцы на невялікім куфэрку сядзела дзяўчына, а ля ног у 
яе ляжаў велічэзны сабака. Калі вочы звыкліся да святла, то 
стала бачна, што ў пакоі ёсць яшчэ адныя жалезныя дзверы. 
У другога незнаёмага былі ад іх ключы. Адамкнуўшы і гэтыя 
дзверы, усе разам увайшлі ў пакой і ўбачылі, што ён ці не 
да столі поўны грашыма. Тыя людзі сказалі рыбаку, хай бярэ 
сабе грошай, колькі пажадае, і возіць іх дадому, пакуль яны 
будуць снедаць. За сняданак Вяхотка паспеў завезці сабе тры 
мяхі грошай. А калі ўжо апошні раз вярнуўся на востраў, не- 
знаёмыя чакалі яго, каб зноў плыць на бераг. Развітваючыся, 
яны аддалі рыбаку ключы ад дзвярэй і сказалі, што пакідаюць 
усе гэтыя багацці на яго і што ён можа карыстацца нават 
тымі грашыма, але толькі сам для сябе і з умовай, што нікому 
пра гэта не раскажа. 

Рыбак неўзабаве вельмі разбагацеў, але не ведаў, куды па- 
дзець тыя грошы, і стаў піць. На ўсе роспыты, адкуль у бед- 
нага рыбака раптам узяліся грошы, ён упарта маўчаў. Але 
неяк не вытрымаў і расказаў усё свайму сыну. Калі яны разам 
паехалі на востраў і падышлі да рабіны, то ніякіх дзвярэй 
там ужо не было. 


У падобных паданнях праяўляецца светапогляд нашых далё- 
кіх продкаў. Апісаныя гарадзішчы былі культавымі, і там чыні- 
ліся адпаведныя рытуалы. З часам гэтая прастора стала недаты- 
кальнай, населенай таямнічымі духамі продкаў, якія ахоўваюць 
уваход у іншасвет, дзе схаваныя незлічоныя багацці. Праўда, 
зрэдчас таямнічыя незнаёмыя ў абліччы зданяў або нават жы- 
вых істот могуць прапаноўваць тыя скарбы простым смярот- 
ным. Але толькі абраным і не проста так, а з нейкай умовай, без 
выканання якой усе гэтыя багацці знікаюць. 

У паданні пра Гальшанскае гарадзішча Ашмянскага раёна 
расказваецца: 


За вёскай каля гары-гарадзішча просты селянін Людз- 
віг Гарадзецкі араў сваю невялікую палоску. Стаміўшыся, ён 
прылёг адпачыць і прысніў надта харошую жанчыну, якая клі- 
кала яго за сабою. Людзвіг схамянуўся і памкнуў у кустоўе 
на гары, дзе схавалася тая незнаёмая. Рассунуў ён галлё, аж 
глядзіць -- стары касцёл. Людзвіг зайшоў туды і каля вяліка- 
га куфра з скарбамі бачыць тую самую жанчыну. А дзіўная 

красуня й кажа: «Набяры сабе багацця, колькі можаш за раз 
забраць. Але толькі на зваротнай дарозе, глядзі, не азірай- 
ся». Людзвіг набраў усяго як рукамі абняць і стаў спускацца 
з гары. Але няўдала ступіў, зачапіўся за куст ды незнарок 
азірнуўся. І адразу за дзвярыма ў касцёле пачуў кабецін голас: 
«Пагубіў ты мяне!». А ўзятыя багацці ўмомант абярнуліся 
каменьчыкамі. 


Пра Замкавую Гару Ламіху ў Віцебску некалі расказва- 
лі, што ўсярэдзіне гары ў сваім падземным палацы даўным 
даўно жыла красуня-царэўна. Прыбраная ў белае адзенне і 
асветленая агнямі, яна сядзела на залатым троне, а каля яе 
ног ляжалі горы золата і дыяментаў. У час Купалля яна вы- 
ходзіла на паверхню і рассыпала вакол сябе прыгаршчы дыя- 
ментаў. Як толькі да іх датыкалася чалавечая рука, яны адра- 
зу парахнелі. А калі набліжалася варожая небяспека, царэўна 
па начах званіла ў мясцовым саборы ў званы. Але абы толькі 
хто наблізіўся да яе -- адразу знікала. 

Здані на гарадзішчах зазвычай уяўляюцца ў выглядзе 
жанчыны ў белым адзенні, часта са свечкай у руках. Падан- 
ні пра іх зафіксаваны ў вёсцы Малышкі Вілейскага раёна, 
Вялікія Споры -- Пастаўскага, Вішчын -- Рагачоўскага. Тым 
часам на навагрудскім замчышчы з'яўлялася прыгожая дзяў- 
чына з маленькім сабачкам. Пра гарадзішча каля мястэчка 
Баруны на Ашмяншчыне расказваюць, што яно населена роз- 
нымі духамі. А ў падзямеллях пінскага гарадзішча нібыта хо- 
дзіць шведскі рыцар з залатой шпорай. 


Сляды селішчаў 


У народнай памяці беларусаў захаваліся звесткі пра сля- 
ды неўмацаваных старажытных паселішчаў, ці паводле археа- 
лагічнай тэрміналогіі -- селішчаў. У тапаніміцы сустракаюцца 
такія назвы, як Селішча, Царкавішча, Прыстань і г. д. Самая 
пашыраная назва месцаў аселасці ранняга жалезнага веку - 
Селішча, а феадальнай эпохі -- Старое Сяло, Стараселле, 
Царкавішча. Ёсць таксама і іншыя: Замікальшчына, Ігрышча, 
Сялецкі Роў, Пасадскае, Белая Гара, Дзедаў Шпіль. 

З селішчамі звязваюцца і паданні пра заснаванне вёсак. 
Прыкладам, пра вёску Добрае на Мсціслаўшчыне кажуць, 
быццам на яе месцы некалі існаваў горад Матан, які дарэшты 

разбурылі ў час бітвы, у якой браў удзел Пётр І. У вёсцы Ста- 
ры Пагост на Мёршчыне бытуюць старадаўнія паданні пра 
горад Багоцк, які раней стаяў на месцы іхнай вёскі. Расказ- 
ваюць, што гэты горад некалі праваліўся пад зямлю і толькі ў 
пэўныя дні выходзіць на паверхню. Але ўбачыць яго могуць 
не ўсе, а толькі бязгрэшныя і добрыя людзі. У іншых версіях 
падання фігуруе яшчэ жанчына ў белым адзенні. Завецца яна 
Белая Пані. 


У тыя часы, калі горад паказваецца з-пад зямлі, бачаць 
і тую пані, якая выязджае са сваіх палацаў, што пад горкай 
каля Пагосцкага возера, і едзе яна па горадзе ў карэце, за- 
прэжанай чацвёркай белых коней. Некалі палац яе разам з 
горадам праваліўся скрозьдонна. А ўбачыць яго можна толькі 
на Купалле, калі апоўдні зямля на ўзгорку расступаецца і ад- 
чыняюцца дзверы ў палацы. Зачараваная Белая Пані сядзіць 
на куфры, а вакол месцяцца аграмадныя каваныя скрыні, поў- 
ныя грошай і золата. Бедная пані горка плача, бо не можа 
сысці з месца, у яе пад нагамі ляжаць чатыры чорныя вяліз- 
ныя сабакі з надта бліскучымі вачыма. І калі хто адважны 
падыходзіць да палаца, яны грозна гырчаць. Пакуль што не 
знайшлося такога чалавека, каб наблізіўся да скарбаў, за- 
браў іх і гэтак зняў заклён з Белай Пані, вызваліў яе ад цяж- 
кой павіннасці ахоўваць скарбы. Тады, кажуць, і палац, і гэны 
горад выйшлі б на паверхню, і чароўная пані магла б жыць 
разам з людзьмі. 


Пра колішні старадаўні горад расказваюць сёння і ў вё- 
сцы Кукарава Бярэзінскага раёна. Кажуць, быццам тады жыў 
на гэтым месцы вялікі і заможны пан Кукар разам з сваім 
магутным войскам. 

Пра вёску Семігосцічы (Сямікосцічы), што ў Столінскім 
раёне, у сярэдзіне ХІХ ст. расказвалі такое паданне: 


У гэтай мясцовасці было шмат балотаў, а сярод іх вы- 
лучаліся ўзгоркі, дзе жылі сем замужніх сёстраў, адна за адну 
харашэй і разумней. Мужы іх хадзілі ў лес на касматага зве- 
ра і вазілі яго ў далёкія краі. Ды неяк раз, як сёстры былі 
афныя, ехаў ладны асілак на белым кані, увесь прыбраны ў 3о- 
лата і срэбра. І кожная сястра стала зваць яго ў госці. Асілак 
сказаў ім, хай збяруцца ўсе ў адзін дом, і сам пайшоў туды. 
Мінуў час, ладнаму дзецюку трэба ўжо ехаць, але сёстры не 
хочуць яго пускаць. Аж перасварыліся яны міжсобку. І тады 

ён паддаўся на ўгаворы, застаўся яшчэ на колькі дзён. Але 
неўзабаве вярнуліся гаспадары. Жонкі сталі адмаўляцца ад 
сваіх мужыкоў, кажная гатова была ехаць з рыцарам хоць за 
свет. І ўсчалася бойка паміж мужыкамі ды жонкамі. За жонак 
заступіўся асілак. А ён быў чарадзеем і клікнуў чорных духаў 
на помач, перабіў мужыкоў. Чарадзею заставалася толькі вы- 
браць сабе жонку і ехаць з ёю. Але кожная хацела за яго за- 
муж. Асілку ж ніводная не падабалася. Дык ён наказаў лясным 
духам з'явіцца ў ягоным абліччы і пабрацца шлюбам з сямю 
сёстрамі. Сам тым часам хуценька ўцёк на кані. А мужоў 
пахавалі на сямі ўзгорках. Адсюль быццам бы й назва вёскі 
Сямікосцічы (Сямігосцічы), ад тае пары яе лічаць прытулкам 
чараўнікоў і ведзьмаў. 


Цікавае паданне вядома пра вёску Крайск у Лагойскім 
раёне. Расказваецца, што на месцы вёскі некалі існаваў горад 
Райск. Але ішла вайна, і на полі бою сышліся рускія і швед- 
скія войскі. Людзей загінула гэтулькі, што ад пралітай крыві 
выйшла з берагоў мясцовая рэчка Крашчанка. Горад Райск 
быў амаль што вынішчаны, засталася толькі крайняя вуліца. 
Адсюль і назва -- Крайск. А ў вёсцы Лочын Асіповіцкага раё- 
на кажуць, быццам ва ўрочышчы Вокны некалі даўным-даўно 
стаяла вёска, а потым раптам правалілася пад зямлю. 

Курганныя могільнікі 
і народныя ўяўленні 
пра іх утварэнне 


На беларускай зямлі ад даўніх часоў пазаставалася шмат 
курганоў. Гэта штучныя ўтварэнні, насыпы над магіламі нашых 
продкаў. Іх так багата, што ўсіх і не злічыць. Нездарма ў папу- 
лярнай песні пяецца: Колькі ў нас курганоў, // Старыны ўспа- 
мінаў, // Колькі песень у нас, // Дзіўных казак, былінаў. І ўсё ж 
гісторыкі, археолагі і этнографы зрабілі пэўныя падлікі. Як выяві- 
лася, у нашай краіне больш за 2400 курганных могільнікаў. 

Курганныя могільнікі датуюцца ў асноўным канцом 
І -- пачаткам ІІ тысячагоддзя. Сустракаюцца курганы эпохі 
бронзы, ранняга жалезнага веку і часоў позняга сярэднявеч- 
ча. Дарэчы, свята аберагаліся не толькі насыпы з рэштка- 
мі пахаванняў. Паданні пра курганы таксама захоўваліся ў 
народнай памяці ды перадаваліся з пакалення ў пакаленне, 
адлюстроўваючы светабачанне як усяго грамадства, так і па- 
асобных людзей. Народная памяць, увасобленая ў мікратапо- 
німах і паданнях, -- гэта каштоўная крыніца этна-археалагіч- 
ных звестак пра падзеі старажытнай гісторыі, пераказаных 
у своеасаблівай сістэме вобразаў. 

Народныя ўяўленні пра ўтварэнне курганоў вельмі разна- 
стайныя. Але збольшага яны трактуюцца як насыпы над паха- 
ваннямі загінуўшых падчас якой-небудзь вайны. Прыкладам, 
у часы нашэсця хана Батыя, вайны з туркамі, шведамі, фран- 
цузамі і г. д. Паводле паданняў, у некаторых насыпах нібыта 
пахаваныя самі багі, асілкі, вялікалюды або проста -- жаўне- 
ры, палякі, саксонскія ваякі, літоўцы і нават кітайцы і япон- 

На Полаччыне ў адным з паданняў гаворыцца, нібыта 
ў курганах ляжаць звычайныя жаўнеры, а вышэйшыя чыны 
пахаваны побач на могілках. Сустракаюцца паданні пра тое, 
што курганы насыпалі над магіламі ўдзельнікаў вяселля або 
саміх маладых, якія загінулі ў бойцы. У такіх паданнях -- за- 

Курганы каля в. Каханаўшчына, Мінскі р-н. 


звычай вельмі старажытных паводле сваіх вытокаў -- гаво- 
рыцца пра канфлікт паміж двума вяселлямі. 

Каля вёскі Капцэвічы ў Петрыкаўскім раёне курганы за- 
вуць Дзявічыя Магілы і кажуць, што ў іх пахаваны дзяўча- 
ты-воіны. Згодна з некаторымі сюжэтамі паданняў, на месцы 
курганоў ваявалі два князі, у іншых варыянтах -- каралі ці 
паны, нейкая «баба», дзве сястры. Так, пра курган, што каля 
Заслаўя пад Мінскам, расказваюць: 


Было дзве сястры: старэйшая -- прыгажуня, а малод- 
шая -- брыдкая. І от дзіва! У брыдкую закахаўся менскі князь. 
Дык старэйшая задумала звесці суперніцу са свету чароў- 
ным зеллем. Але калі яна несла зелле праз лес, то спужалася 
нейкае здані, што заступіла ёй дарогу. З перапуду красуня 
кінулася ў рэчку і загінула. А шчаслівейшая малодшая сястра 
насыпала над яе магілай курган. 


У паданнях пра курганы вельмі часта падкрэсліваецца, быц- 
цам яны ўзніклі таму, што салдаты нанасілі зямлю шапкамі або 
каскамі, нават пілоткамі. У іншых версіях -- ботамі або жме- 
нямі. Пра некаторыя курганы кажуць, быццам гэта насыпы ад- 
мыслова ўзведзеныя для назірання за ворагам. Курганы каля 
Смаргоні паданне атаясамлівае з месцам першай ваеннай су- 
стрэчы шведаў з расейцамі. На гэтым месцы быццам бы Карл 
ХІІ збіраўся даваць генеральны бой, і таму шведы пачалі насы- 

паць узвышшы. Але рускія перашкодзілі, і шведскі кароль па- 
даўся на Палтаву. Адзін з курганных могільнікаў, што каля ракі 
Бярэзіны, у народзе лічыцца лагерам рускіх вояў у час вайны 
цара Івана Жахлівага з каралём Стэфанам Баторыем. 

Курганныя насыпы ў Капылі паданне атаясамлівае з ме- 
сцам бойкі «нейкага князя Радзівіла з князем Міхаілам Глін- 
скім дзеля дачкі слуцкага князя Алелькі Анастасіі». Пра курга- 
ны ва ўрочышчы Пагоня каля мястэчка Моладава Іванаўскага 
раёна кажуць, што «гетман Вялікага Княства Літоўскага Міхаіл 
Глінскі збіраў свае войскі супраць шведаў і стаяў з булавой на 
найвышэйшым з курганоў». 

У 20-я гады ХХ ст. у вёсцы Дусаеўшчына Капыльскага раёна 
пра курган і Змееў Дуб расказвалі паданне. Быццам бы ляцеў 
некалі з захаду на ўсход вялікі змей і сеў адпачыць на прыда- 
рожны дуб. Гады дрэва разам са змеем спалілі, а на гэтым месцы 
насыпалі вялізны курган. На беразе аднаго з азёр у Дубровенскім 
раёне тры курганы называюцца Змеевы Магілы. Паводле падан- 
ня, у возеры жыў паганы змей, які патрабаваў у ахвяру людзей 
і жывёл. Але неўзабаве з'явіўся асілак і рассёк таго змея на тры 
часткі. Над кожнай з іх насыпалі курган, а зямлю на змяіныя ма- 
гілы дастаўлялі на вазках, запрэжаных пеўнікамі. 

У курганах каля вёсак Бярвішчы Уздзенскага раёна і Да- 
брынёва Дзяржынскага, паводле паданняў, закапаны скарбы. 
У якасці скарбу ўвогуле выступаюць: залатая шапка, залатая 
брычка, карэта з золатам, куфар з багаццем, грошы і да т. п. 
У вёсцы Гронаў Чэрыкаўскага раёна, дзе курганных насыпаў 
больш за сотню, падкрэсліваюць, што скарб закапаны мена- 
віта ў сто першым кургане. У вёсцы Обча Бабруйскага раёна 
лічаць, што ў адным з курганоў куфар з багаццем закапаў 
сам Напалеон. У вёсках Сарокі і Берагоўцы Шчучынскага ра- 
ёна, Сухая Гара і Селішча Лагойскага расказваюць, нібыта 
ў мясцовых курганах закапана залатая калясніца. Мясцовыя 
людзі з вёскі Анусіна каля Мінска лічаць, што ў іх курганах 
шведскае войска хавала свае запасы. 

Самае цікавае -- часам высвятляецца, што такія паданні зу- 
сім не выпадковыя. Сапраўды, здаралася, на курганах або каля 
курганоў знаходзілі скарбы. Згодна з даўняй традыцыяй, месцы 
пахаванняў у нашай культуры заўсёды лічыліся сакральнымі і 
недатыкальнымі. Таму людзі ў час небяспекі і хавалі свае багацці 
на святым месцы. У 20-ыя гады ХХ ст. каля мястэчка Грозава на 
Капыльшчыне ў адным з курганных насыпаў дзеці знайшлі пяць- 
дзесят медзяных і срэбных манет, датаваных канцом ХУІ ст. 

Рэчавы скарб часоў Кіеўскай Русі быў знойдзены каля курганоў 
недалёка ад вёскі Стары Дзедзін Клімавіцкага раёна. 

Іншым разам народныя паданні вельмі своеасабліва тлума- 
чаць велічыню таго ці іншага кургана. Так каля вёскі Далёкія 
на Браслаўшчыне ў вялікіх курганах нібыта пахаваны коні, а 
ў меншых -- людзі. У канцы ХІХ ст. на Случчыне людзі рас- 
казвалі, як некалі іх прапрадзеды былі няхрышчаныя. І калі хто 
паміраў, то кожны сваяк мусіў прынесці на магілу прыпол зям- 
лі. Калі мінаў год, то ў дзень памінання нябожчыка абрад зноў 
паўтаралі. Так доўжылася, пакуль жыла памяць пра чалавека. 
І чым больш было сваякоў, тым большы станавіўся курган. 


Валатоўкі 1 волаты 


У народзе да гэтай пары найбольш пашырана думка пра 
курганы, што гэта магілы волатаў-асілкаў. Менавіта волаты- 
асілкі ў народнай свядомасці маюць дачыненне да старадаў- 
ніх продкаў беларусаў і завуцца або веліканамі, або вялікалю- 
дамі, або паганскімі воямі. Гэтыя ўяўленні, відавочна, пайшлі 
ад папулярнага падання пра першых людзей на зямлі, якія 
былі вельмі магутныя і валодалі надзвычайнай сілай. 

Найменне курганоў Валатоўкі найбольш пашырана на 
поўначы Беларусі і ў асноўным супадае з арэалам рассялен- 
ня крывічоў. Апрача таго, назва Валатоўкі ў дачыненні да 
курганоў зафіксавана ў пісьмовых крыніцах ХУІ- ХХІІ стст. 
Дзе-нідзе валатоўкамі называюць і грунтовыя сярэднявечныя 
могільнікі. Але не выключна, што ў старажытнасці побач з гэ- 
тымі насыпамі існавалі старэйшыя курганы, а іх назва проста 
перайшла на пазнейшыя пахаванні. 

Назва Валатоўка мае варыянты: Малатоўкі, Калатоўкі, Та- 
латоўкі, Валаваткі, Вілаваткі, Вілатоўкі, Валотка, Валошына, 
Валосаўка, ці ўдакладненні: Валатоўка Барысаўская, Напале- 
онаўская, "Французская і г. д. А некаторыя курганныя насыпы 
маюць па дзве назвы: Валатоўкі і Капцы. У 20-ыя гады ХХ ст. 
на Чэрвеньшчыне старыя людзі называлі курганы Валатоўкі, 
а моладзь -- Капцы. У гэтым жа раёне бытавала паданне пра 
волата, які некалі нарабаваў шмат золата і схаваў яго ў лясной 
крынічцы сярод валатовак. У курганным могільніку каля вёскі 
Валынеж Касцюковіцкага раёна вялікі насып называлі Волата- 
ва Магіла. Паданне кажа, што малодшы брат каменнай сякерай 

забіў старэйшага і пахаваў у кургане. Каля Мазыра пра Карша- 
кову Гару апавядаюць, што гэта магіла волата Коршака. 
Курганы на тэрыторыі былой Талачманскай воласці (ця- 
пер Свіслацкі раён Гродзенскай вобласці) у ХІХ ст. называлі 
Капцамі або Сасамі. Лічылася, што ў іх пахаваны вялікалюды. 
Пра другі могільнік у гэтым самым раёне занатавана паданне, 
згодна з якім некалі на месцы курганоў нейкае войска раз- 
мясціла свой лагер. Раптам сярод Сакольскага атрада з'явіўся 
велікан. Ён з каранямі вырваў з зямлі дуб і перабіў ім усіх ва- 
яроў. Забітых пахавалі пад гэтымі насыпамі. Дарэчы, волат або 
асілак -- гэта галоўны персанаж беларускіх паданняў і казак, 
якія ўвабралі ў сябе матывы былін ІХ- ХІІ стст. Тут волаты 
зазвычай падаюцца героямі, што перакідваюцца міжсобку вя- 
лізнымі камянямі і каменнымі сякерамі, карчуюць дрэвы. 
Існуюць розныя тлумачэнні паходжання слова волат, 
якое абазначае дужых людзей-веліканаў і паходзіць ад слоў 
валачы 'звозіць у адно месца" ды інш. Паданні пра такіх асіл- 
каў-волатаў вядомыя ад Балтыйскага мора да Каўказскіх го- 
раў. Некаторыя фалькларысты прыйшлі да высновы, што гэ- 
тыя паданні сягаюць глыбіняў ірана-цюркскага эпасу і звяза- 
ны з родавым культам продкаў. У беларускай старажытнай 
культуры фальклорныя волаты звязаны з богам замагільнага 
свету і ўрадлівасці Вялесам. У нашых легендах прадстаўлены 
таксама старажытныя вобразы жанчын-асілкаў, валатоўнаў, 
дзяўчат-вояў. Гэта адгалосак яшчэ старажытнейшага культу 
Вялікай Багіні, што некалі бытаваў на нашых землях і быў 
прадстаўлены трыма іпастасямі: Багіняй-Дзевай, Багіняй- 
Маці і Багіняй-Смерцю. Дарэчы, беларуская валатоўна мае 
паралелі ў кельцкай, германскай і прускай міфалогіях. 


Татарскія, Шведскія, 
Французскія 1 іншыя магілы 


Амаль па ўсёй тэрыторыі нашай краіны як найбольш па- 
цярпелай ад усялякіх войнаў, бытуюць паданні, быццам у 
курганах пахаваныя захопнікі: татары, туркі, шведы, фран- 
цузы, інш. Часта гавораць пра курганы як магілы воінаў, што 
загінулі ў час нападу ворагаў. Прыкладам, пра магільныя на- 
сыпы каля вёскі Грэск на Случчыне ў другой палове ХІХ ст. 
расказвалі, што яны «засталіся ад нашэсця манголаў». Два 
курганы каля мястэчка Стары Дольск Валынскай вобласці 

Украіны падзялялі на той, у якім нібыта пахаваны воі князя 
Дольскага, і той, дзе ляжаць забітыя імі татары. 

У вёсках ІЦклянцы і Нябышына Докшыцкага раёна і 
сёння яшчэ расказваюць, што курганы засталіся ад вайны 
з туркамі. У Шклянцах нібыта быў некалі вялікі бой і пагі- 
нула шмат вояў. На пахаванне раптам прывезлі грошы, пад- 
рыхтаваныя для аплаты іх вайсковых паслуг. Было вырашана 
залатыя манеты пакласці разам з ваярамі ў магілу. У вёсцы 
Смаляры Барысаўскага раёна каля курганоў, як кажа падан- 
не, існавала некалі вялікае паселішча з прыгожай царквой, 
дзе знаходзіўся цудадзейны абраз Багародзіцы. А ў час вайны 
з Турцыяй адзін з турэцкіх ваякаў ударыў штыком у абраз і 
прабіў Багародзіцы шчаку. Божая Маці зазлавала і зрабіла 
так, што ўсе турэцкія воі пачалі біцца міжсобку. Біліся яны 
датуль, пакуль сярод іх не засталося ніводнага жывога жаўне- 
ра. Людзі закапалі туркаў і насыпалі курганы. 

У паданнях, занатаваных у канцы ХІХ -- пачатку ХХ стст., 
часам гаворыцца, што курганы засталіся «ад часоў напасці Ба- 
тыя», або па вайне «шведаў з Ардой», «шведаў з туркамі», «ад 
таго часу, калі была вайна туркаў і французаў» і г. д. Курганы 
каля вёскі Верацеі на паўночным захадзе Віцебшчыны -- гэта 
нібыта магілы шведаў, якія разам з забітымі шмат схавалі ма- 
ёмасці. На Вілейшчыне расказваецца, што каля вёскі Рускае 
Сяло на курганах стаялі шведы, а за вёскай -- рускія воі, 
якімі кіравала царыца Кацярына. Адзін з курганных могіль- 
нікаў на Сенненшчыне завуць Шведскія Магілы, але звязва- 
юць іх і з татарамі, і з белымі фараонамі. Каля вёскі Грушава 
ў Кобрынскім раёне курганы лічацца магіламі, якія засталіся 
«пасля вайны шведаў з саксонцамі». 

Курганы каля вёсак Тарасавічы і Убалацце Асіповіцкага ра- 
ёна ў ХІХ ст. называлі Шведўскімі Курганамі. Паводле падання, 
на гэтым месцы было разбіта шведскае войска. Пасля бойкі на 
поле прыйшоў селянін з вёскі Убалацце і ўбачыў сярод забітых 
жывога шведа, які паранены заснуў. Вясковец зняў з яго зброю, 
схаваўся ў кустах і стаў чакаць, што будзе. Швед прачнуўся 
і папрасіў вярнуць зброю. Селянін так і зрабіў, тады ваяр пры- 
знаўся, што ён не мужчына, а жонка забітага шведскага афіцэ- 
ра, якая пераапранулася ў вайсковую форму, каб заўсёды быць 
побач з мужам. Неўзабаве гэтая жанчына выйшла замуж за 
селяніна, а іх нашчадкаў у народзе празвалі Шведзюкі. 

У канцы ХІХ ст. археолаг У. Завітневіч раскопваў дрыгавіц- 
кія курганы і звярнуў увагу на тое, што народныя назвы і па- 
данні пра курганы вельмі цікавыя з боку гістарычнай псіхалогіі. 

Курганны насып каля в. Малы Азярэцк, Сенненскі р-н. 


У вёсцы Чэрнікаўшчына Дзяржынскага раёна на беразе ракі 
Усы навуковец выпытваў у мясцовых людзей, хто, на іх думку, 
пахаваны ў курганах. Сяляне адказвалі: «мусіць, французы», а 
адзін з іх, вельмі стары, заўважыў: «гэта паганскія магілы». Па- 
зней даследчык апытваў жыхароў з навакольных мясцін Бары- 
сава. Мясцовыя людзі тады называлі курганы «шведскімі магі- 
ламі», а на пытанне, чаму не французскія, людзі падкрэслівалі, 
што курганы не могуць быць французскімі магіламі, бо жывуць 
яшчэ тыя, хто памятае вайну 1812 г. Але на пачатку ХХ ст. у 
Аздзяцічах на Барысаўшчыне ўжо гаварылі пра мясцовыя кур- 
ганы як пра рэшткі напалеонаўскага адступлення. Ў Кахоўцы 
каля Віцебска расказвалі, што ў курганных насыпах пахаваны 
«французы напалеонаўскага войска 1812 года» і г. д. 

Часта ў выніку напластаванняў у свядомасці людзей розных 
эпох блытаюцца назвы, падзеі, асобы, і тады яны паўстаюць 
у паданнях з розных гістарычных рэалій. Так, на Гомельшчы- 
не адзін з курганных могільнікаў успамінаецца як месца баёў 
«шведаў, французаў і Чынгіз-хана». Пра курганы на левым бе- 
разе ракі Басі, што каля Чавусаў на Магілёўшчыне расказвалі, 
быцам адныя насыпы ўзведзены над загінулымі татарамі і літоў- 
цамі, а другія -- магілы смаленцаў. Курганы каля былой вёскі 
Спіцы ў Сенненскім раёне паданне звязвае з прусамі. 

Пра некаторыя курганныя могільнікі можна прывесці па 
некалькі варыянтаў паданняў. Прыкладам, археолаг У. Бага- 

мольнікаў у вёсцы Дзяніскавічы Жлобінскага раёна зафікса- 
ваў шэсць матываў у падачы паданняў і гэтулькі сама варыян- 
таў назваў: Шведскія Магілы; Магілы ад французскай вайны; 
Турэцкія Магілы; Магілы ад страшнай «руіны», якая касіла 
людзей; Курганы Пятра І і абарончыя збудаванні, за якімі не- 
калі хаваліся у час войнаў. 


Вялікія 
і адзіночныя курганы 


На некаторых могільніках сярод насыпаў вылучаецца адзін 
вялікі курган. Як прыкладам, у вёсцы Патока Клічаўскага ра- 
ёна, Чарневічы і Перавоз -- Глыбоцкага. Адзін вялікі курган 
у могільніку мае зазвычай уласную назву накшталт Волатава, 
Асілкава, Княжая або Дзявічая Магіла, Княжы або Дзявічы Кур- 
ган і да т. п. У курганніку могуць быць два ці тры вялікія насы- 
пы, і зазвычай яны месцяцца сярод невялікіх курганоў. Пры- 
кладам, лічыцца, што ў вялікім насыпе курганна-жальнічнага 
могільніка каля вёскі Сухая Гара ў Лагойскім раёне пахавалі 
забітага вайсковага начальніка, а паводле іншай версіі -- за- 
капалі залатую карэту. Паблізу гарадскога пасёлка Урэчча Лю- 
банскага раёна вялікі курган меў назву Княжая Магіла або 
Княжы Курган. Пра яго запісаны тры версіі паданняў. Адна 
кажа, што там пахаваны князь, які па-геройску загінуў у час 
шведскай вайны, другая -- што гэта магіла князя, забітага з 
рэўнасці; трэцяя версія сцвярджае, што менавіта тут закапана 
залатая шапка. Яшчэ ў ХІХ ст. курган раскапалі і знайшлі там 
мужчынскі шкілет, сякеру, спражкі і гліняны гаршчок. 

Некалі каля Пінска былі два курганы. Большы меў назву 
Магіла Міндоўга, яшчэ яго называлі Магіла Войшалка. Калі ў 
сярэдзіне ХХ ст. тут праводзіліся археалагічныя раскопкі, вы- 
явілі багатае пахаванне паводле абраду трупаспалення, якое 
датуецца канцом Х -- пачаткам ХІ стст. Пра два курганы пад 
назвай Княгінкі, што на Лепельшчыне, расказвалі, быццам там 
пахаваны князь з сваёю жонкай, якую ён забіў за тое, што яна 
не дачакалася яго з вайны і выйшла замуж за іншага. Потым 
князь забіў і сябе. У канцы ХІХ ст. гэтыя курганы раскапалі, У 
адным з іх знайшлі жаночы касцяк, скураны пояс з меднымі 
бляшкамі, а на руках два бранзалеты. У другім -- мужчынскі 
шкілет з дзідай, а на лобнай частцы чэрапа срэбны паўгрош 
Жыгімонта ІП Аўгуста (ХХІ ст.). 

У вёсцы Воля Кухоцкая на Брэстчыне ў ХІХ ст. было за- 
фіксавана паданне пра тры вялікія курганы. Адзін насып на- 
зывалі Татарскі, другі -- Жыдоўскі, а трэці - Дзехцяроўскі. 
У першым, паводле падання, нібыта пахаваны татары, у дру- 
гім -- прыгнаныя аднекуль габрэі, а ў трэцім -- хрысціяне. 

Асабліва ў народзе вылучаюць адзінкавыя курганы. На 
мяжы Пскоўскай вобласці і Гарадоцкага раёна такі курган за- 
вуць Дзявічая Гара. Згодна з паданнем, у ім пахавана дзяўчы- 
на, якую забіў багатыр. Курган у вёсцы Пігасы Драгічынскага 
раёна лічыцца месцам пахавання рускіх вояў, якія загінулі ў 
бойцы з мангола-татарамі. Курганны насып каля вёскі Прата- 
сы Акцябрскага раёна завуць Княжым і ўспамінаюць, што там 
пахаваны князь і ягоная дружына. Курган на высокай гары, 
што на левым беразе Прыпяці каля Турава, лічыцца магілай 
двух вояў з аховы князя Вячаслава. Курган каля вёскі Ніўкі 
Барысаўскага раёна называлі Магіла Купца або Малатоўка і 
расказвалі, што купец прасіў людзей, каб па смерці яму насы- 
палі над магілай вялікі курган і нават пакінуў для гэтага шмат 
грошай. Каля вёскі Савенічы ў Сенненскім раёне, паводле 
падання, у кургане пахаваны «арап» і г. д. 

На Ушаччыне ёсць курган з цікавай назвай Сліва-Магіла. Рас- 
казваюць пра яго і дзіўнае паданне. Быццам жыла некалі вяль- 

можная пані Паладдзя, і быў у яе сын Сліва. І вось сабраліся неяк 
маці з сынам у падарожжа, але па дарозе за нешта пасварыліся. 
Пані пакрыўдзілася і абцасам чаравіка забіла сына. Толькі далёка 
яна ўжо не ад'ехала. Праз дзве вярсты разам з карэтай, коньмі і 
слутамі пані правалілася ў бездань. А на гэтым месцы ад тае пары 
ўтварылася бяздоннае возера, на беразе якога над магілай сына 
Паладдзі насыпалі курган і празвалі яго Сліва-Магіла. 

Адзіночныя курганы маюць яшчэ і такія назвы, як Міцькава, 
Волатава, Дзявічая Магіла або Магіла Маладых. Завуць іх так- 
сама Федзькін, Еркін, Грошавы, Саксонскі, Турскі Курган і Г. д. 
Сярод навукоўцаў ёсць розныя меркаванні наконт прычын насы- 
пання вялікіх курганоў. Некаторыя лічаць іх пахаваннямі князёў, 
другія -- былымі свяцілішчамі і г. д. Як бы там ні было, народная 
памяць захавала пра такія насыпы безліч паданняў. 


Разнастайнасць паданняў 


Ні адзін з курганных могільнікаў і адзіночных курганоў 
людзі не абыходзілі ўвагай і з пакалення ў пакаленне пера- 
давалі аповеды пра іх. У некаторых мясцінах да нашага часу 
захаваліся вельмі старажытныя назвы і паданні. У другіх на 
даўнія паданні наклаліся пазнейшыя. Таму нават у адной вё- 
сцы можна пачуць некалькі версій пра той самы археала- 
гічны помнік. Часам навукоўцам удаецца вылучыць цэлыя 
гістарычныя пласты: язычніцтва і перыяд пашырэння хры- 
сціянства, часы татарскай, шведскай і французскай навалаў. 
У канцы ХІХ -- пачатку ХХ стст. фіксавалі яшчэ такія па- 
данні, дзе з'яўленне курганоў тлумачылася паганскімі паха- 
ваннямі. Прыкладам, у 20-ыя гады ХХ ст. у вёсцы Сухая Гара 
на Лагойшчыне яшчэ казалі, што «такім спосабам хаваў сваіх 
нябожчыкаў нейкі народ паганусь». 

Курганы паміж вёскамі Лістападавічы і Саковічы Салігор- 
скага раёна маюць назву Сінія Горкі. Сіні колер у народнай 
культуры звязаны з архаічнымі ўяўленнямі пра замагільны 
свет, з культам памерлых. Пра курганы каля вёскі Маркавічы 
ў Гомельскім раёне расказваюць, быццам у адным з насы- 
паў закапаны воз з золатам і некалі каля курганоў прамывалі 
золата і срэбра. А каля вёскі Брашэвічы Драгічынскага раёна 
курганы лічацца магіламі вояў і іх ворагаў, якіх узначальваў 
нейкі Кош. Урочышча, што побач, так і завецца Кошын Луг. 
У гэтым самым раёне ёсць яшчэ дзве вёскі, якія захавалі не 

менш цікавыя і адметныя паданні пра мясцовыя курганы. Так, 
у вёсцы Сіманавічы расказваюць, што ў курганах пахаваны 
«страннікі», а ў вёсцы Гошава курганы лічацца або магіламі 
жаўнераў лёгкай беларускай конніцы -- лісоўчыкаў, або шве- 
даў, або наогул нейкіх «мамалюкаў». 

У народзе вядомыя і такія сюжэты паданняў, дзе фігуруюць 
вяселлі. Так, пра курганы каля вёскі Мялешкавічы Мазырскага 
раёна расказваецца, што адна пара маладых ехала ад вянца, а 
другая, наадварот, -- пад вянец. Паводле старажытных заба- 
бонаў, зварочваць з дарогі ў такім разе нельга. Зразумела, што 
ніхто і не хацеў саступіць. У выніку завязалася бойка, і абедзве 
пары маладых загінулі. Над іх магіламі насыпалі курган. 

Ёсць паданні, дзе курганы тлумачацца як насыпы над ма- 
гіламі памерлых ад чумы, халеры або вялікага голаду. Каля 
вёскі Гарадок на Ушаччыне курганы маюць назву Галодныя 
Магільнікі і жыхары ўпэўненыя, што там закапаныя дзве роты 
французскіх салдатаў. Каля былога хутара Бедні Браслаўска- 
га раёна на беразе возера Укля ў лесе месціцца каля дзесяці 
курганных насыпаў. Мясцовыя людзі называюць іх магіламі 
загінулых у баях 1812 года. А некаторыя старыя людзі дада- 
юць, быццам паміж узгоркаў пахаваны і верхавыя коні. 

Вылучаецца шэраг паданняў, дзе расказваецца пра пэўных 
гістарычных асоб. Найчасцей гэта Стэфан Баторы, Карл ХІІ, 
Пётр І, Кацярына ІІ, Напалеон, інш. З Баторыем звязана і такая 
назва курганоў, як Батураўшчына, што каля вёскі Стары Пруд 
у Чэрвеньскім раёне. У гэтым жа раёне каля вёскі Валадута кур- 
ганы лічацца слядамі пахода Карла ХІІ у 1708 г. Курганы каля 
вёскі Галічы Клімавіцкага раёна звязваюць з месцам бою паміж 
войскамі шведскага караля Карла ХІІ і рускага цара Пятра І. 
У Слонімскім раёне бытуе паданне, што адна з курганных гру- 
паў насыпана ў час нейкай вайны ў гады праўлення Кацярыны 
Вялікай. Напалеон у такіх паданнях зазвычай закопвае ў кур- 
ганах свае скарбы пры адступленні з нашых земляў. Да гэтага 
дадаецца, што да скарба прыкладзена карта мясцовасці, якая 
закапана ў пэўным курганным насыпе (гл. раздзел ХІ). 


Ушанаванне курганоў 


Здавён курганы лічылі святымі і недатыкальнымі. Нават 
на пачатку ХХ ст. іх шанавалі, а на некаторых ставілі вялізныя 
драўляныя крыжы. Яшчэ ў 80-я гады ХХ ст. на адным з курга- 


В 22 Ж 





Курганны насып каля в. Селішча, Лагойскі р-н. 


ноў у Лёзненскім раёне стаяў вельмі стары чатырохканцовы 
дубовы крыж. У канцы ХІХ ст. жыхары вёскі Валынеж Ка- 
сцюковіцкага раёна звярталіся да святара, каб дазволіў паста- 
віць крыж на кургане, што лічыўся магілай волата. Ім адмовілі. 
Тады людзі абсадзілі курган маладзенькімі бярозкамі. Цяпер 
на гэтым месцы могільнік, сярод якога ўзвышаецца знакаміты 
курган, а вакол шуміць лістотай бярозавы гай. На дрэве каля 
кургана Княжая Магіла недалёка ад пасёлка Урэчча Любанска- 
га раёна некалі заўсёды віселі драўляная шабля і стрэльба. 

У сярэдзіне ХІХ ст. граф Канстанцін Тышкевіч выву- 
чаў на Лагойшчыне курганы, а дапамагалі яму ў гэтым пры- 
гонныя сяляне. Калі яны, раскопваючы курган, даходзілі да 
касцяка пахаванага некалі чалавека, то з жаху адразу кідалі 
рыдлёўкі і пачыналі маліцца за спакой гэтага нябожчыка. 
Ніхто і нішто не магло іх у гэты час прымусіць раскопваць 
курган далей. Графу нічога не заставалася, як самому далей 
капаць. Тады сяляне былі ўпэўненыя, што грэх за зробленае 
застанецца толькі на ім. У канцы таго самага стагоддзя свя- 
тар Сынкавіцкага храма Я. Міхайлоўскі ў Зэльвенскім раёне 
надумаўся таксама раскапаць курган, які знаходзіўся каля 
вёскі Новыя Орлавічы Слонімскага раёна, але мясцовыя лю- 

дзі ўчынілі актыўны супраціў і нават пагражалі бязбожнаму 
святару смерцю. 

Этнографы ў сваіх запісах часта згадваюць звычай за- 
пальвання на могілках у памінальныя дні вогнішчаў або высы- 
пання там вуголля, прынесенага з хатняй пячы. І калі вугаль 
высыпалі, дык гаршчок, у якім яго неслі, разбівалі ўшчэнт. 
Прыкладам, такі звычай зафіксаваны ў ХІХ ст. на Падняп- 
роўі. Паленне вогнішчаў на могілках каля Бягомля ў Докшыц- 
кім раёне адбываецца і ў наш час. Сляды вогнішчаў і пабітага 
посуду ХУІ- ХУШ стст. на вяршынях курганоў пад дзірваном 
выявілі ў час археалагічных раскопак, што сведчыць пра дру- 
гасную рытуалізацыю старажытных насыпаў. Гэта зафіксава- 
на ў вёсках Сухая Гара і Селішча Лагойскага раёна, Маяк -- 
Бабруйскага, Малявічы - Вілейскага, інш. 

У Дзісенскім і Ігуменскім паветах яшчэ на пачатку ХХ ст. 
у час Радаўніцы існаваў звычай перад наведваннем магіл 
сваякоў заходзіць на мясцовыя курганы. Тады пяту пафар- 
баванага яйка закопвалі на самай вяршыні насыпу, сядалі 
вакол і частаваліся прынесенымі прысмакамі, частку якіх по- 
тым пакідалі. На Чэрвеньшчыне ў 20-я гады ХХ ст. мясцовыя 
старажылы яшчэ ўспаміналі, як у дні іх маладосці курганы 
аздаблялі зелянінай, а потым вадзілі там карагоды. Пад тое 
яны спявалі: «А, валатка, валатка, чаго кругом цябе гадка?». 
У 1990 г. у вёсцы Жарнасекава Бешанковіцкага раёна этно- 
граф Уладзімір Лобач зафіксаваў цікавы звычай. У паміналь- 
ныя дні мясцовыя людзі, прывёўшы да ладу магілы сваякоў, 
спраўляць трызну ішлі толькі на суседнія курганы. 


Забабоны, 
звязаныя з курганамі 


Паколькі курганы лічыліся зачараванымі і недатыкальнымі 
месцамі, то за спробу парушыць святыню, паводле народных 
уяўленняў, чалавека чакала кара. Так, кажуць, што ў мястэчку 
Лукомль Чашніцкага раёна некалі спрабавалі араць на курга- 
нах. Дык пасля гэтага ці конь, на якім аралі, некуды знікаў, ці 
пачынаў невылечна хварэць сам араты. А ў вёсцы Вялікі Лес 
на Міншчыне расказвалі, як аднаго разу нейкі селянін ссек на 
кургане высокую хвою і стаў будаваць там млын. Будоўлю ён 
так і не скончыў, бо неўзабаве памёр. Другі селянін, развор- 
ваючы сваё поле, выпадкова зачапіў частку суседняга капца. У 
той жа дзень адзін з ягоных валоў знік, быццам таго і не было. 

Каля вёскі Кузьмічы Вілейскага раёна ёсць камень, які ў на- 
родзе лічыцца акамянелымі валамі. Побач з каменем захаваўся 
адзін курган ад некалі вялікага могільніка. Кажуць, адтуль ча- 
сам можна пачуць гукі званоў. 

Каля вёскі Хваенск Жыткавіцкага раёна пры ўтоцы рэч- 
кі Сцвігі ў Прыпяць ёсць маляўнічы курган з дубам. Мясцо- 
выя людзі раней лічылі, што тут пахавана княгіня Аўгіння. 
Не толькі курган, але і дуб той лічыўся недатыкальным ды 
святым. Вераць, што, пакуль ён будзе стаяць, ніякая пошасць 
не зачэпіць жывёлу. 

Вельмі часта курганы выкарыстоўвалі і дзеля лекавання. 
Так, у вёсцы Буда Рагачоўскага раёна ў ХІХ ст. у курганным 
насыпе была пракапана шырокая траншэя, праз якую кожны 
год праганялі свойскіх жывёл дзеля засцярогі іх ад пошасці. 
Дарэчы, падобныя выпадкі зафіксаваны і на тэрыторыі паў- 
днёвай Расіі. У земляным праходзе зазвычай запальвалі роз- 
ныя гаручыя рэчывы і такім спосабам абкурвалі жывёлу. 

Як ужо ўспаміналася, у пэўных курганах нібыта схаваны 
ўсялякія скарбы. Згодна з сюжэтамі такіх паданняў, ноччу на 
кургане, дзе закапаны скарб, з'яўляюцца агеньчыкі, на павер- 
хню выходзіць, скажам, куфар з багаццем. Часам можа заспя- 
ваць певень ці людзі бачаць там салдат, якія ахоўваюць каштоў- 
насці. Так, на кургане каля вёскі Лятохі Віцебскага раёна нібыта 
з'яўляецца белы конь і скача паміж насыпамі. У Гарадоцкім раё- 
не на адным з курганных могільнікаў можна ўбачыць двух агра- 
мадных коней, а на другім -- белую буду, запрэжаную тройкай 
белых коней. На поўначы нашай краіны некалі былі запісаны 
паданні, дзе расказвалася пра рыцара ці сівога дзеда, якія з'яз- 
джалі з мясцовых курганных насыпаў на белых конях, адтуль 
жа мог збегчы бык або казёл, таксама белай масці. Белы колер 
тут невыпадковы. У міфалогіі ён выступае як сімвал смутку і 
смерці, пераходу ў іншы стан. 

На Гарадзеншчыне ёсць курган Кудычка, дзе, згодна з па- 
даннем, пахаваны гвалтоўна памерлы. Калі людзі праходзілі каля 
кургана, то зазвычай кідалі на яго камяні, палкі і іншыя рэчы. 
Лічылася, што калі гэтага не зрабіць, то можа здарыцца якое ліха. 
Падобны забабон існуе і пра курган Жаніхоўшчына, што такса- 
ма на Гарадзеншчыне. Паводле падання, тут сустрэліся некалі 
два вяселлі і не хацелі адно аднаму саступіць дарогу. Усчалася 
жорсткая бойка, у выніку аднаго з жаніхоў забілі. А над ягонай 
магілай насыпалі курган. Потым людзі сталі насіць туды ўсялякія 
трэскі, салому, траву і г. д. Лічылася, быццам потым гэта спальваў 
сам нябожчык, які час ад часу выходзіў з насыпу. 

Паданні 
пра паходжанне могільнікаў, 
іх апісанне 


Па ўсёй тэрыторыі нашай краіны можна сустрэць стара- 
даўнія грунтовыя могільнікі, на некаторых захаваліся камен- 
ныя надмагіллі і крыжы, скляпенні, капліцы ды калоны. Такія 
пахаванні таксама вельмі шануюцца, пра іх ёсць безліч падан- 
няў і легендаў. Калі паходжанне курганных могільнікаў міфа- 
лагічная традыцыя звязвае з асілкамі ды волатамі, з месцам 
пахаванняў вояў, як сваіх, так і чужых, то паданні пра пахо- 
джанне познесярэднявечных могільнікаў больш разнастайныя. 
Прыкладам, у вёсцы Шыбкі на Вілейшчыне расказваюць, што 
мядзведзь недзе некалі адкапаў нябожчыка ды прынёс у поле 
за вёскай, і з таго часу на гэтым месцы ўзніклі могілкі. Ёсць і 
адваротнае паданне, дзе тлумачыцца, чаму на старых могілках 
нікога ўжо не хаваюць. Быццам на могілкі некалі панадзіўся 
хадзіць вялізны мядзведзь, які выкопваў з магіл памерлых і не- 
куды зносіў. Ад тае пары могільнік зачынілі. 

У Чамярах Мёрскага раёна старыя магілы называюць Пан- 
скі могільнік і расказваюць, быццам там пахаваны кароль з сва- 
ёй дружынай. Часта можна пачуць, што такія могільнікі -- гэта 
вынік даўнейшых войнаў, як кажуць у вёсцы Кульшычы Ва- 
ложынскага раёна, Бакуны -- Пружанскага; ці вынік колішніх 
польска-шведскіх войнаў, як паведамляюць у Камянцы; ці ма- 
гілы 1812 г. рускіх і французаў, як цвердзяць у вёсцы Высокая 
Гара Бярэзінскага раёна і мястэчку Антопаль -- Драгічынскага. 
На гомельскім Палессі пра адзін з старых могільнікаў паданне 
кажа, быццам там пахаваны нейкі татарын, які ваяваў з Літвой. 
У мястэчку Ружаны Пружанскага раёна гаварылі, што стары 
могільнік застаўся ад «вайны з палякамі пры Кацярыне ІІ". 

У Кудзінавічах Капыльскага раёна на могілках стаіць кап- 
ліца, а каля яе камень-следавік з высечаным на ім крыжам. Па- 

Укрыжаванне 

на старых могілках 
у лесе 

каля былой 

в. Кустаўніца, 
Мазырскі р-н. 





водле падання, тут лютавала страшэнная халера, а могілак яшчэ 
не было. Людзі прасілі ў каменя, каб ён збавіў іх ад пошасці. Але 
марныя былі іх просьбы і намаганні, з кожным днём колькасць 
памерлых большала. І тады пастанавілі на гэтым месцы ўзвесці 
храм, каб маліцца там за збавенне грэшных душ. Гады вакол 
храма і зачалі хаваць памерлых ад жудаснай хваробы. З часам 
могільнік зрабіўся месцам пахавання для ўсіх тутэйшых. 

Як і пра іншыя сакральныя аб'екты, пра старыя пахаванні 
таксама бытуюць паданні, быццам на месцы могілак некалі 
праваліўся храм. Такія паданні зафіксаваны ў вёсцы Папялы 
на Глыбоччыне, мястэчках Чарнаўчыцы каля Брэста, Кублічы 
на Ушаччыне і ў Чашніках. У вёсцы Гарадзец Кіраўскага раё- 
на лічыцца, што на месцы старых могілак правалілася царква, 
але некаторыя людзі выратаваліся. А па святах, калі ў пад- 
земным храме ідзе набажэнства, можна пачуць гукі званоў. 
У вёсцы Стража таго самага раёна паданне кажа, што некалі 
ў час адпявання нябожчыка на могілках раптам правалілася 
капліца разам з людзьмі. 

У вёсцы Малы Рожан Салігорскага раёна старыя могілкі 
некалі звалі Папоўшчынай. Паводле падання, на іх месцы ні- 

быта стаяў праваслаўны манастыр. Была і царква са званіцай. 
Усё гэта пабурылі шведы ў час вайны. Адзін з званоў кінулі 
ў рэчку. І з таго часу штогод у першы дзень па Вялікадні яго 
глухія гукі могуць пачуць толькі людзі, якія дагадзілі Богу. 
У Крупскім раёне на тэрыторыі былой Ухвальскай воласці 
на гары Падгай ёсць стары могільнік, дзе магілы абкладзены 
камянямі. Кажуць, што некалі на гэтым месцы стаяла царква 
і ў час набажэнства а 10 гадзіне раніцы за першым ударам 
Дабравеста разам з людзьмі ўвайшла ў зямлю. Потым людзі 
яшчэ доўга чулі на гары царкоўныя спевы і гул званоў. 

Можа, таму, што ёсць такія сюжэты, а можа, і з іншых 
прычын вельмі часта самі могілкі называюць Царкавішчам, як 
у мястэчку Кублічы Ушацкага раёна, або Касцелішчам, як у 
былой вёсцы Рыбакоўшчына Сенненскага раёна. 

Усякія могілкі, а старыя і пагатоў, выклікаюць у людзей 
пашану і містычны страх. Вядома, усё, што звязана з светам 
памерлых, наводзіць людзей на такія пачуцці. Кожны, бадай, 
і сёння бачыў, як людзі, мінаючы старыя могілкі, жагнаюцца, 
а мужчыны здымаюць шапкі. А пры ўваходзе на могілкі звяр- 
таюцца да памерлых дзядоў з прывітаннем. Пры выхадзе ж 
пакідаюць на брамах могілак ці кавалак хлеба, ці кветкі. Усё 
гэта выглядае як рэшткі нейкага старадаўняга культу, звя- 
занага з замагільным светам, светам памерлых продкаў, які 
захаваўся ў сэрцах і душах людзей у выглядзе забабонаў ды 
ўшанавання да могілак, боязі, што за непавагу чалавека чакае 
Божая кара. Лічылася, што на яго нападзе нейкая хвароба, а 
ўначы і нябожчыкі могуць патурбаваць. 

На многіх старых вясковых могілках ёсць багатыя надма- 
гіллі, каменныя і чыгунныя крыжы. Апошнія былі фабрычнага 
вырабу, але трапляюцца і каваныя мясцовымі майстрамі. Такія 
можна ўбачыць і сёння ў вёсках Аталезь Стаўбцоўскага раёна 
і Ліпень -- Асіповіцкага. На некаторых старадаўніх могілках 
дагэтуль захаваліся асобныя дзялянкі з рэшткамі шляхецкіх 
пахаванняў. Прыкладам, у вёсцы Уселюб Навагрудскага раёна, 
Багданава -- Валожынскага, Камена -- Лагойскага, у горадзе 
Узда. У Кукавічах Капыльскага раёна на могілках стаяць сем 
вялізных металічных крыжоў, вышынёй каля двух з паловай 
метраў, надпісы на якіх адносяцца да пачатку ХХ стагоддзя. 
Мясцовыя кажуць, што пад крыжамі пахаваны паны, якія 
жылі ў бліжэйшым маёнтку. Некалі побач з пахаваннямі стая- 
ла і каплічка, а каля яе ляжаў камень з таямнічымі выявамі. На 
Узвіжанне каменю ахвяравалі грошы, кветкі, палотны... 

Усыпальніца 
на могілках 
у г. п. Узда 





Вельмі часта на агульных могільніках, як, прыкладам, у 
вёсках Лебедзева Маладзечанскага раёна, Калюжыца -- Бя- 
рэзінскага, Нача -- Воранаўскага, Хрулі -- Лідскага, Ізюмава 
(Дурынічы) -- Бабруйскага, трапляюцца шляхецкія пахаваль- 
ні. Скляпы-пахавальні будавалі і ў парках пры вялікіх маёнт- 
ках, асабліва па берагах рэк, як у вёсцы Барбароў Мазырска- 
га раёна, Гняздзілава -- Докшыцкага, Сула -- Стаўбцоўскага. 
Пахаванні заможных людзей, якія ахвяравалі частку сваіх 
грошай на будоўлю храмаў або займаліся дабрачыннай дзей- 
насцю, можна сустрэць у храмах, побач з імі ці ў храмавых 
сутарэннях. І ўласціва гэта як каталіцкай, так і праваслаўнай 
традыцыі. Такія пахаванні ёсць у Нясвіжы, у вёсцы Варонча 
Карэліцкага раёна, Нача -- Воранаўскага, Данюшава -- Смар- 
гонскага, Беліца - Маладзечанскага, Раванічы -- Чэрвень- 
скага і г. д. У канцы ХІХ -- пачатку ХХ стст. на тэрыторыі За- 

ходняй Беларусі быў звычай: пры пабудове храма ў яго сцены 
ўмуроўвалі надмагіллі з старых, даўно закінутых могілак. Так 
было ў вёсках Старыя Васілішкі і Ляцк Шчучынскага раёна, 
Крошын -- Баранавіцкага. Існавалі і асобныя манастырскія 
могільнікі, як у мястэчку Зембін Барысаўскага раёна, Пінску 
і ў Куцеінскім манастыры ў Оршы. На манастырскіх могіль- 
ніках таксама часам хавалі і багатых людзей. 

Вельмі мала інфармацыі пра гарадскія могілкі часоў Ся- 
рэднявечча. Вядома, што нябожчыкаў гараджане заўсёды ха- 
валі па-за межамі паселішча. Гарады ж маюць уласцівасць з 
цягам часу расці, таму такія пахаванні рана ці позна апыналіся 
ў абсягах горада, а праз некаторы час і наогул забудоўваліся. 
І толькі дзякуючы дэталёваму археалагічнаму вывучэнню гарад- 
скіх пластоў, мы можам цяпер атрымаць нейкую інфармацыю 
пра сярэднявечныя гарадскія могільнікі. Прыкладам, у Слуцку 
знайшлі пахаванне ХХІ ст.: нябожчык у дубовай калодзе і каля 
яе каменны крыж. На тэрыторыі старажытнага Турава не раз 
знаходзілі каменныя саркафагі з оўруцкага шыферу, а ў Пін- 
ску ў ХІХ ст. выявілі пахаванні ў рачных чоўнах. 

Вельмі цікавыя і старыя пахаванні іншых этнічных груп, 
якія з часоў сярэднявечча жылі з карэнным насельніцтвам 
Беларусі: яўрэі, татары, расейцы-стараверы, немцы-лютэране 
і г. д. Старыя яўрэйскія могілкі захаваліся ў Лыскаве Пружан- 
скага раёна, Радуні -- Воранаўскага, Дукоры -- Пухавіцкага, 
Плісе -- Глыбоцкага. Старыя татарскія - у Некрашунцах 
Воранаўскага раёна, Дукоршчыне -- Чэрвеньскага, Іўі, Док- 
шыцах, Навагрудку, інш. Даўнейшыя могільнікі старавераў 
ёсць каля вёсак Краснагорка Браслаўскага раёна, Капусці- 
на -- Кіраўскага і г. д. 


Народныя назвы 


Старыя могілкі маюць вельмі разнастайныя назвы. Не- 
каторыя з іх нагадваюць назвы курганоў, скажам, Татар- 
скія Магіліцы, Турэцкія або Французскія Магілы, Шведскае 
Кладбішча і да т. п. Пісьмовыя крыніцы ХУІП- ХУШ стст. 
фіксуюць тагачасныя найменні могільнікаў: Магіліцы, або 
Могліцы, Цвінтар, Ямы, Дзеўка, Дзедка, Дзяды, Кладбішча, 
Кладавішча, інш. У гэтай тэрміналогіі праглядаецца некалькі 
культурных традыцый: народная беларуская, лацінска-поль- 
ская і царкоўнаславянская. 

Пра могільнікі з найменнямі Галодны Могільнік, Галоднік, 
Халернік і падобнымі дагэтуль кажуць, што там пахаваны па- 
мерлыя ад голаду і эпідэмій. Могільнікі з такімі назвамі пашы- 
раны на тэрыторыі Докшыцкага, Лепельскага, Глыбоцкага, Ві- 
лейскага і суседніх з імі раёнаў. У вёсцы Перавоз Глыбоцкага 
раёна курганны могільнік паступова пераходзіць у каменныя 
курганы, а потым у каменныя магілы і нарэшце канчаецца ма- 
гіламі, дзе камяні стаяць толькі пры галовах і нагах. Мясцовыя 
людзі курганныя насыпы завуць Валатоўкамі, а суседні з імі 
познесярэднявечны могільнік з камянямі - Галодны Могіль- 
нік. Каля вёскі Чарніца ў Лепельскім раёне на Галодным Мо- 
гільніку нібыта «закапана дзве роты французскага войска». 

У ХІХ ст. каля вёскі Гожа недалёка ад Гродна на вяршыні 
вялікай гары, дзе некалі быў могільнік, стаяў высокі драўляны 
крыж. Месца гэта называлі Крыжацкія Магілы. У вёсцы Ваў- 
ча Докшыцкага раёна стары могільнік з камянямі зафіксаваны 
пад рознымі назвамі: Мангольскае, Турэцкае або Французскае 
Кладбішча, ці Каменка. У ваколіцах вёскі Пратасы Акцябрска- 
га раёна ёсць сляды старога могільніка з замшэлымі камянямі, 
на якіх высечаны незразумелыя знакі. Урочышча, дзе месціцца 
могільнік, завецца Кашчэеў Лог. Згодна з паданнем, на гэтым 
месцы жылі палонныя. Каля вёскі Лістападавічы Салігорскага 
раёна месца старога могільніка ў народзе называлі Магілы. Па- 
сля таго як у 20-ыя гады ХХ ст. на гэтыя пахаванні звярнулі ўва- 
гу археолагі, сярод мясцовых пайшлі чуткі, быццам там знайшлі 
сто магіл. Так з'явілася новая назва - Стамагілы. 

Каля вёскі Сомры ў Крупскім раёне захаваўся могільнік 
з каменнымі надмагіллямі ХУІІ ст. Мясцовыя жыхары назы- 
ваюць яго Лацінскі, або Уніяцкі Могільнік. Стары уніяцкі мо- 
гільнік ёсць каля вёскі Лявонавічы Вілейскага раёна, дзе шмат 
каменных крыжоў і надмагілляў з надпісамі. На Беларусі часта 
сустракаюцца і такія назвы, як Шляхецкія Могілкі, прыкладам, 
каля вёскі Барок Крупскага раёна, Вараксы -- Стаўбцоўскага, 
Замосце -- Пухавіцкага раёнаў. У Пеклічах Любанскага раё- 
на наогул два могільнікі, якія падзяляе дарога. Адзін могільнік 
мае назву Шляхецкі Клад, а другі - Мужыцкі Клад. Кажуць, 
што раней на кожным могільніку было па паклонным камені 
з следам Багародзіцы. Захаваўся толькі камень на Шляхецкім 
(каталіцкім) могільніку. Да яго яшчэ ў першай трэці ХХ ст. ла- 
дзілі хрэсныя ходы і чынілі побач набажэнствы. 

У час этнаграфічных экспедыцый навукоўцы зафіксавалі і 
такія назвы могільнікаў, як Паганскі Цвінтар, Старыя Клады, 
або -- Аўстрыйскія, Рускія, Скамарошыя, а таксама Літоўскія, 

Стары могільнік каля в. Майск, Бялыніцкі р-н. 


Мікалаеўскія і Старасвецкія Магілы. Ёсць назвы могільнікаў, 
якія ўтварыліся ад імёнаў ці прозвішчаў тых людзей, што быц- 
цам пахаваны ў гэтых магілах. У Навагрудку ёсць гара, дзе з 
ХХІІ ст. да 20-ых гадоў ХХ ст. быў могільнік. Пра яго і сёння 
можна пачуць, быццам там пахаваны кароль Міндоўг разам з 
сваім залатым тронам. Назва Хрысцініны Лядцы каля Бягомля 
Докшыцкага раёна нібыта паходзіць ад таго, што першай на 
могільніку была пахавана нейкая Хрысціна. Зафіксаваны і та- 
кія назвы, як Дуніч-Магіліцы і Цыклідзін Курган. 

Існуюць назвы, звязаныя з асобнымі надмагіллямі. Яшчэ 
ў сярэдзіне ХІХ ст. у Пінску на могілках пры Фёдараўскай 
царкве ляжаў вялікі камень, які звалі Княжы, або Княжацкі. 
Але потым ён нібыта ўвайшоў у зямлю, а паводле іншай вер- 
сіі, быў перанесены на новы могільнік. 


Скарбы і здані 
На могілках, як і на курганах, згодна з паданнямі, часта 


закапаныя скарбы, каля іх, асабліва ўначы, з'яўляюцца здані. 
У вёсцы Дзераўной на Лагойшчыне на старых могілках нібы- 

Старадаўні могільнік у в. Карытніца, Бялыніцкі р-н. 


та закапана скрыня з грашыма. Апоўначы, кажуць мясцовыя, 
можна пабачыць сполахі агню, а потым і нейкую «барышню» 
з скрыняй у руках. Але не паспее чалавек уцяміць што да чаго, 
як скрыня адразу ператвараецца ў белага мядзведзя. Каля вёскі 
Імянін Драгічынскага раёна пра старыя могілкі некалі апавядалі, 
быццам штогод у Вялікую Суботу ў час змяркання і да поўначы 
тут з'яўляюцца сполахі, падобныя да языкоў полымя. Яны бы- 
ваюць або белыя, або чырвоныя, або сінія. Лічыцца, што гэта 
сушацца заклятыя грошы, закапаныя тут некалі шведамі. 

І пра могілкі на вяршыні высокай гары сярод балота, што 
каля вёскі Санікі на Беласточчыне, кажуць, быццам у той гары 
закапаныя грошы ды ўсялякая зброя. Пра ўсё гэта пісалася на 
каменнай пліце, якая некалі ляжала на самай вяршыні. Але тую 
пліту неяк скінулі долу аб'езнікі памежнай варты. Яны не хацелі, 
каб гаспадар гэтай зямлі мучыў людзей і прымушаў іх раскопваць 
гару. Пліта звалілася і затанула ў балоце. Ад тае пары ўсярэдзіне 
ў гары ўтварылася глыбокая дзіра, а ў ёй дзверы. 

У вёсках Васількоўка Лагойскага і Дамашкавічы Докшыц- 
кага раёнаў пра стары могільнік у лесе на мяжы гэтых раёнаў 
людзі расказваюць, быццам на Тройцу тут бачаць жанчыну ў 
белым адзенні, чуюць нечыя галасы, плач. Каля былой вёскі 
Старына непадалёк ад мястэчка ГІіліса Глыбоцкага раёна на ста- 

радаўніх могілках можна ўбачыць людзей у архаічных строях. 
Язэп Драздовіч у 1930-я гады так пераказаў народныя аповеды: 
«...Самым поўднем летам, з могільніку ідуць два нейкія стара- 
свецкія старычкі, адзетыя па-даўнейшаму, шапкі з «аглоблямі», 
вушатыя, а пры боку ў кожнага з іх на рамянях карзінкі (калі- 
ты). Сышліся ды й гавораць: «А ці помніш ты, як на гэтым ме- 
сцы даўней праходзіў на Полацк бойкі-бойкі гасцінец”?». 

Вельмі часта ў паданні пра могільнік можна сустрэць і чорта, 
які перш як з'явіцца перад людзьмі, можа прыняць ці выгляд ча- 
лавека, ці нейкай жывёлы: сабакі, барана, казла, а можа ўдаваць 
і просты пень. На могілках каля былой вёскі Курганы, што на 
захад ад горада Докшыцы, селянін скасіў неяк траву і завёз яе 
дадому. А ўначы да яго прыйшоў нябожчык і сказаў: «Нашто ты 
мяне абадраў?». Назаўтра той селянін павёз траву назад. З тых 
часоў больш ніхто не датыкаўся да могілак. У мястэчку Вязынь 
Вілейскага раёна расказваюць, што некалі на старых могілках 
развалілася лядашчая царква, а нейкі чалавек забраў сабе дадому 
цудам ацалелае бервяно. І ўначы яго сталі турбаваць розныя ня- 
божчыкі, ён мусіў завезці тое бервяно на даўнейшае месца. 

У некаторых мясцінах Беларусі бытавала думка, быццам 
тыя людзі, якія на Радаўніцу першыя прыйдуць наведаць мо- 
гілкі, могуць пачуць ад нябожчыкаў, дзе там закапаны скарб. 
Уяўленні пра «жывых» нябожчыкаў, надзеленых надпрырод- 
най сілай, што выходзяць з магілаў і чыняць розныя кпіны, 
здзекі з людзей, сеюць хваробы ды смерць, характэрныя для 
міфалогіі і фальклору шмат якіх народаў. 


Забабоны 
пра могільнікі, 
надмагіллі, капліцы 


Вышэй была ўжо гаворка пра ашчаднае стаўленне да мо- 
гільнікаў. Дык зацемім, што на гэты конт у беларусаў ёсць шмат 
гісторый і забабонаў. У вёсцы Латыгаль на Вілейшчыне расказва- 
юць, як адзін селянін спрабаваў разараць частку могілак, і валы 
ў яго сталі падаць. А ў мястэчку Ілья Вілейскага раёна панскі 
аканом, як кажа паданне, загадаў заараць старыя могілкі, вядо- 
мыя як Паганскае Кладбішча, і неўзабаве ў яго адняло ногі. На 
Дзятлаўшчыне ёсць вёска Хвінявічы, дзе расказваюць пра двух 

аканомаў, што забралі з старых могілак масіўную каменную плі- 
ту і паклалі яе пад ганак у доме. Раптам у іх пайшлі ўсялякія ня- 
шчасці, і давялося тую пліту везці назад, на могілкі. 

Існуе павер'е, быццам душа памерлага можа перайсці ў 
нейкую птушку. У сувязі з гэтым у народзе лічылі, што жыц- 
цё чалавека будзе шчаслівым і плённым, калі ён прыходзіў на 
могілкі наведаць пахаванні блізкіх яму людзей і сустракаў там 
ворана. Гэта быў добры знак, які яму падавалі ягоныя прод- 
кі. А ў вёсцы Асташкавічы Гарадоцкага раёна яшчэ ў 80-ыя 
гады ХХ ст. расказвалі: 


Некалі ў час халеры ў адну з магіл закапалі жывога пеўня, 
і адразу ж эпідэміі як не было. І цяпер апоўдні можна пачуць, 
як у магіле спявае той певень. 


Нямала павер'яў звязаны з пяском або зямлёй, узятай 
на могілках. Так, шмат дзе ў Беларусі верылі, быццам маці, у 
якой дзеці доўга і цяжка хварэюць, мусіць апоўначы прыйсці 
на могілкі, узяць жменю пяску з свежай магілы і, не азіраю- 
чыся, бегчы дадому. Потым гэты пясок жанчына мае зварыць, 
а ў вадзе выкупаць хворых дзяцей. Быццам, калі ўжо накана- 
вана хвораму памерці, дык пасля купання ён хутчэй адмучыц- 
ца, а калі наканавана паправіцца -- хутчэй ачуняе. Паводле 
іншага забабону, калі карова памерлай жанчыны перастае да- 
іцца, то яе таксама купаюць у пяску з магілы яе гаспадыні. 
А каб некага зачараваць ці сурочыць, варажбіткі і чараўніцы 
таксама бяруць пясок з свежай магілы і вараць яго ў вадзе, а 
потым даюць гэтую ваду выпіць сваёй ахвяры. 

Нараджэнне чалавека, яго хрэсьбіны, вяселле і смерць у 
міфалагічных уяўленнях нашых продкаў заўсёды былі цес- 
на знітаваны міжсобку. Людзі верылі, што іх дзяды і пра- 
дзеды, пакінуўшы гэты свет, неяк уплываюць на тутэйшае 
жыццё. Так, існавала павер'е, згодна з якім, вяртаючыся 
з хрэсьбін або з вяселля і едучы паўз могілкі, ці то старыя, 
ці то дзейсныя, мусіш прыпыніцца і прайсці небяспечны ка- 
валак пехатой, дарэчы, немаўлятка таксама трэба несці на 
руках. А дзяўчына-сірата напярэдадні свайго вяселля мусіла 
завітаць на магілы бацькоў і запрасіць іх на свята. 

Існуе шмат павер'яў і пра надмагільныя крыжы -- драў- 
ляныя, каменныя, чыгунныя і г. д., пра каменыя надмагіллі, 
пра драўляныя «церамкі», пра нарубы і прыклады. Вядома, 
што да прыняцця хрысціянства знак крыжа шырока ўжываў- 
ся па ўсім свеце як паганскі сімвал. Так, яшчэ ў эпоху бронзы 

Надмагілле «церамок» на могілках у в. Баркі, Клічаўскі р-н. 


такі крыж лічыўся сімвалам сонца, культ якога ў тыя часы 
быў вельмі пашыраны. 

У часы сярэднявечча надмагільныя крыжы найчасцей 
рабілі з сасны ці дубу. Калі крыж трухлеў і парахнеў, яго 
спальвалі, а попел закопвалі каля новага крыжа. Не так даў- 
но з беларускіх могілак зніклі надмагільныя хаткі, гэтак зва- 
ныя «церамкі». Некаторыя даследчыкі атаясамліваюць іх па 
выгляду з храмамі ідалапаклоннікаў. Навукоўцы высветлілі, 
што церамкі з'явіліся ў эпоху ранняга жалезнага веку. Па- 
зней яны сустракаюцца ў славянскіх курганных пахаваннях. 
Па знікненні курганнага абраду пахавання церамкі сталі ўз- 
водзіць над звычайнымі магіламі. На нашай тэрыторыі такі 
звычай дзе-нідзе дажыў да сярэдзіны ХХ ст., асабліва на Ус- 
ходнім Палессі, на Бабруйшчыне і ў Падняпроўі, прыкладам, 
у вёсках Баркі Клічаўскага раёна і Гацькаўшчына каля Оршы. 
У 20-я гады ХХ ст. «старыя дамоўкі» або «церамкі» сустрака- 
ліся і на тэрыторыі Падзвіння. На могілках у вёсцы Уюн Бы- 
хаўскага раёна можна знайсці сляды спарахнелых церамкоў. 
Тутэйшыя людзі яшчэ помняць, як у сярэдзіне ХХ ст., калі 
«дзядкавалі», то праз акенца ў церамку ставілі нябожчыкам 
памінальную ежу, часта ў гліняным посудзе. 

Надмагілле «наруб» 
на могілках 

у в. Хатынічы 
Ганцавіцкі р-н. 





Шмат дзе на Магілёўшчыне захаваўся стары звычай аб- 
кладаць магілу бярвеннямі ці звычайнымі дошкамі ў некалькі 
вянцоў. Такія старадаўнія надмагіллі называюцца абрубамі, 
надгробнікамі, грабнічкамі, грабаўцамі. Часам такі абруб ра- 
біўся адразу на дзве магілы і болей. 

Дзе-нідзе, асабліва на Пінскім Палессі і захадзе Брэстчыны, 
надмагіллямі служылі дубовыя калоды -- нарубы, якія ставілі на 
свята восеньскіх Дзядоў. На Радаўніцу побач з імі ставілі вы- 
сокія драўляныя крыжы. Лічылася, што нарубы робяць дзеля 
таго, каб нябожчыкі не вярталіся з могілак дадому. У адмысловы 
раскол на нарубе мог устаўляцца яшчэ і маленькі драўляны ці 
металічны крыж. Існаваў звычай пакідаць на дрэве, з якога вы- 
сякалі наруб, невялікі сук, а да яго потым дадавалі гарызанталь- 
ную перакладзінку, у выніку выходзіў крыжападобны сімвал. 
У Маларыцкім раёне на Брэстчыне разам з нарубам на магілу 
клалі яшчэ прут, якім мералі труну для нябожчыка. На магілы, 
дзе былі пахаваны мужчыны, клалі дубовыя калоды-нарубы з 

Яўрэйскія могілкі ў Ракаве, Валожынскі р-н. 


узнятым даверху сучком. Крыжы, якія стаялі на жаночых па- 
хаваннях, прыбіралі льнянымі фартушкамі. 

Каменныя крыжы, адкапаныя на месцах старых пахаван- 
няў, лічыліся і цяпер лічацца рэчамі з высокім статусам са- 
кральнасці. Каля мястэчка Лукомль у Чашніцкім раёне ў канцы 
ХІХ ст. на могілках неяк выкапалі такі крыж. Яго паклалі на воз, 
але коні, кажуць, не далі рады рушыць з месца. Запрасілі свя- 
тара, той адслужыў набажэнства і пакрапіў крыж святой вадой. 
Тады, нібыта, коні ў адно імгненне дамчалі той крыж да царквы. 
А ставячы новую царкву -- крыж заклалі ў падлогу. 

Існуюць паданні і павер'і пра некаторыя капліцы на мо- 
гілках. У вёсцы Свіла Глыбоцкага раёна ў капліцы на могілках 
нібыта аб'явіўся цудатворны абраз Збаўцы. З гэтай нагоды 
побач з капліцай у канцы ХІХ ст. паставілі Крыжа-Уздвіжан- 
скую царкву. У вёсцы Знамя (Старцавічы) Слуцкага раёна і 
цяпер расказваюць, што даўней на могілках была капліца, а 
ад яе цягнуўся падземны ход у манастыр, які стаяў на ўзвыш- 
шы сярод балот. 

Сустракаюцца такія пахаванні, якія лічацца святымі і цу- 
дадзейнымі. Гэта зазвычай пахаванні нейкіх адметных асоб, 
якія пры жыцці доўга пакутавалі ці вялі аскетычны лад жыц- 

Яўрэйскія могілкі 
з каля в. Ленін, 
Жыткавіцкі р-н. 

ця. Прыкладам можна лічыць вясковыя могілкі ў вёсцы Кры- 
сава Дзяржынскага раёна, дзе пахавана бажавольная Валян- 
ціна Мінская, што больш за трыццаць гадоў была прыкавана 
да ложка, але ўвесь гэты час лекавала і суцяшала людзей, 
прыводзіла іх да веры ў Бога. Праз сорак гадоў па смерці яе 
кананізавала царква і яна лічыцца мясцовай святой. Цяпер да 
яе магілы чыняцца масавыя паломніцтвы, людзі сюды ідуць, 
спадзеючыся на дапамогу. 

Могільнікі, старыя пахаванні ўшаноўвалі ды сакралізавалі 
і іншыя народы, якія жылі на тэрыторыі нашай краіны. На Бе- 
ларусі шмат яўрэйскіх, татарскіх, лютэранскіх і стараверскіх 
могільнікаў. Каля вёскі (Вялікія) Таронкавічы Лепельскага раё- 
на ёсць вельмі стары могільнік, дзе яшчэ ў пачатку ХХ ст. была 
традыцыя збірацца ў жніўні ўсім навакольным яўрэям. Сюды 
прыязджалі нават яўрэі з Віцебска, Вільні, Мінска. Усе разам 
яны маліліся на роднай мове, ладзілі рэлігійныя спевы. 

Даволі значнай яўрэйскай святыняй, якая захавалася на Бе- 
ларусі, лічыцца і магіла слыннага знаўцы іудаізму, рабіна Ізра- 
эля Меіра Кагана, больш вядомага як праведнік Хафец Хаім. 
Ён пахаваны ў мястэчку Радунь Воранаўскага раёна, дзе жыў і 
памёр у 1934 годзе. Тут у канцы 1869 года ён заснаваў адну з лі- 

Татарскі могільнік 
каля в. Асмолава, 
Клецкі р-н. 





чаных на тэрыторыі нашай краіны рэлігійных школ -- іешыву, 
дзе дарослыя яўрэі паглыблена вывучалі Талмуд і Тору. Магіла 
Хафеца Хаіма захавалася на мясцовых могілках. Кожны год у 
пэўны дзень на радунскую святыню з усяго свету прыязджае 
каля дзвюх тысяч паломнікаў, тут яны шлюць малітвы Богу, спа- 
дзеючыся, што так хутчэй будуць пачутыя. 

Некаторыя татарскія могільнікі на нашай тэрыторыі такса- 
ма ўважаюцца святымі. Гэта Новая Мыш у Баранавіцкім раёне і 
Смілавіцкі мізар -- каля вёскі Дукоршчына Чэрвеньскага раёна. 
Татарскія могілкі каля мястэчка Сіняўка Клецкага раёна дапа- 
магалі, як лічылася, жанчынам, што не маглі зацяжараць. Сюды 
ішлі не толькі мусульманкі, але і іудзейкі, і хрысціянкі. На кусці- 
ках ядлоўцу яны завязвалі ручнікі або чырвоныя стужкі. 

З ХУШст. іла нашых дзён асаблівай пашанай вылучаецца Лоў- 
чыцкі мізар у вёсцы Католышы Навагрудскага раёна, дзе стаіць і 
мячэць. Асноўная святыня на могілках -- гэта пахаванне пастушка 
Кантуся Эўліі, пра якое захавалася вельмі цікавае паданне. 


Шляхціц-мусульманін з Лоўчыцаў выправіўся да святых 
мясцінаў у Мекку. Покуль ён дабіраўся, у яго кончыліся грошы, 
і шляхціц нап не ведаў, як вярнуцца дадому. Але стала веда- 
ма, што ў гэтых мясцінах ці не штовечара бывае ягоны зям- 

іяк. Вандроўны паспадзяваўся на помач. А ўвечары ён пазнаў 
у натоўпе свайго пастушка, татарына Эўлію, празыванага 
Кантусь. Той выслухаў пана і наважыўся яму памагчы. Эўлія 
дакляраваў, што перанясе пана ў паветры дадому, калі той 
пабожыцца нікому пра гэта не казаць, а не - Алах пакарае 
пастушка. Падзівіўся шляхціц і фаў зарок. 

-- Трымайся за маё адзенне, ды мацней, -- загадаў Кантусь. 

Потым ён прашаптаў малітву, і яны паляцелі, Шляхціц не 
заўважыў, колькі мінула часу, пакуль яны ляцелі над азёрамі, рэ- 
камі, як віталі іх спічастыя вежы замкаў і храмаў. І вось апусці- 
ліся яны недалёка ад роднай вёскі. Мінуў час, і жонка шляхціца 
дачыць, што яе мужык вельмі добры фа пастушка, апякуецца ім, 
як родным сынам. Хітрасцю ды падманам яна выцягнула з му- 
жыка праўду. А пастушок на вачох у людзей стаў ціха паміраць. 
Яшчэ кажуць, што ў дзень смерці пастушка зямля на старых 
татарскіх могілках сама ссунулася з месца, зрабіўшы яму магіл- 
ку, а пасля пахавання ахутала ягонае цела ў саване. 


Ад тае пары магіла стала паклонным месцам. І дагэтуль 
сюды сцякаюцца татары нават з Мінска, Слоніма, Ляхавіч, 
Клецка, Іўя, Міра, іншых гарадоў, дый не толькі беларускіх. 
Бо гэтая магіла лічыцца святым месцам для ўсіх татараў све- 
ту. Наведваюць гэтыя могілкі і беларускія сяляне з наваколь- 
ных вёсак, а часам нават і яўрэі. 


Жальнікі і каменныя магілы 


Паняцці жальнік і каменныя магілы вельмі блізкія. Нават 
дакладней было б казаць пра курганна-жальнічныя могільні- 
кі, бо зазвычай у адзін з такіх могільнікаў уваходзяць невысо- 
кія каменныя курганы, а таксама магілы, абазначаныя адным- 
двума валунамі каля галавы і ног, ці такія, на якіх камяні вы- 
кладзены ў форме круга, авала або чатырохкутніка. У галовах 
замест камянёў могуць стаяць каменныя крыжы або камен- 
ныя стэлы. Помнікі такога кшталту датуюцца ХІ- ХХІІ стст. 
Іх назвы тыпу Жалі або Жальнікі былі характэрныя для ба- 
сейна верхняга цячэння Беразіны. Збольшага такія могільнікі 
ў народзе вядомыя пад назвамі кшталту Каменныя Кругі, Ка- 
мяніца, Галодны Могільнік, Старасвецкія, Паганскія, Баярскія 
або Яцвяжскія Магілы. Трапляюцца яшчэ назвы Дзявіц-Магі- 
лы, Лейцекапініс, Карначыха, інш. 

Жальнік у в. Дакучын, Крупскі р-н. 


Згодна з народнымі паданнямі, у каменных магілах па- 
хаваныя нашы продкі, воі, памерлыя ў час пошасці і голаду. 
Яшчэ лічыцца, што гэтыя магілы ўзніклі пасля нейкага пабоі- 
шча. А шмат камянёў тут, маўляў, дзеля таго, каб ваўкі і мядз- 
ведзі не павыцягвалі костак памерлых дзядоў. Сустракаюцца 
паданні, дзе гаворыцца, быццам у гэтых магілах пахаваны за- 
бітыя. Ці то ў бойцы паміж баярамі і крыжакамі, ці то ў вайну 
з татарамі, шведамі, французамі і г. д. 

У Хаценчыцах Вілейскага раёна на месцы каменных магі- 
лаў некалі нібыта стаяў касцёл, які потым праваліўся пад зямлю. 
Пра могільнік Баяры каля вёсак Мілашэвічы і Навасёлкі Слонім- 
скага раёна расказваюць, быццам раз на год баяры выходзяць з 
таго свету -- і адразу пачынаецца навальніца, бліскаюць малан- 
кі, ламаюцца дрэвы. А каму не пашанцуе апынуцца на могілках, 
таго разрывае на часткі. Часам баяры разам з ваўкамі цэлую 
ноч балююць, пяюць ваяўнічыя песні і да світанку паляць вогні- 
шчы. У Навасёлках Ваўкавыскага раёна бытуе паданне, згодна з 
якім камяні, раскіданыя па полі, гэта не што іншае, як ператво- 
раныя людзі. Яны былі ў працэсіі двух вяселляў, ехалі на шлюб 
і, як заўсёды ў паданнях такога тыпу, выпадкова сустрэліся па 
дарозе ў храм. Ніхто не хацеў схіляцца з дарогі, усчалася бойка, 
і Бог зазлаваў на іх ды ператварыў усіх у камяні. 

У вёсцы Клепачы Слонімскага раёна расказваюць, што 
некалі на беразе возера Бяздоннага стаяла вялікая вёска. Ад- 
паго разу ў вёску пад выглядам жабрака прыйшоў сам Бог і 
папрасіў есці. ІЦто там былі за людзі, невядома, але ніхто не 
лаў яму нават кавалачка хлеба. Апроч беднай жанчыны, якая 
падзялілася з жабраком сваёй небагатай ежай, нават апош- 
нюю скарынку аддала на дарогу. Абураны сквапнасцю вяс- 
коўцаў, Бог надумаў іх пакараць, а жанчыне загадаў ісці за ім 
і не азірацца. Але, калі яны выйшлі з вёскі, жанчына не ўтры- 
чалася, каб апошні раз не паглядзець на сваю хату. Яна азір- 
нулася. На месцы вёскі разлілося вялізнае возера, а побач на 
ўзвышшы валялася шмат камянёў. Гэты былі жыхары вёскі, 
ператвораныя ў валуны за сваю сквапнасць і негасціннасць. 
Што далей было з жанчынай, паданне не расказвае. 

Каля вёскі Мікалаева, што недалёка ад Камянца, ёсць ка- 
менныя магілы. Яны раскінуліся каля невялікага ўзгорка. У вё- 
сцы расказвалі, як на гары кожную ноч з'яўляецца высокі ста- 
ры ў белым адзенні, з доўгай барадою. Ён распальвае вогнішча і 
доўга сядзіць каля яго. Лічылася, што хадзіць туды вельмі небяс- 
печна, асабліва на Купалле, бо можна раптам памерці. 


Памінанне продкаў 


У беларусаў шмат дзён прымеркавана да памінальнай аб- 
раднасці. Але найвядомейшы комплекс веснавых дзеянняў -- 
Радуніца, восеньскіх -- Дзяды. Аднак жа ў кожнай мясцова- 
сці былі свае асаблівасці ў гэтых абрадах і свае задушныя дні. 
У ваколіцах Брэста да сярэдзіны ХІХ ст. дажыў звычай, калі 
на чацвёрты дзень па Вялікадні ўсе мясцовыя сяляне апрана- 
лі святочныя строі і збіраліся на вясковых могілках. Там яны 
выконвалі абрад галашэння і рытуальнага ўжывання прыне- 
сенай ежы, рэшткі якой пакідалі на магілах сваякоў. Потым 
моладзь скакала і вадзіла карагоды. Першы чацвер па Вяліка- 
дні на Піншчыне завецца Наўскі чацвер. У гэты дзень на мо- 
гілках таксама ўспаміналі памерлых сваякоў, а на магільных 
насыпах пакідалі ежу, абавязковым там было чырвонае яйка. 
А назаўтра ўсё гэта збіралі падарожныя жабракі. 

Веснавое памінанне продкаў у большасці раёнаў Беларусі 
адбывалася па аўторках -- якраз праз тыдзень па Вялікадні, на 
Фаміным тыдні. Менавіта гэты дзень называлі Радаўніца, Раду- 

Радуніца на могілках, в. Будзішча, Чачэрскі р-н. 


ніца, Радуніцкія Дзяды або Вялікдзень Мёртвых. Амаль кожная 
сям'я ішла перш у царкву, а тады на могілкі. У некаторых рэ- 
гіёнах магілу палівалі мёдам і вадой. Потым рассцілалі на ма- 
гільным насыпе абрус і пачыналі памінальны палудзень, частку 
страў і гарэлкі пакідалі «для мёртвых». А канчаўся дзень хатнім 
застоллем ці ў карчме. На ўсходзе Беларусі такі звычай існуе 
і цяпер. У некаторых мясцінах людзі ідуць на могілкі з самай 
раніцы, засцілаюць на магілах сваіх родных абрусы, моляцца 
і ідуць дадому. А дванаццатай гадзіне вяртаюцца і абедаюць, 
пераходзячы ад адной магілы да другой. 

Даўней на тэрыторыі Падняпроўя перад днём памерлых 
разводзілі вогнішчы дзеля памяці кожнага нябожчыка, гэта 
называлася «грэць бацькоў». На памінальных вогнішчах пяклі 
рытуальную ежу -- яечню, частаваліся ёю, потым скакалі праз 
вогнішча. Існаваў і такі звычай, калі на магілу высыпалі гарачае 
вуголле, якое прыносілі з хатняй печы. А гаршчок, у якім яго 
неслі, потым над магілай разбівалі ці ставілі ўверх донцам. 

Пад канец кастрычніка -- на пачатку лістапада пачыналіся 
восеньскія Дзяды. Ў гэтыя дні па некаторых рэгіёнах Беларусі 
таксама палілі памінальныя вогнішчы, клалі на магілы прыклады, 
ставілі крыжы і частаваліся рытуальнай ежай на памяць па памер- 
лых. Паводле сведчанняў этнографаў, яшчэ ў сярэдзіне ХІХ ст. 

Старыя могілкі з нарубамі ў в. Гацькаўшчына, Аршанскі р-н. 


каля мястэчка Германавічы Шаркаўшчынскага раёна ў адну з 
восеньскіх памінальных начэй старыя людзі збіраліся ў каплічцы 
на могілках, дзе чынілі рытуальнае забойства казла. Потым яго 
рэзалі, варылі і з'ядалі, а тады спявалі памінальныя песні. 

Успаміналі продкаў не толькі на Радуніцу ды на Дзяды, а 
шмат дзе і ў суботу перад Тройцай -- на г. зв. Траецкія Дзя- 
ды. У некаторых вёсках па беразе Беразіны (Дняпроўскай) 
людзі ішлі на могілкі, дзе пахаваныя іх блізкія, «апраналі» 
крыжы ў своеасаблівыя фартушкі і стужкі або проста вешалі 
самаробную тканіну. Адзін кавалак тканіны праразалі пасярэ- 
дзіне, вешалі яго на крыж, потым падпярэзвалі стужкай або 
паяском. Выходзіла падобна на апранутую кашулю. Часам за 
паясок уторквалі штучныя кветкі. 

А ў Докшыцкім раёне ў наваколлі Бягомля нябожчыкаў, 
памерлых да года, паміналі менавіта ў спасаўскія дні. Для гэ- 
тага блізкія родзічы прыходзілі на могілкі папалудні і рас- 
пальвалі агонь на магіле сваяка якраз пры нагах у яго. Праз 
які час прыходзілі іншыя людзі з вёскі і таксама прыносілі 
ежу, дровы. Пакуль ішло частаванне, палілі агонь, падкідалі 
ў вогнішча дровы, бо гарэць яно мусіла цэлую ноч. 

З памінаннем продкаў звязаны і сакральныя кладкі з 
дрэва. Яшчэ ў ХІХ ст. у некаторых раёнах Беларусі, скажам, 

у Дзісненскім павеце, Валожыншчыне, трываў цікавы і вель- 
мі архаічны звычай. Калі тут памірала жанчына, то яе сваякі 
мусілі пракласці драўляную кладку праз ручай ці балацінку, 
выразаць там слядочак і прозвішча памерлай. Хто з падарож- 
ных ішоў праз такую кладку, мусіў сказаць: «Памажы Божа!» 
і назваць імя жанчыны, на чый успамін рабілася кладка. 

У 70-я гады ХІХ ст. святар з-пад Бягомля, апісваючы восень- 
скія хаўтуры, расказваў пра абрад пакладання такой кладкі: 


Запрошаныя мужчыны з гарэлкай і закускай ішлі ў блі- 
жэйшы лес, знаходзілі там сасну з смалістай сарцавінай і 
ссякалі яе. Потым з аднаго боку на ўсю даўжыню абчышчалі 
камель. Калі гэта было зроблена, камель везлі ў прызначанае 
месца, клалі пляскатым бокам даверху і толькі глядзелі, каб 
кладка легла на сцежцы, якая вяла да сенакосу або ў лес. Па- 
сля такой працы мужыкі выпівалі, закусвалі і вярталіся фа- 
чому. А дома ў гэты час усе жанчыны з роду нябожчыцы вы- 
ходзілі на двор, сядалі пад акном з выпрастанымі валасамі, 
маліліся і галасілі. Потым плаканніцы вярталіся ў хату, дзе 
пачыналася застолле. Гарэлку на такім застоллі абавязкова 
пілі з драўляных коўшыкаў, наўмысна для гэтага зробленых і 
аздобленых разьбой, выявамі крыжыкаў. Пад канец застолля 
гаспадыня дома ставіла на стол ўва рашаты: у адным былі 
качаны капусты, у другім -- вараная морква. Тады хто-коль- 
век са старэйшых гасцей браў у рукі качан капусты і кідаў 
яго ў гаспадара. Той адбіваўся і пачыналася жартоўная бой- 
ка капустай ды морквай, якая часта пераходзіла ў сапраўд- 
ную кулачную бойку. 


У вёсцы Іжа Вілейскага раёна такую кладку клалі на ба- 
лоце, на ёй пазначалі дату смерці, а побач выразалі невялікую 
выяву сярпа. Калі памерлая была яшчэ дзіцём, то замест сяр- 
па выразалі маленькія боцікі. Пасля такой працы ўсе, хто ў ёй 
браў удзел, станавіліся на калені і чыталі малітвы. І толькі по- 
тым сядалі на адмысловы помнік, выпівалі ды закусвалі, а хто 
ішоў у гэты момант тут, мусіў абавязкова пачаставацца памі- 
нальнай ежай. Завяршыўшы абрадавыя дзеянні, яго ўдзельні- 
кі вярталіся ў хату да гаспадара, дзе іх чакала застолле. 

У 20-я гады ХХ ст. на Валожыншчыне старыя людзі ЯШЧЭ 
памяталі пра старажытны звычай памінальных кладак, якія 
ставілі на ручаінах і балацявінах, але самі гэтага ўжо не рабі- 
лі, а толькі пакідалі невялікія дошчачкі на могілках. 

Беларускія пячоры 


Пячора, паводле міфалагічных уяўленняў, -- гэта сакраль- 
нае сховішча, уваход у іншасвет, у падземнае царства. Шмат у 
якіх традыцыях вобраз пячоры -- важны элемент антрапага- 
нічных міфаў: першы чалавек з'яўляецца з падземнага свету 
і часам паўзе па дрэве праз пячору. Бывае, што пячора суад- 
носіцца з нечай магілай. Згодна з Бібліяй, Аўраам пахаваў у пя- 
чоры Сару, а сыны -- Аўраама. У пячоры ляжаў уваскрашоны 
Хрыстом Лазар. І труна з Ісусам стаяла ў нішы, вельмі падобнай 
да пячоры, высечанай у скале. Паміраючы і ўваскрасаючы, пад 
зямлю ў пячору можа адысці бог урадлівасці, а часам бог-гры- 
мотнік. Месца пячоры ці высока на гары, ці ў зямных нетрах, 
у цясніне. Яна адвернутая ад зямлі да неба або да падземнага 
царства. У першым разе пячора -- гэта месца зліцця маці-зямлі 
з бацькам-небам, уздым у вышнія абсягі. У іншым -- уваход 
у дольні свет, тут ужо пячора тоіць небяспеку, бо ў ёй могуць 
трапіцца ахоўнікі гэтага ўваходу, і вельмі важна ведаць правілы 
паводзінаў ды не парушаць рознага кшталту табу. 

На тэрыторыі Беларусі вялікіх прыродных пячор няма, але ў 
старадаўнія часы ў скальных пародах людзі рабілі невялікія пя- 
чоры, якія тады выконвалі ролю язычніцкіх свяцілішчаў. І цяпер 
паданні пра незвычайныя пячоры можна пачуць у розных кут- 
ках нашай краіны. Многія з іх былі запісаны даследчыкамі яшчэ 
ў ХІХ -- пачатку ХХ ст. У сярэдзіне ХІХ ст. вядомы даследчык 
даўніны Адам Кіркор, вывучаючы гарадзішча каля вёскі Рэч- 
кі на Вілейшчыне, знайшоў у глыбіні гары незвычайны праход 
з своеасаблівымі калонамі з вапны і глыбокую адтуліну. Мя- 
сцовыя людзі гэтую гару і цяпер называюць Гарадок або Замак. 
У гэты ж час этнограф і публіцыст Павел Шпілеўскі ўспамінаў 
у сваіх запісах пра пячору Татарка, што каля Мазыра, і нават 
пераказаў мясцовае паданне, як на гэтым месцы загінула сотня 
перакопскіх татараў ад рук адважнага Базара. У канцы ХІХ ст. 
звесткі пра некаторыя пячоры друкаваліся ў археалагічных кар- 

Пячора на гарадзішчы Замак каля в. Рэчкі, Вілейскі р-н. 


тах Гродзенскай і Віленскай губерняў. Прыкладам, пячора каля 
былога маёнтка Гедэйкі каля вёскі Стульгі Ашмянскага раёна 
лічылася колішняй царквой і мела назву Царкоўе. 

У той жа час было зафіксавана паданне пра пячору каля 
мястэчка Масты на Гродзеншчыне і пустэльніка, які жыў у 
той пячоры пад гарой і карміўся з жабрацтва. Ён выходзіў 
на дарогу з сваім столікам, маліўся каля яго, а калі заўважаў 
каго з вандроўных, дык адразу хаваўся ў лес. На столік, які ён 
пакідаў пры дарозе, людзі клалі свае ахвяраванні. Жабрака і 
стол-ахвярнік можна параўнаць з язычніцкім капішчам і ад- 
мысловым жрацом-святаром. 

Часта ў паданнях пра пячоры расказваецца, як місіянеры 
новай хрысціянскай веры на святых для язычнікаў узгорках ці 
гарадзішчах выкопвалі пячоры і сяліліся, каб праз сваё аске- 
тычнае жыццё звяртаць увагу тутэйшых людзей на новую рэ- 
лігію. Падобныя легенды існуюць пра Маркаў манастыр каля 
Віцебска, пра манастыр сярод балот каля вёскі Вяляцічы на 
Барысаўшчыне, у Бялынічах і г. д. Прыкладам, пра Вяляцічы ў 
паданні гаворыцца, што на гары сярод балота аб'явіўся абраз 
Божай маці. Яго заўважылі два старцы, вяртаючыся з Кіева 
з пілігрымкі. Пазней яны пасяліліся ў пячоры на ўзгорку. 

Згадваюцца пячоры і на Казацкай Гары ў Мазырскім ра- 
ёне. Кажуць, што ў час дванаццацігадовай вайны рускіх і ту- 
рак на чале з каралямі Шведам і Шмелем, апошнія ўвесь гэты 

час хаваліся ў пячорах. Калі каралі заўважалі рускіх салдат, 
яны высоўваліся з сваіх сховішчаў, хапалі небарак за ногі і 
цягнулі іх у падзем'і. Зрэшты, ад нястачы харчавання каралі 
мусілі здацца. Пра ўрочышчы Пагарышча і Царкавішча каля 
вёскі Залессе Глыбоцкага раёна паданне кажа, нібыта на гэ- 
тым месцы некалі быў горад з манастыром і замкам. У час 
шведскай вайны іх ушчэнт разбурылі. І толькі пад адным уз- 
горкам нейкім цудам захавалася падзем'е-пячора. 

Звесткі пра старадаўнія пячоры сустракаюцца ў «Апы- 
тальных лістах» (анкетах), якія ў 20-я гады ХХ ст. рассылаў 
Інстытут Беларускай культуры па ўсіх рэгіёнах рэспублікі. 
Прынамсі, там згадваецца пячора каля вёскі Турын Пуха- 
віцкага раёна і тая, што знаходзіцца паміж вёскамі Сяліб- 
ка і Ясны Лес Бабруйскага раёна і называецца ў народзе 
Архіпава Хатка. Кажуць, у апошняй разам з дванаццаццю 
разбойнікамі жыў бунтаўнік Архіп, які рабаваў паноў. У Асі- 
повіцкім раёне каля вёскі Лазовае захавалася паданне пра 
яшчэ адну легендарную пячору. Быццам бы даўней на гэтым 
месцы ляжала вялізнае балота, з усіх бакоў абкружанае не- 
праходным лесам. А на выспе сярод балота ва ўрочышчы 
Пацерабы была пячора, выкапалі яе пад старым дубам, дуп- 
ло ў якім служыла за комін. У пячоры жылі разбойнікі, якія 
рабавалі паноў і багатых сялян, а сярод іх жыла і адна жан- 
чына. Разбойнікаў, як і ў папярэднім паданні, было дванац- 
цаць - лік відавочна сакральны. 


Падзямеллі 
1 падземныя хады 


Вобраз пячоры злучае ў сабе ідэі жыцця, смерці і ўва- 
скрашэння. І нездарма пячоры выкарыстоўвалі як свяцілі- 
шча, а раннехрысціянскія храмы часам рабілі пад зямлёй у 
выглядзе пячораў. Апроч язычніцкіх, на тэрыторыі Беларусі 
трапляюцца пячоры першых хрысціян. Скажам, у Баярскім 
спуску на беразе ракі Сож у Гомелі археолагі выявілі два- 
наццаць падземных культавых збудаванняў. Адно з іх уяўляе 
сабой камору прастакутнай формы даўжынёю 2 м, шыры- 
нёю - 095 м і вышынёю - 2; 1 м. У сцяне гэтага збудавання 
першыя хрысціянскія манахі зрабілі своеасаблівую нішу, вы- 
шыня якой 06 м, а глыбіня - 0,» м. Як вядома, аналагічныя 

нішы для абразоў ёсць у келлях падземных манастыроў і хра- 
маў Кіева ды Чарнігава, у пячорах на Пскоўшчыне. З'яўлен- 
не такіх пабудоў выклікана місіянерскай дзейнасцю беднага 
манаства, што ў часы станаўлення хрысціянства мела разыхо- 
джанні з афіцыйнай царквой. 

У познім сярэднявеччы, калі з'явілася шмат хрысціян- 
скіх плыняў, нязгодных з лініяй афіцыйнай царквы, таксама 
ўзнікалі падземныя пячорныя кляштары. Сярод тых пячор 
даследчыкі вылучаюць нават асобныя тыпы: аднакаморныя 
з выхадам на паверхню, размешчаныя групай, паяднаныя 
калідорам і г. д. З позніх пячор найбольш вядомыя на тэры- 
торыі Куцеінскага Богаяўленскага манастыра ў Оршы. Яго 
заснавалі ў 1636 годзе. А з часам ён набыў вядомасць як 
«Беларуская Лаўра». Пры манастыры была і свая друкарня. 
Пісьмовых звестак пра іх амаль што ніякіх, відаць таму, што 
Куцеінскія падзямеллі функцыянавалі нядоўга. Упершыню 
пра гэтыя пячоры стала вядома ў 1910 годзе, калі манахі Бо- 
гаяўленскага манастыра пад старым падмуркам знайшлі вуз- 
кія сходы, якія і прывялі іх у пячорную царкву. Падземны 
храм плошчай 11 кв м меў крыжападобную форму і нізкія 
каменныя скляпенні. На месцы алтара стаяў высокі драўля- 
ны крыж, абкладзены ўнізе камянямі. Злева ад крыжа пачы- 
наўся таямнічы падземны ход, але пайсці па ім манахі тады 
так і не адважыліся. 

Другі раз Куцеінскія падзямеллі адкрылі ў 1926 годзе. 
У час краязнаўчай экскурсіі ва ўрочышча Дубкі адзін з 
вучняў праваліўся ў нейкую яміну. Калі яго выцягнулі, то 
ўбачылі, што зваліўся ён у падзямелле. Пра здарэнне паве- 
дамілі ў Інстытут Беларускай культуры. З Мінска прыехалі 
навукоўцы і абгледзелі таямнічую пячору. Як высветлілася, 
падзем'е мела выгляд калідора даўжынёю 5,5 м, вышынёю 
каля 2-х м і шырынёю І м. Улева адгаліноўваліся яшчэ два 
падобныя калідоры. Ува ўсіх трох праходах былі нішы і 
маленькія, з закураным верхам пячуркі, што сведчыла пра 
ўжыванне свечак. У пячоры знайшлі кавалак жалезнага 
нажа, а таксама невялікі металічны карабок ды накрыўку з 
дзіркай, апошнія, на думку навукоўцаў, служылі своеасаб- 
лівым каганцом. 

Даследчыкі знялі план гэтай старажытнай падземнай па- 
будовы і надрукавалі яго ў часопісе «Наш край». У тыя часы 
адкрыццё раннехрысціянскіх падземных пячор было сенса- 
цыяй, пра гэта пісалі ўсе рэспубліканскія часопісы і газеты. 

Тады ж хадзілі чуткі, што такі самы падземны храм існаваў і ў 
Смалянах Аршанскага раёна. Дый сёння расказваюць, нібыта 
падзямелле злучае вежу Белы Коваль у Смалянах з Куцеін- 
скім манастыром, а яшчэ падземны ход цягнецца ў бок вёскі 
Слабада. Ад пячорнай царквы Уваскрашэння Праведнага Ла- 
зара ў Куцеінскім манастыры ёсць падземны ход да дзядзінца 
самога горада і да былога базыльянскага манастыра, а ад яго 
яшчэ некалькі адгалінаванняў. Археолагі і краязнаўцы прый- 
шлі да высновы, што ў самой Оршы і ваколіцах мусяць быць 
і іншыя раннехрысціянскія культавыя пячоры. Але знайсці і 
вывучыць іх пакуль што не ўдалося. 

У 1870-1880 гадах на старонках часопіса «Минские 
Епархиальные ведомости» неаднаразова расказвалася пра пя- 
чорную царкву ў Мар'інай Горцы Пухавіцкага раёна. Павод- 
ле падання, хвораму жыхару вёскі Ляды або Лядцы Ісілору 
аб'явіўся цудатворны абраз Багародзіцы, пасля чаго ён вы- 
лечыўся. У падзяку за гэта Ісідор пабудаваў на гары капліцу 
і паставіў там абраз Божай Маці. У капліцы ён і правёў усё 
астатняе сваё жыццё. У 1871 годзе на гэтай горцы было за- 
кладзена два храмы: пячорная царква ў гонар Успення ГІра- 
святой Багародзіцы і верхняя царква ў гонар святога князя 
Аляксандра Неўскага. 

У многіх нашых старажытных гарадах і мястэчках можна 
пачуць шмат паданняў і пра падземныя хады. Несумненна, 
такія хады існавалі ў свой час, што было выклікана абарон- 
чымі задачамі сярэднявечнага горада. Такія падзем'і вядомы і 
на тэрыторыі Мінска, і Крычава, і Ружанаў, і Мазыра, і Крэва 
і г. д. Прыкладам, у Мінску падземныя хады звязвалі бернар- 
дынскі касцёл і кляштар з кляштарам баніфратораў, што ме- 
сціўся некалі каля пагорка ў канцы былой Казьмадзям'янскай 
вуліцы. Яшчэ адна сістэма падзем'яў ішла ўздоўж сучаснай 
Інтэрнацыянальнай вуліцы. 

У Пінску ў канцы ХХІІІ ст. ад былога Старосцінскага зам- 
ка ішоў даўжэзны, амаль трохкіламетровы падземны ход. По- 
тым тут знайшлі шмат іншых падзем 'яў. Кажуць, што Пінск 
звязаны падземным ходам з даўнейшым манастыром у вёсцы 
Гарадзішча. У 1930-я гады пінскія падзем'і ўключылі ў туры- 
стычныя маршруты. Скляпы, падзямеллі і падземныя хады 
пад замкамі ды храмамі завуцца яшчэ лёхі. Яны былі ў Га- 
родні ў раёне Верхняга замка, а ў 1926 годзе лёхі адкрылі і ў 
раёне Юраздыкі па Фабрычнай вуліцы. У Магілёве таксама 
былі выяўлены падобныя падзямеллі, якія вядуць ад цэнтра 

горада да Дняпра. У 1924 годзе там нават меліся правесці ар- 
хеалагічныя раскопкі дзеля вывучэння гэтых падземных ха- 
доў, бо людзі ўвесь час натыкаліся на пласты цэглы, што вялі 
ў падзем'і, апрача таго, знайшлі нейкія пахавальні. І ў Віцеб- 
ску скляпеністы падземны ход вёў ад Замкавай Гары аж да 
берага Віцьбы. 

У Дуброўне падземны ход даўжынёю 4 км ішоў да вёс- 
кі Станіславава, у 1960- 70-я гады па ім можна было нават 
прайсціся, але потым яго засыпалі. На Случчыне падземныя 
хады нібыта ёсць пад гарадзішчамі ў мястэчках Грэску і Рама- 
наве (сённяшнім Леніна). Яны быццам бы вядуць да Нясвіж- 
скага замка. На Мядзельшчыне расказваюць пра існаванне 
падземнага хода паміж свірскім і засвірскім касцёламі. А ў 
Смаргонскім раёне ад крэўскага гарадзішча да самога замка 
таксама нібыта ішоў шырокі падземны ход, па якім мог пра- 
ехаць шасцярык запрэжанах коней. 


Паданні 1 павер”і 
пра пячоры 1 лёхі 


Вельмі часта пячоры, падзем'і і падземныя хады фігуру- 
юць у паданнях як месцы, дзе схаваныя розныя скарбы. Так, 
у пячоры пад гарой (гарадзішчам) у Сароках Пастаўскага ра- 
ёна нібыта схавана шмат зброі і залатых манет. А на схіле 
Глінкаўскага возера каля вёскі Барсукі на Падзвінні быццам 
бы закапаныя дзве карэты з золатам. Расказваюць, што ў пад- 
зямеллі пад гарадзішчам Залессе Глыбоцкага раёна ляжыць 
жалеззе, грошы і восем бочак гарэлкі. У некаторых архіўных 
дакументах успамінаюцца паданні пра скарбы ў пячорах каля 
вёскі Беражаны, што ў ваколіцах Гродна. 

Шмат дзе па Беларусі можна пачуць паданні пра падзя- 
меллі, у якіх прысутнічае вобраз нейкай дзяўчыны, што ся- 
дзіць на куфры з багаццем і ахоўвае яго, а каля ног у яе 
ляжаць дзве або чатыры сабакі на ланцугах. Падобныя па- 
данні сустракаюцца пра гарадзішчы ў Віцебску, Гальшанах 
Ашмянскага, Езярышчах Гарадоцкага і ў некаторых старых 
вёсках, як Стары Пагост Мёрскага раёна. У пушчы Князёўка, 
што каля Лагойска, ёсць падзямелле, дзе нібыта ў жалезных 
скрынках захоўваюцца скарбы, а самі скрыні прыкаваныя 
ланцугамі да каменных слупоў. У тым жа паданні расказваец- 

Кажуць, што пад валамі Нясвіжскага замка знаходзяцца легендарныя падзем'і. 


ца яшчэ пра адзін скарб, які схаваны сярод Лапянецкага лесу 
пад вялізным валуном з рознымі знакамі. У Смалянах Аршан- 
скага раёна кажуць, што па тунэлі паміж царквой і замкам на 
тройцы коней некалі ездзіла каралева Бона. А ў Пінску яшчэ 
ў сярэдзіне ХХ ст. верылі, быццам у падзем'і хаваецца рыцар 
з залатой шпорай. 

Асабліва цікавыя міфы пра рознага роду пачвар або жы- 
вёл, што жывуць у пячорах. Так, каля вёскі Гогалеўка ў Чаш- 
ніцкім раёне бытуе паданне пра нейкага чароўнага Змея, які 
нібыта мог гаварыць чалавечым голасам і часам нават пера- 
твараўся ў чалавека ды жыў у пячоры пад агромністым каме- 
нем, які ў народзе так і празвалі Змееў Камень. Пра пячору 
ў вёсцы Рэчкі Вілейскага раёна ёсць павер'е, згодна з якім 
у кожнага, хто ўсуне руку ў тую пячору, яна адсохне. 

У замкавых лёхах, згодна з паданнямі, жывуць здані, як 
скажам, у сутарэннях нясвіжскага ды гальшанскага замкаў. 
Тут можна сустрэць духаў памерлых не сваёй смерцю. Ус- 
помнім здань Барбары Радзівіл з Нясвіжа, празваную ў на- 
родзе Чорнай Дамай. Легенда кажа, нібыта кожную ноч яна 
абходзіць не толькі пакоі ў замку, але і вялізныя падзем'і 
з шматлікімі хадамі часоў сярэднявечча. 

Яры і ямы 


Яр, або роў, як і пячора, у міфалагічнай карціне Сусвету 
зазвычай лакалізуецца ў яго дольняй прасторы. Зафіксаваныя 
такія назвы, як Святы Роў, Чырвоны, Чортаў або Кімбараўскі 
Яр, Змеева Ямка, Залатыя Вароты і г. д. Каля вёскі Сяне- 
жычы Навагрудскага раёна ў лесе ва ўрочышчы Святы Роў 
цячэ лекавая крыніца, вада з якой нібыта лечыць хваробы 
вачэй і вяртае сляпым зрок. Але да яе людзі мусяць паўзці 
на каленях ад знакамітага мясцовага каменя-следавіка, што 
на высокай гары. Каля вёскі Абакумы Лоеўскага раёна мя- 
сцовы яр некалі называўся Татарскі Каўдоб. У Гомелі паміж 
ярамі Баярскі Спуск і Безыменны навукоўцы выявілі пячоры 
ХІ- ХІІ стст., дзе знайшлі нават падземныя каморы з нішамі 
для абразоў (гл. вышэй). 

Часта ў паданнях пра такія яры ў якасці персанажа фігу- 
руе чорт. Так, у лесе ва ўрочышчы Неміроўшчына пры дарозе 
ад Уселюба да вёскі Рэцімля на Навагрудчыне, па расповедах, 
чорт меўся паставіць дом і выкапаў яму пад склеп. Але не па- 
спеў дарабіць пачатае, як праспяваў певень. Пра Чортаву Яму 
каля вёскі Рацюнкі на Браслаўшчыне ёсць паданне. Кажуць, 
у гэтых мясцінах заўсёды вялося шмат гадзюк. Але аднаго 
разу ў вёсцы з'явіўся нейкі падарожны чалавек, які папра- 
сіўся пераначаваць у адну хату. Гаспадары пачаставалі незна- 
ёмага і паклалі спаць. Нараніцу чалавек спытаў, чым ён можа 
аддзячыць за дабрыню. Яму і расказалі пра гадзюк. Тады, не 
кажучы ані слова, вандроўны пайшоў у бліжэйшыя хмызнякі, 
пазбіраў там усіх гадзюк і закапаў у адну яму. А неўзабаве 
на тым месцы ўтварылася вялізная яміна-яр, якую празвалі 
Чортавай Ямай. 

Ёсць паданні і пра рвы вакол гарадзішчаў. Пра яр (роў) 
вакол Навагрудскага замка паданне расказвае: калі шведы 
ўвайшлі ў замак, дзіця адной шведскай маркітанткі -- ганд- 
ляркі дробнымі рэчамі -- звалілася ў роў і ўтапілася. Маркі- 
тантка была чараўніца, яна пракляла ваду ў яміне, і роў вы- 
сах. На гарадзішчы ў Паўлавічах Клімавіцкага раёна некалі 
нібыта правалілася царква, бо дзяўчаты «дазвалялі сабе не- 
прыстойнасці ў раўках гарадзішча». Ірвы вакол мсціслаўскага 
гарадзішча некалі называлі Каралеўскія Рвы. 

Міфалагічную афарбоўку атрымалі і некаторыя глыбокія 
ямы. Скажам, пра яміну Паганаўка на Вілейшчыне кажуць, 

нібыта яна ўзялася з таго, што туды правалілася вясельная 
працэсія, якая тут спынілася і распачала скокі. А ўзнікненне 
ямы Бездань каля вёскі Навасёлкі Асіповіцкага раёна тлума- 
чыцца тым, што на гэтым месцы была царква і за грахі лю- 
дзей правалілася, цяпер толькі добрыя ды бязгрэшныя людзі 
могуць пачуць з яе глыбіняў гукі званоў. У Докшыцкім раёне 
недалёка ад вёскі Беразіно круглая яма завецца Карагодзі- 
шча. Лічыцца, быццам даўней там чыніліся ігрышчы і танцы. 

З ямінай на ўзгорку ў вёсцы Лаўрышава Навагрудскага 
раёна звязана вялікая гісторыя. Мясцовыя жыхары надумалі 
знайсці рэшткі манастыра і ў 1872 годзе, пачынаючы ад Трой- 
цы, цэлы месяц раскопвалі ўзгорак. ІШмат хто з іх расказваў, 
якія цудоўныя рэлігійныя мроі і відзежы яны перажылі. У іх 
перад вачыма і вобраз Збаўцы праходзіў, і вобраз Божай Маці, 
і нейкага святога ў шатах, і выява цудадзейнага старца ў су- 
праваджэнні чароўных дзетак з запаленымі свечкамі. Некато- 
рым людзям здавалася, быццам яны ў сапраўдным храме і чу- 
юць гукі набажэнства, а знойдзеныя ў пяску трэскі ўяўляліся 
ім абразамі святых. Ад іншых можна было пачуць, быццам на 
гэтым дзіўным месцы выкапалі з зямлі нейкую старажытную 
кнігу. ІШШмат чаго такога расказвалі тыя дзівакі, але галоўнае, 

казалі яны, пабачыць такія незвычайныя рэчы могуць толькі 
маральна чыстыя людзі. І няма нічога дзіўнага, што пасля такіх 
аповедаў да яміны пайшлі шматлікія паломнікі. 

Сюды імкнулі ўсе: і католікі, і праваслаўныя, яны прыяз- 
джалі і з Вільні, і з Слоніма, а тыя, хто жыў за Нёманам, пе- 
рапраўляліся на пароме. Да ўзгорка трэба было ісці басанож, 
а мужчынам і без шапкі. Такім спосабам яны заходзілі ў яміну, 
бралі адтуль зямлю, завязвалі ў хусцінкі і з слязьмі ды маліт- 
вамі на каленях выносілі. На гэтым месцы лаўрышаўскі святар 
выслухваў людскія споведзі і маліўся за кожнага. Лічылася, 
што тут можна атрымаць духоўнае і фізічнае збаўленне. Дык 
яміну і празвалі Святой, а слава пра яе ўсё шырылася. Шмат 
хто прыходзіў сюды згодна з аброкам (абяцаннем). Але най- 
вышэйшаму царкоўнаму начальству гэта не вельмі падабала- 
ся, і цудадзейную яміну закрылі, святара выслалі ў манастыр. 
А праз паўгода яму далі новую, бедную парафію. Ды неўзабаве 
па закрыцці святога месца ў абсягах Лаўрышаўскай парафіі 
маланкай забіла салдата і дзвюх жанчын, спаліла дзве хаты і 
капу жыта. Прычынаю ўсіх гэтых няшчасцяў сяляне лічылі за- 
крыццё цудадзейнай і лекавай яміны. 

Лагчыны, лагі, ці даліны, долы ў міфалогіі лічацца ней- 
тральнай зонай, дзе тым не менш могуць адбывацца незвы- 
чайныя містычныя праявы. Згодна з павер'ямі, лагчыны, як і 
горы, утварыла вада, якая пасля патопу збягала ў мора. Ка- 
жуць, быццам у лагчынах даўней ішлі вялікія бойкі. Каля вё- 
сак Полаўцы і Зубачы на тэрыторыі былога Брэсцкага павета 
(цяпер на тэрыторыі Польшчы) мясцовую лагчыну называлі 
Крывавы Луг, а суседнюю гару -- Бітва. Даліна паміж двума 
ўзгоркамі каля вёскі Хажова Маладзечанскага раёна завецца 
Чырвона Влока. Назву такую яна займела пасля жорсткай бой- 
кі ад пралітай тут крыві. Каля вёскі Брашэвічы Драгічынскага 
раёна ёсць лагчына Кошын Луг, на ёй -- курган. Лічыцца, 
што тут магіла ваяра Коша або Кошына і яго ворагаў. У да- 
ліне Пятроў Луг каля Крычава некалі ў дзень Святога Духа 
чыніліся гарадскія гульбы. І нібыта на гэтым месцы Пётр І да- 
ваў святочны абед пасля перамогі над шведамі. Месца паміж 
Магілёвам і Буйніцкім манастыром называлі Карлава Даліна, 
а на беразе ракі Лабжанкі каля Клімавічаў -- Каралеўскі Луг, 
тут нібыта стаялі войскі Карла ХІІ. На беразе возера Недрава 
на Браслаўшчыне ёсць гара, дзе быццам бы жыў нейкі князь, 
а побач у даліне Княжае Поле ці Княжын Пожын стаяў замак 
княгіні Алены Полацкай. 

Паданні, паводле якіх былыя цэрквы правальваюцца на ме- 
сцы культавых гораў, курганоў, могільнікаў і іншых святыняў, 
не абыходзяць і лагі, скажам, лагчыну Святая Лаза каля вёскі 
Коўчыцы Светлагорскага ці аднайменную ля вёскі Рэчкі Вілей- 
скага раёнаў. Пра апошнюю ёсць паданне, як жаніх і нявеста 
ў час набажэнства распачалі папойку перад храмам. Па закан- 
чэнні службы, калі людзі выйшлі з царквы, а маладыя толькі на- 
блізіліся да яе, ударыў пярун -- іцарква разам з маладымі пра- 
валілася пад зямлю. Каля вёскі Сваткі Мядзельскага раёна ёсць 
лагчына, якая не зарастае травой, бо ў даўнія часы тут нібыта 
таксама маладыя ўчынілі скокі на ўсяночнай, вадзілі карагод. 
І за гэты грэх усе зноў праваліліся ў зямныя нетры. 

Сустракаюцца такія назвы лагчын, як Дзеўчына Даліна, 
Дзявочы Карагод, Дзеўкін Брод і да т. п. У вёсцы Прусы Са- 
лігорскага раёна пра ўрочышча Малькаўшчына кажуць, быц- 
цам апоўначы тут з'яўляецца дзяўчына ў белай сукенцы, і калі 
нехта гэтай парой там апынецца, дык яна будзе праводзіць 

Лагчына са святой крыніцай каля Замкавай Гары ў Капылі. 


таго чалавека да самай вёскі, а потым раптам знікне. Каля 
вёскі Дзеракі (сучасная назва Горная) у Вілейскім раёне лаг- 
чына завецца Мар'янін Луг і лічыцца месцам заклятай рэчкі. 
Расказваюць, што тут на беразе ў хатцы з адным акном жыла 
некалі варажбітка Мар'яна. А ў лагчыне каля вёскі Грыцукі 
Вілейскага раёна нібыта затануў млын, які нейкая цыганка 
пракляла, бо побач утапіўся яе сын. 

Архіўныя дакументы расказваюць, што ў ХІХ ст. у Ту- 
раве былі дзве лагчыны -- Вялікі Перадол і Малы. Паводле 
падання, сюды сышліся тры народы: шведы, туркі і трэці не- 
вядомы -- «белякі». Яны аблажылі горад з усіх бакоў, але 
тураўская княгіня, якая ў тыя часы кіравала горадам, абара- 
нялася рознымі магічнымі спосабамі. Калі праз перадол яна 
кідала на ворагаў звычайную шчотку з свіной шчэццю, то 
перад ворагам вырастала сцяна чароту ды зараснікі лазы, і 
тыя не маглі рушыць наперад. Калі ж чараўніца кідала куры- 
нае яйка, то перад жаўнерамі яно разлівалася вялікім морам, 
за якім не відаць было горада. А яе тоненькая хустачка абя- 
рталася густым туманам, праз які ізноў жа нічога не разгле- 

дзець. Тым часам коні варожых войскаў, стоячы на месцы, 
выкапалі капытамі тыя перадолы. 

Зафіксаваныя і такія назвы лагчынаў, як Кашчэеў Лог - 
вёска Пратасы Акцябрскага раёна, Сіняе Вока -- Суботнікі 
Іўеўскага раёна, Крашчаніца -- паміж Баб'яй Гарой і вёскай 
Радагошча Навагрудскага раёна, Пагоня -- вёска Бездзеж 
Драгічынскага раёна, а таксама Ідалаў Лог, Дзявічае Поле, Г у- 
кава, Крыжацкае, Варажскае, Святое, Крывавы Луг, Татар- 
ская Даліна, Варварына Просека і г. д. 


Валы 


У краязнаўчай і археалагічнай літаратуры сустракаец- 
ца цікавая інфармацыя пра рознага кшталту доўгія насыпа- 
ныя валы. Але навукоўцы пакуль што не засяроджвалі на іх 
асаблівай увагі. Прыкладам, вал каля вёскі Яршэвічы Вало- 
жынскага раёна ўзведзены, згодна з паданнем, атрадам рус- 
кіх войскаў дзеля прыкрыцця ад шведскіх стрэлаў. І яшчэ 
там нібыта схаваны скарб, які паказваецца перад людзьмі то 
ў абліччы валоў, то сабакі, то ў выглядзе агеньчыкаў. Вал каля 
вёскі Дакудава ў Лідскім раёне таксама ў народнай свядома- 
сці звязаны з часамі шведскіх войнаў. 

У розныя гады валы фіксавалі каля вёскі Козкі Талачын- 
скага раёна (народная назва -- Пагранічны Вал), Васіліш- 
кі - Шчучынскага, Навасёлкі - Аршанскага, Іоды -- Шар- 
каўшчынскага. Некаторыя валы ляжаць каля курганных ці 
познесярэднявечных могільнікаў: Старое Сяло Жабінкаўска- 
га раёна, Дабрэйка -- Віцебскага. Каля вёскі Ісакаўшчына на 
тэрыторыі былога Гарадоцкага павета (цяпер гэта паўднёва- 
ўсходняя частка ІІскоўскай вобласці) некалі свой вал мясцо- 
выя людзі называлі Вінная Гара. 

Каля вёскі Завідзічы недалёка ад Лепеля вал даўжынёю 
каля 25 м і вышынёю 25 м вядомы як Змяіная Магіла. Ва- 
лападобныя курганы ёсць каля вёскі Добрына ў Лёзненскім 
раёне і завуцца Змяінкі. Каля Гомеля ёсць гарадзішча Зме- 
еў Курган, а ў Магілёве -- Зміяў Гарадок. У вёсцы Вішань- 
кі Ельскага раёна адзін з курганоў завецца Змеева Магіла, 
у Камянецкім раёне ляжыць Змеева Гара. Назвы накшталт 
Змеевы Валы, Змеева Магіла існуюць таксама на тэрыторыі 
Украіны, на Пскоўшчыне -- на тых землях, якія ўваходзілі 
ў склад Вялікага Княства Літоўскага. 

Наогул, на тэрыторыі Беларусі найменні ландшафтных 
і археалагічных аб'ектаў даволі часта звязваюцца з словам 
змей або змяя, што, бясспрэчна, ёсць адгалоскам старадаўня- 
га культу гэтай хтанічнай жывёліны і ў народнай свядомасці 
захоўваецца як адзін з наймагутнейшых міфалагічных архе- 
тыпаў. У шмат якіх былінах, баладах і паданнях, дзе адлю- 
строўваюцца падзеі хрысціянізацыі, змей яшчэ і сімвал языч- 
ніцтва. У звязку з гэтым вартае ўвагі паданне пра цар-змея, 
што «меў на галаве дыяментавы грабеньчык-карону» -- яно 
запісана пад Полацкам яшчэ ў ХІХ ст.: 


..Неяк адзін пастушок надумаўся ўкрасці ў змея карону. 
Ён змайстраваў фоўгую пугу і намазаў яе смалой. Малады ві- 
сус высачыў вужовага цара, зарваў у яго з галавы карону, а 
змей зачаў страшна сычэць. На тое сычэнне з усіх канцоў па- 
паўзлі вужакі. Пастух з упувду кінуўся наўцёкі, а гадзіны -- за 
ім. Доўга ішла пагоня, пакуль пастух не згледзеў манастыр, 
што пад Полацкам. І толькі зачыніўшы за сабой манастыр- 
скія вароты, хлопец уратаваўся. 

Дарогі 
ў міфа-рытуальнай традыцыі 


Беларусь, як вядома, ляжыць на скрыжаванні дарог з За- 
хаду на Усход і з Поўначы на Поўдзень. А дарогі -- гэта 
адна з найстаражытнейшых камунікацый. Менавіта праз іх 
народы пазнавалі сваіх далёкіх і блізкіх суседзей, развіваліся. 
Дарогі адкрывалі новыя абсягі ведаў, вялі да замежных уні- 
версітэтаў, распачыналі новыя гандлёвыя шляхі. Па дарогах 
можна было вандраваць. Безліч тэатраў, акцёраў і старцаў- 
жабракоў ішлі ад сяла да сяла, ад места да места. Дарэчы, да 
падарожных старцаў нашы продкі ставіліся з вялікай паша- 
най, уважалі за божых людзей, і ці не кожнае ахвяраванне, 
якое прыносілі сакральнаму аб'екту, магло належаць і ўбогім 
старцам. Па дарогах рухаліся войскі, ехалі дыпламатычныя 
місіі, а паслы і ганцы везлі лісты і весткі. 

У міфа-паэтычных і рэлігійных уяўленнях нашых прод- 
каў дарога ўспрымалася як звязак паміж двума пунктамі 
прасторы. І разам з тым гэтая геаграфічная адзінка -- ні- 
чыйная зямля, поўная таямніц, небяспекі. Асабліва небяс- 
печнымі лічыліся скрыжаванні і ростані. Там, згодна з на- 
роднымі забабонамі, як на памежнай зоне маглі збірацца 
розныя нячысцікі і чараўнікі. Наогул, дарога ўспрымалася 
як страшнае і падазронае месца. Беларус быў глыбока пера- 
кананы, што ў гэтай прасторы няма аніякіх правіл паводзін, 
а выпадковы сустрэчны заўсёды мае невядомы статус. І само 
сабою, вобраз дарогі мы сустракаем у розных жанрах бела- 
рускага фальклору. 

Праз усю гісторыю дарогі мелі ўласныя назвы, пра іх скла- 
далі легенды і паданні. Можна было пачуць, нібыта недзе пры 
дарозе закапаная бочка з золатам, скрыня срэбра ці каштоўная 
зброя. У большасці паданняў сустрэча чалавека з Богам у вы- 
глядзе вандроўнага старца, святога здараецца якраз на дарозе. 
Адно з такіх паданняў, якое ўспрымалася простымі людзьмі як 

Дарога ў лес каля в. Сафійск, Магілёўскі р-н. 


праўдзівае здарэнне, у 1882 г. друкавалася ў газеце «Литовские 
Епархиальные ведомости». Там расказваецца пра незвычайны 
цуд, што адбыўся на дарозе каля вёскі Шырвін у Бераставіц- 
кай воласці -- цяпер Пружанскі раён. Нейкая сялянка ішла 
па дарозе да знахара, а калі апынулася каля Вербава леса, дык 
убачыла перад сабою дзвюх незвычайных жанчын. На ўсе бакі 
ад іх праменіла ззянне. Жанчыны загадалі падарожніцы бы- 
ваць на гэтым месцы не менш чым тры разы на суткі і чытаць 
малітвы ўсім святым. А неўзабаве пра тое здарэнне пайшла ў 
наваколлі пагалоска, і пацягнуліся туды паломнікі. Іх лік часам 
дасягаў пяці тысяч чалавек. У якасці ахвяраванняў яны неслі 
грошы, палатно і да т. п. 

Ёсць паданні і пра тое, як знаходзілі на дарогах розныя 
абразы. Так, людзі верылі, што Смілавіцкі абраз Божай Маці 
з'явіўся менавіта на дарозе. У ХІХ ст. расказвалі пра ікону, 
знойдзеную каля дарогі, якая вяла з горада Сянно ў Віцебск. 
Часам у такіх паданнях падкрэслівалася, што абраз аб'яўляў- 
ся то на камені, то ля крыніцы пры дарозе. 

На дарожных прасцягах вылучаліся месцы небяспечныя і 
святыя. Сакральны статус мелі і асобныя дрэвы пры дарозе, 
гаі, бары, камяні ды крыніцы. На нечы аброк, у гонар якой па- 

Скрыжаванне дарог каля в. Будзенічы, Барысаўскі р-н. 


дзеі ці як знак аховы пры дарогах узводзілі крыжы -- часцей 
драўляныя, але часам і каменныя, ставілі каплічкі. Прычынай 
аброку магла быць нечая хвароба, галодны год, пагроза эпідэмій 
ды інш. Пры дарозе, дзе каго спаткала нядоля, дзе хто загінуў, 
раней клалі камяні, галінкі дрэў ці рэчы загінулага. Сам звы- 
чай захаваўся дагэтуль, толькі цяпер такія месцы пазначаюць 
па-рознаму. На дрэва або на слуп, там, дзе адбылася трагедыя, 
чапляюць вянок, ставяць маленькі металічны крыж. 

З дарогай звязваецца і чарада прымхаў ды забабонаў. Вядома, 
што калі гаспадар ішоў на поле сеяць і па дарозе сустракаў жанчы- 
ну, то адразу вяртаўся дахаты, а сваю працу адкладаў на наступны 
дзень. А калі ў сям'і чакалі папаўнення і хто з сваякоў знаходзіў на 
дарозе пугу, то гэта значыла, што народзіцца сын. 

Асаблівая ўвага надавалася скрыжаванням, дзе магла су- 
стрэцца ўсялякая нечысць. Праходзячы гэтае небяспечнае 
месца, трэба было абавязкова прыпыніцца, азірнуцца па ба- 
ках і тройчы перахрысціцца. З скрыжаваннямі звязана шмат 
павер'яў і магічных дзеянняў. На Смаленшчыне быў звычай 
біць на скрыжаванні гаршчкі, з якіх абмывалі нябожчыка, 
ды спальваць салому, якая тым часам ляжала пад ім. У іншых 

рэгіёнах Беларусі кумы, выпраўляючыся з дзіцем да хросту, 
на ростанях пакідалі для нячысціка гліну і соль, якія сімвалі- 
завалі сабою нечалавечую ежу. А калі паміралі нованароджа- 
ныя дзеці, дык бацькі ішлі на ростані, каб запрасіць у кумы 
першых стрэчных, нібыта Богам пасланых якраз на гэта. Пра- 
водзячы гасцей, гаспадары разам з імі ішлі да скрыжавання 
і там жа іх сустракалі. На скрыжаванні дарог хавалі няхры- 
шчаных дзяцей і самагубцаў. 


Грэблі Княжыя, 
Шведскія, Французскія 1 іншыя... 


Пракладанне і насыпанне дарог, грэбляў народ прыпісваў 
міфічным істотам ці легендарным героям. Гэта маглі быць во- 
латы і валатоўны, князі і княгіні, каралі і царыцы, разбойнікі, 
чараўнікі, іншаземцы. Прыкладам, шлях ад хутара Волатава 
да возера Палік у Барысаўскім раёне называлі раней Вала- 
тоўская Грэбля. У канцы ХІХ ст. каля вёскі Гічыцы (Івацэвіцкі 
раён) дарогу цераз балота называлі Князяя Дарога. Згодна з 
паданнем, яе праклаў нейкі літоўскі князь, які раней жыў на 
месцы былога маёнтка Ількі. 

Многія дарогі звязаны ў паданнях з князем Вітаўтам. Каля 
Варонічаў на Полаччыне ёсць Вітальдаў Шлях. Дарогу каля вё- 
сак Валадута і Рудня на Чэрвеньшчыне называюць Вітаў Шлях. 
Вітаўтавы Дарогі ёсць каля Зябак на Глыбоччыне, на ўсход ад 
мястэчка Крупкі на Міншчыне. Сустракаюцца і такія назвы, як 
Вітавы Гаці, Вітаўка, інш. Знакамітым шляхам сярэднявечча 
быў Гасцінец Вялікі, або Альгердаў Шлях, які злучаў Вільню, 
Глыбокае, Полацк і Віцебск. Рэшткі гэтай дарогі захаваліся па 
сёння, асабліва на Глыбоччыне. Некалі на тэрыторыі Барысаў- 
скага і Аршанскага паветаў пэўныя дарогі зваліся Альгердавы. 
На Полаччыне была дарога Стэфана Баторыя і г. д. 

Усе гэтыя назвы -- адгалоскі ваенных паходаў. Дарэчы, 
слова шлях паходзіць ад нямецкага зсШаспеп, што значыць 
"вайсковы паход", адсюль і наша слова шляхціц 'чалавек, га- 
лоўны абавязак якога -- вайсковая справа'. Пра Альгердавы 
шляхі, а гэты знакаміты князь за час свайго кіравання Вя- 
лікім Княствам Літоўскім вёў шмат войнаў, як захопніцкіх, 
так і абарончых, гаворыцца ў хроніцы Мацея Стрыйкоўскага. 
Вядома, што на Дзмітрыя Данскога Альгерд хадзіў тройчы: 

у 1368 г., у 1371 г.іў 1372 г. Цікава, што шляхі яго войска пра- 
лягалі якраз па тых месцах, якія мясцовае насельніцтва сёння 
называе Альгердавымі. 

У народных паданнях шмат якія старадаўнія дарогі ўспамі- 
наюць у звязку з шведамі і французамі. На паўночным захадзе 
Беларусі каля вёскі Ваўкалата Докшыцкага раёна кажуць, што 
мясцовую дарогу праклаў шведскі атрад, які ўцякаў ад рускага 
войска. Шведская дарога ёсць і каля вёсак Макаўе ды Мсціж 
на Барысаўшчыне. У вёсцы Дамавіцк Чэрвеньскага раёна была 
Дарога Шведаў. Старую дарогу з Грынёўкі на Татаркавічы ў 
Асіповіцкім раёне і сёння называюць Швэцкі Шлях. 

Каля вёскі Дрычын у Пухавіцкім раёне яшчэ ў 20-я галы 
ХХ ст. дарогу, якая ішла па лініі поўнач-поўдзень, называлі 
Французская Дарога. Расказвалі, што яе будавалі шведы, а ра- 
мантавалі ўжо французы. Нібыта французы, ходзячы па гэтай 
дарозе, назакопвалі там шмат ваеннага рыштунку і нават зола- 
та. Каля вёскі Мехаўка на Койданаўшчыне (Дзяржыншчына) 
у пачатку ХХ ст. людзі паказвалі закінутую Сініцкую Грэблю і 
казалі, быццам яе праклалі ў 1812 годзе французы пры адступ- 
ленні. А недзе каля грэблі яны закапалі бочку з золатам. 

У некаторых паданнях фігуруюць не толькі французы, але і 
сам Напалеон. Так, дарога з мястэчка Камень на Лепельшчыне 
ў мястэчка Бачэйкава Бешанковіцкага раёна завецца Напалео- 
наўская Дарога. Дарога каля вёсак Ключнікі, Галіца, Мачулішча 
і Бяларучы на мяжы Мінскага і Лагойскага раёнаў некалі зва- 
лася Царскі Шлях. Расказвалі, што па ёй уцякаў Напалеон. Ста- 
рую дарогу з Бабруйска ў Глуск каля вёскі Обча і сёння завуць 
Французская Дарога, або Французскі Шлях. Старажылы ўпэўне- 
ныя, што на прыдарожным могільніку ў найбольшым кургане 
сам Напалеон закапаў куфар з багаццямі. Шмат у Беларусі гэ- 
так званых Кацярынінскіх Шляхоў ці Кацярынінскіх Дарог. Па іх 
нібыта праязджала расейская царыца Кацярына ІІ. 

Апроч вышэйпамянёных найменняў, сустракаюцца і ін- 
шыя цікавыя, легендарныя назвы дарог. Так, у вёсках Дамана- 
вічы і Скаўшын Салігорскага раёна дарогу, якая некалі звяз- 
вала Слуцк і Тураў, старыя людзі называюць Дзедаўскі Шлях. 
У вёсцы Баравыя Чашніцкага раёна дарога, што вядзе да свя- 
той крыніцы, называецца Касцёл. Адна з дарог каля Віцебска 
даўней мела назву Крывічанская Дарога. А ў вёсцы Анісімаві- 
чы на Браслаўшчыне Чортава Дарога вядзе да каменя. 


Масты, пераправы і брады 


Гаворачы пра дарогі, нельга абысці ўвагай масты, перапра- 
вы і брады, без якіх тыя самыя дарогі і шляхі, асабліва далёкія, 
не маглі б існаваць. У гісторыі нашай краіны некаторыя ма- 
сты мелі нават народныя назвы і ўвайшлі ў паданні і легенды. 
У Чэрвеньскім раёне ёсць вёска Перуноў Мост, дзе і праўда 
праз дробную рачулку пракладзены невялічкі масток. Паводле 
аднаго з паданняў, назва вёскі ўзнікла з таго, што ў гэты масток 
часта б'е пярун. Паводле іншага падання, мост пабудаваў фран- 
цузскі генерал Перн. А паводле трэцяй версіі -- «мост будаваў 
ці то немец, ці то француз па прозвішчу Пюры». 

У розных мясцінах Беларусі зафіксаваны такія назвы, як Чор- 
таў Мост. Прыкладам, недалёка ад вёскі Данюшава на Смаргон- 
шчыне па рэчышчы Віліі нагрувашчаны вялізныя валуны, свое- 
асаблівыя парогі, якія ў народзе называюць і Чортавым Мостам, 
і Д'ябальскім, і Чортавым Перавозам. На дарозе ў Вільню пад 
вёскай Бяздзедавічы Полацкага раёна некалі таксама быў Чор- 
таў Мост. А пра вялікія камяні па рацэ Валынцы на Полаччыне 
людзі гаварылі, быццам гэта рэшткі Чортавага Маста. 

Пра Бабін Мост каля вёскі Радзеж у Маларыцкім раёне 
паданне кажа, нібыта яго зрабілі жаўнеры нейкага войска, калі 
выбіраліся з непраходнага балота. А патрапілі яны туды з на- 
мовы нейкай бабы. Перш яна іх завяла, а тады недзе знікла. 
На Полаччыне ёсць назва Князеў Мост, а ў Асіповіцкім раёне 
каля мястэчка Свіслач -- Каралёў Мост. Некаторыя масты, як 
і дарогі, у паданнях звязваюцца з імёнамі Вітаўта і Стэфана 
Баторыя. Вітаўтаў Мост ёсць каля вёсак Талуць і Любоўшы на 
Вілейшчыне, таксама каля Вяліжа на Смаленшчыне, а Баторы- 
еў Мост -- у мястэчку Ула Бешанковіцкага раёна. 

Будаўніцтва мастоў, як і дарог, найчасцей прыпісваецца 
шведам ды французам. Так, каля вёсак Касута і Малмыгі на 
Вілейшчыне нават граду камянёў у Віліі лічаць рэшткамі моста, 
які быццам бы збудавалі шведы. Там падкрэсліваецца, маўляў, 
кожны салдат кідаў у ваду толькі па адным камені. У Смаля- 
віцкім раёне недалёка ад вёскі Юр'ева каля Вялікага возера 
ёсць мост на палях, які, згодна з паданнем, зрабілі французы 
і заадно -- шмат затапілі зброі. Мост гэты часамі называлі 
Напалеонаўскім. А мост каля вёскі Лейчыцы Бабруйскага раё- 
на, як перакананы мясцовыя жыхары, таксама нібыта ўзвялі ў 
1812 г. пры Напалеоне. Сустракаюцца і такія назвы мастоў, як 
Дубовы, Калінавы, Пагарэлы, Зялёны і да т. п. 

Мост праз р. Страча, Пастаўскі р-н. 


Каля мастоў і вадзяных перапраў часта ставілі крыжы. 
Так, пры ўездзе ў вёску Пляцы Сенненскага раёна каля да- 
рогі Орша -- Сянно побач з мостам некалі стаяў каменны 
крыж. Пра ягонае паходжанне захавалася легенда. Лічылася, 
што гэтае месца выклятае, -- праз мост без усякага следу не- 
калі правалілася княгіня Сангушка -- і князь гэты мост пра- 
кляў. А праз пэўны час тут з'явіўся і крыж. 

Апрача ўсяго іншага, мост у міфа-паэтычнай карціне све- 
ту сімвалізуе лучнасць розных пунктаў сакральнай прасторы. 
Дык невыпадкова, што гэтае стварэнне рук чалавечых так аве- 
яна паданнямі і забабонамі. У Горацкім раёне маладыя, якія па 
шлюбе ехалі праз мост, мусілі кінуць у рэчку кавалачак хле- 
ба. Каля моста або пад ім святкавалі розныя абрадавыя святы, 
варажылі, варылі сакральныя напоі і г. д. Паводле некаторых 
павер'яў, душы памерлых па мосце трапляюць у неба. 

Масты часта ўспамінаюцца ў беларускіх песнях, казках 
і г. д. У адной з казак, запісанай на Навагрудчыне ў сярэдзі- 
не ХХ ст., расказваецца, як на адным з мастоў Кацігарошак 
знайшоў багатырскую булаву. Матыў знаходжання булавы на 
мосце звязаны з вельмі старажытнымі абрадамі і паданнямі. 
У казках мост будуецца на вачах у вандроўных герояў у най- 
адказнейшы момант і ў найнебяспечнейшым месцы. А пера- 

Мост праз раку а В. драэн Сокал, Крупскі р-н. 


права на той свет можа адбывацца па медным, срэбным або 
залатым мосце. Да таго ж, залаты мост можа быць з цудоўны- 
мі райскімі дрэвамі і птушкамі. 

Вельмі часта ў фальклоры надаецца ўвага і плыткім ме- 
сцам на рацэ. Маюцца на ўвазе брады, тыя мясціны, дзе 
можна без лішніх перашкод перайсці або пераехаць на дру- 
гі бераг. Для ландшафта Беларусі характэрныя такія назвы 
брадоў, як Дзеўкін Брод (Вілейскі раён), Князеў Брод (вёска 
Вяшэўка Бярэзінскага раёна), Татарскі Брод (вёскі Малькаві- 
чы Ганцавіцкага раёна і Мялешкавічы Мазырскага), Шведскі 
Брод (вёска Любашава Ганцавіцкага раёна) і г. д. 

Татарскі Брод у Малькавічах быццам утварыўся таму, 
што ў час вайны татары адступалі якраз праз гэтую вёску і 
пратапталі яго. У Мялешкавічах брод нібыта пратапталі татар- 
скія войскі, калі змагаліся з Літвой. У вёсцы Любашава пра 
Шведскі Брод ёсць паданне. Некалі праз вёску ішлі шведы, іх 
камандзір загадаў мясцоваму дзеду Любашу правесці войска 
да партызанаў найкарацейшай дарогай, каб заспець тых зня- 
нацку. Любаш, натуральна, павёў іх у супрацьлеглы бок, праз 
непралазны брод, дзе шведы і знайшлі сваю пагібель. 

У Светлагорскім раёне каля вёскі Паганцы (цяпер Пагон- 
цы), што недалёка ад Парычаў, ёсць сярод балота Сіняе Во- 
зера, дзе, паводле падання, затанула царква. У час шведскай 
вайны побач з гэтым месцам быццам бы праходзіў кароль 
Віт ці Віцэ-кароль (Вітаўт). Ён ішоў праз лясныя ўрочышчы 
Карыта, Дубойшча і Брод. Дык па гэтым паходзе ўрочышча 
Брод і празвалі Вітты Брод. 


Прыдарожныя крыжы, 
камяні 1 капліцы 


Ставіць пры дарогах крыжы -- даўняя традыцыя, якая ў 
нашы дні вельмі хутка адраджаецца. На старых шляхах і сён- 
ня яшчэ трапляюцца старадаўнія каменныя крыжы. На нека- 
торых з іх праглядаюцца незразумелыя літары ці таямнічыя 
знакі, а часам -- цэлыя надпісы. Шмат якія крыжы сваім вы- 
глядам нагадваюць сапраўднага паганскага ідала. Бывае, яны 
адзетыя ў самаробныя фартушкі, перавязаныя дэдэронавымі 
стужкамі. На жаль, цяпер у сялянскіх хатах кабеты ўжо не 
займаюцца ткацтвам, дык даводзіцца танную штучную ткані- 
ну для абракання купляць у крамах. 

Каменныя крыжы, якія нагадваюць ідалаў, навукоўцы ад- 
носяць да своеасаблівай групы культавых камянёў і называюць 
крыжамі стодамі. Яшчэ нядаўна такі помнік стаяў пры дарозе з 
мястэчка Даўгінава ў вёску Жары Вілейскага раёна. Цяпер ён 
у сталічным музеі валуноў. Вышыня крыжа, высечанага з ва- 
луна, дасягае амаль двух метраў. У яго ёсць закругленая галава 
з ледзь азначанай шыяй, выцягнутыя ў бакі рукі, грудзі, а на 
ўзроўні жывата -- пукаты знак у выглядзе дзіцяці. Усё гэта дае 
падставы лічыць, што Даўгінаўскі крыж не проста крыж, а вы- 
ява нейкага жаночага боства, старажытная язычніцкая святы- 
ня. На думку гісторыкаў, знакі на даўгінаўскім ідале падобныя 
да знакаў, якія высякаліся на культавых камянях і значаць: 
«крыж крыжоў», «агняны крыж» або «крыж Мары». 

Ува ўсіх індаеўрапейцаў багіня Мара была вельмі шана- 
ваным боствам, яна пераняла асноўныя рысы боства яшчэ 
больш старажытнейшага -- Вялікай Багіні Маці -- і адказва- 
ла за свет памерлых, спрыяла працягу роду, апекавалася жан- 
чынамі і г. д. Але ў нас замагільная функцыя багіні перайшла 
да нячысцікаў і злыдухаў. Апека над жанчынамі, спрыянне 

Прывдарожны 
каменны крыж 
у в. Заполле, 
Бялыніцкі р-н. 





плоднасці і ўрадлівасці адышло да іншых бостваў. Мабыць, 
Даўгінаўскі крыж ацалеў з тых часоў, калі Вялікую Багіню 
яшчэ не скінулі з п'едэстала, а ўсяляк шанавалі яе. Ужо вель- 
мі даўно пра гэты крыж зафіксавалі два паданні. Згодна з 
адным, крыж пастаўлены Стэфанам Баторыем, а згодна з ін- 
шым -- крыж паказваў на Кацярынінскі шлях. 

Зазначым, у Беларусі пакуль што не выявілі аналагаў гэ- 
тага ідала-крыжа. Знаходжанне яго пры магістралі было за- 
надта небяспечнае для старажытнага помніка, і дасведчаныя 
людзі надумаліся не пакідаць стод на адкрытым месцы, пера- 
везці ў музей валуноў. Захоўванне крыжа ў музеі дазваляе 
паказаць яго большай колькасці людзей, даследаваць унікаль- 
ны экспанат і расказваць пра яго ўсяму свету. 

Прыдарожныя крыжы-ідалы таксама стаялі каля вёсак Гра- 
баўцы і Залуззе Жабінкаўскага раёна. У 70-ыя гады ХХ ст. іх 
перавезлі ў Брэсцкі гістарычна-краязнаўчы музей. На скрыжа- 
ванні дарог каля вёсак Палачаны і Яхімоўшчына, што за 18 кіла- 
метраў ад Маладзечна, ёсць мясцовая святыня -- паклонны 

каменны крыж. Крыж і цяпер вельмі шануюць і прыбіраюць 
фартушкамі, стужкамі, а на самым версе ляжыць невялічкі вя- 
ночак з штучных кветак. У каменны крыж некалі быў убіты 
крыж металічны. Цяпер ад яго засталося толькі малое паглыб- 
ленне наверсе, куды паломнікі ў наш час складаюць грошы. 
Сёння пра крыж можна пачуць такое паданне: 

Гэта было даўным-даўно... Аканому панскай сядзібы ў Яхі- 
моўшчыне прысніўся незвычайны сон. Быццам прыходзіць фа 
яго каменны крыж, а рос ён непадалёк -- на яхімоўскім балоце, 
і кажа: «Перавязі мяне на крыжавыя дарогі». Прачнуўся ака- 
ном і забыўся на недарэчны сон, бо й так было шмат клопату. 
А на другую ноч зноў сніцца той самы камень-крыж і зноў 
кажа, але ўжо не просіць, а загадвае: «Перавязі мяне на кры- 
жавыя фарогі!». Нараніцу пайшоў аканом да пана і расказаў 
яму пра свой сон. Пан здзівіўся, але даў коней і калёсы, каб 
перавезці той камень на крыжавыя дарогі. Калі ўсё было зроб- 
лена і камень лёг на скрыжаванні, пачаў ён прыцягваць ва сябе 
людзей з усіх бакоў. Хто ні йшоў, хто ні ехаў, усе спыняліся 
каля каменя, хрысціліся і кланяліся яму. А ў Вялікую Пятніцу ва 
каменнага крыжа ішлі жанчыны з вакольных вёсак, каб скласці 
ахвяраванні: грошы, яйкі, лён ці проста акрайчык хлеба. 

Ажно даведаўся пра незвычайны камень ксёндз з вёскі Або- 
рак і наказаў сваім парафіянам, каб перавезлі гэты камень да 
касцёла. Ксёндз думаў толькі пра адно: «Будзе вялікая ахвяра». 
Паехалі мужчыны на конях, хацелі зрушыць камень з месца, але 
не туды тое! Тады ксёндз наказаў запрэгчы валоў і перацяг- 
нуць камень-крыж. Толькі й валы не памаглі. А дзіва-камень так 
і застаўся на тым самым месцы, дзе яго паклалі. Неўзабаве вы- 
раслі тамака дзве харошыя ліпы. Гэта яшчэ больш вабіла па- 
дарожных, бо можна было пасядзець у цяньку, схавацца ад га- 
рачыні ці пастаяць пад густою кронай, перачакаць дожджык. 
А то й проста спыняліся людзі, заглядваліся на гэтае хара- 
ство, зачараваныя пахам квітнеючых дрэў. 

А скора тую мясціну так упадабалі, нібы дзіўная сіла цяг- 
нула сюды людзей! Дый зараз заўважылі, што й праўда ёсць у 
камяні нейкая сіла. Казалі, калі тройчы абысці каменны крыж 
і памаліцца, то ўсе хваробы знікаюць і чалавек тады як на- 
нова народжаны... 


Паводле іншай версіі падання, гэты крыж таксама стаяў не 
на цяперашнім месцы, а на полі, зверху ж заўсёды ляжалі тры 
яблыкі. Але нейкі злы чалавек з'еў адзін яблык і адразу аслеп. 

Прыдарожная 
каплічка, 
Вілейскі р-н. 





Ён спалохаўся ды ад нечаканасці заенчыў. Пазбягаліся людзі, 
давялі вартага жалю небараку да вёскі і ўсё дзівіліся з такой 
праявы. А нараніцу гэты чалавек папрасіў, каб яго зноў завялі 
пад незвычайны крыж. Там ён пакаяўся, склаў ахвяраванне, і 
да яго адразу вярнуўся зрок. А крыж з тае пары лічыўся цу- 
дадзейным, яго перанеслі на скрыжаванне дарог Яхімоўшчы- 
на -- Палачаны -- Кабыльнікі (цяперашняя Зоранька). 

Паданні пра гэты дзівосны камень жывуць не адно ста- 
годдзе і перадаюцца ад бацькоў дзецям, тыя расказваюць іх 
сваім унукам і праўнукам. Мабыць, і Янка Купала, калі жыў і 
працаваў у Яхімоўшчыне, чуў пра камень. У гэта верыцца, бо 
ўся творчасць народнага паэта прасякнута адгалоскамі падоб- 
ных легенд і паданняў. 

У вёсцы Пліса Глыбоцкага раёна захаваўся вельмі стары 
каменны крыж. Некалі ён стаяў на Гасцінцы Вялікім або -- 
на Альгердавым Шляху. Паводле падання, гэты крыж зрабілі 

жыхары вёскі Крывічы пасля таго, як самасудам несправяддлі- 
ва спалілі за чарадзейства свайго аднавяскоўца. А даведаліся 
яны пра гэта толькі тады, калі дым ад кастрышча пайшоў роў- 
на ўгору, што значыла: спалены чалавек быў святы і ягоная 
душа паляцела адразу на неба. 

Аля абароны ад ворагаў і розных эпідэмій каменныя кры- 
жы вельмі часта ставілі на ўездзе або на выездзе з вёскі. Па- 
водле старадаўняга беларускага звычаю, нябожчыка, перш 
чым завезці на могілкі, неслі да такога крыжа і там развітвалі- 
ся. Потым на могілкі ішлі ягоныя сваякі і самыя блізкія. 

Крыж-Баба, або Кацярынінскі крыж, і цяпер стаіць на ўз- 
бочыне дарогі каля возера ў вёсцы Галошава Талачынскага ра- 
ёна. Сваім выглядам ён таксама нагадвае чалавечую фігуру. 
Некалі Кацярынінскаму крыжу прыносілі грошы, кветкі, пры- 
біралі яго стужкамі, а на Вялікдзень -- і ручнікамі. Расказва- 
юць, што даўней крыж стаяў крыху далей ад берага, побач з 
курганамі. Вакол рос лес, а каля самога крыжа некалькі прыго- 
жых бярозак. У 30-я гады ХХ ст. лес высеклі, крыж трактарам 
адцягнулі на самы бераг. Так ён і ляжаў да 1996 года, пакуль 
яго не паднялі і не ўмацавалі на бетонным пастаменце. 

Пра Кацярынінскі, або Галошаўскі крыж, бытуе шмат падан- 
няў. Паводле аднаго з іх, найбольш тыповага, на месцы возера 
некалі была вёска, дзе жылі сквапныя і няўдзячныя людзі. 


Бог, калі хадзіў па нашай зямлі пад выглядам старога жаб- 
рака, патрапіў і ў тую вёску. Ён папрасіўся на начлег, ды ніхто, 
апроч беднай удавы, не хацеў даваць яму прытулку. Жанчына, 
якая жыла на ўскрайку вёскі, накарміла падарожнага чалавека і 
паклала спаць. Нараніцу жабрак сказаў, што яна павінна хут- 
ка збірацца ды йсці за ім упрочкі, і ні ў якім разе не азірацца. 
Але, пачуўшы незразумелы шум, кабета азірнулася і заміж вёс- 
кі ўдачыла вялікае возера. Тут яна і скамянела. 


Паводле іншых версій, крыж або застаўся ад затопленага 
паселішча, або пазначаў мяжу паміж Друцкім і Мсціслаўскім 
княствамі, або паказваў месца, дзе былі закапаны скарбы, вы- 
везеныя французамі з Масквы ў вайну 1812 года. 

Ёсць яшчэ адна версія, згодна з якой каля вялікага крыжа 
стаяў яшчэ маленькі, яго потым паклалі ў падмурак мясцовага 
маёнтка. Але да гэтых падзей адбылася «жахлівая гісторыя»: 


Дачка тутэйшага пана закахалася ў конюха, які служыў 
яе бацьку. Пыхлівы і злосны пан, даведаўшыся пра патаемнае 

каханне, раз'ятрыўся не на жарт фы забіў конюха, а тады 
расказаў дачцэ. А тая ўжо колькі тыдняў чакала дзіця. Яна не 
ведала, што й рабіць з гора, слёзы дзень і ноч цяклі з вачэй. Іх 
было так шмат, што на тым месцы, дзе яна стаяла, разлілося 
возера. А сама дзяўчына знікла ў салёных хвалях. А пан у па- 
мяць дачкі і ненароджанага дзіцяці паставіў два крыжы. 

Побач з палявой дарогай каля вёсак Зачысце і Пупелічы 
(цяпер Крынічка) у Барысаўскім раёне каменны крыж, згод- 
на з паданнем, з'явіўся ў час вайны з Сігізмундам. А ў вёсцы 
Пабокавічы Бабруйскага раёна даўным-даўно стаяў пры да- 
розе каменны крыж з лацінскім надпісам. На пачатку ХХ ст. 
мясцовыя старыя яшчэ расказвалі, што пры крыжы францу- 
зы закапалі «крамлёўскія скарбы». 

Прыдарожныя каменныя крыжы захаваліся каля вёсак Воў- 
кавічы Талачынскага раёна, былой Авечкі -- Мёрскага, Берас- 
нёўка -- Докшыцкага і г. д. Каля дарогі, недалёка ад вёскі Шы- 
лавічы Слонімскага раёна, крыж з надпісам пастаўлены нібыта 
на магіле велікана-рабаўніка Семака-Разбойніка. А празвалі яго 
гэтак, бо рабаваў ён там роўна сем гадоў, пакуль не атруціў яго 
віном ягоны ж кухар, а тады яшчэ й апарыў. Быў прыдарожны 
каменны крыж і побач з горадам Заслаўем Мінскага раёна. 
Лічылася, быццам яго паставілі на месцы забойства нейкага 
Федзькі. Паводле падання, небараку забілі, каб забраць грошы, 
якія той атрымаў, прадаўшы карову. Крыжы пры дарогах былі 
таксама пазнакамі прасторавай адлегласці. 

А яшчэ на скрыжаваннях ставілі абракальныя крыжы. Іх за- 
звычай абгароджвалі, аосаджвалі кветкамі, кустамі. Ёсць звест- 
кі быццам у Віцебску каля Пецярбургскага тракту ў канцы 
ХУІІ ст. стаяў высокі драўляны крыж, якраз насупраць касцёла 
святой Барбары. Ён быў пафарбаваны ў чырвоны колер, а знізу 
на невялікім жалезным лісце, прыбітым да крыжа, быў надпіс на 
польскай мове, прыгожа кляпаны. Маўляў, таму, хто будзе тут 
штодзённа маліцца, праз 200 гадоў адпусцяцца ўсе грахі. А хто 
будзе прыходзіць да крыжа штопятніцы -- грахі спішуцца толь- 
кі на сем гадоў. Далей пісалася, што дазволіў такое адпушчэнне 
грахоў Айцец Пій УІ на вечныя часы. Стаяла дата: 1777 год, мая 
18 дня. Пад шыльдачкай вісела скарбонка для ахвяраванняў. 

У вёсцы Вялікія Споры на Пастаўшчыне на ростанях стаяла 
капліца і каля яе -- каменны крыж. Расказвалі, што пад кры- 
жам закапаны каштоўны скарб. А ў Пухавіцкім раёне каля вёс- 
кі Парэчча пры дарозе стаяла каплічка, а ў ёй -- святы каменны 

крыж. У 20-я гады ХХ стагоддзя шмат каменных крыжоў стаяла 
на Бабруйшчыне, якраз пры дарогах былой Чачэвіцкай воласці, 
на мяжы сучасных Быхаўскага і Кіраўскага раёнаў. 

У ХІХ-ХХ стст. па ўсёй Беларусі можна было сустрэць 
невялічкія прыдарожныя каплічкі або драўляныя крыжы з 
прымацаванымі да іх абразамі, пакрытыя зверху дахоўкай. 
У сярэдзіне ХІХ ст. пры ўездзе ў Нясвіж стаялі драўляныя 
крыжы, каплічкі, а таксама вялікія слупы з рэльефнымі вы- 
явамі Божай Маці, Збаўцы і Яна Прадцечы. 

Каля вёскі Крынка Асіповіцкага раёна некалі пры даро- 
зе стаяла невялічкая каплічка, якая мясцілася на слупочку. 
Каплічка мела назву Езус, і каля яе заўсёды абракаліся. Але 
ў часы калектывізацыі і змагання з рэлігіяй адзін з сялян зні- 
шчыў каплічку, а потым, паводле чутак, у яго адняло ногі. 

У сярэдзіне ХІХ ст. па Мінскай губерні налічвалася 117 па- 
добных прыдарожных каплічак. Вельмі часта ў сярэдзіне кап- 
лічкі была ніша, дзе стаялі фігуркі святых. Гэта маглі быць 
фігуркі Божай Маці і Хрыста, св. Яна, св. Роха, св. Ісілора, 
св. Ёсіфа, св. Антонія Падуанскага, інш. Побач з фігуркамі 
зазвычай стаялі скрыначкі для ахвяраванняў, якія ішлі потым 
у мясцовыя храмы. 


Калоны 


Яшчэ і цяпер каля дарог трапляюцца высокія цагляныя ці 
мураваныя калоны. Але сёння на іх нічога няма, а даўней там 
стаялі жалезныя крыжы, скульптурныя выявы святых. Пра такія 
помнікі можна пачуць шмат паданняў. Шырока вядомую калону 
каля вёскі Лявонпаль у Мёрскім раёне і сёння называюць «Фран- 
цузскі помнік і звязваюць яе з вайной 1812 года. А насамрэч, як 
сведчаць архівы, яе ўзвялі ў канцы ХУШ ст. у гонар Канстытуцыі 
З мая 1791 года -- асноўнага закона Рэчы Паспалітай. 

З гэтай жа падзеяй звязваюць калоны ў Глыбокім, у вёсцы 
Бездзеж Драгічынскага раёна, у Казянах Браслаўскага. Вакол 
калоны ў Глыбокім, пра якую існуюць тры версіі паданняў, 
потым утварыліся могілкі. Паводле аднаго з паданняў, кало- 
на -- гэта помнік у гонар касцёла, які тут меліся будаваць, ды 
так і не ўзяліся. Паводле другога -- калона пазначае месца, 
дзе нібыта была смяротная бойка двух братоў за нейкую кра- 
суню. Паводле трэцяга -- калону ўзвёў сам Напалеон. 

Калона 

пры фарозе, 

В. ЯПВЯСсК, 
Шчучынскі р-н. 





На Піншчыне каля дарогі Брэст- Гомель недалёка ад вё- 
сак Ставок і Аснежыцы ва ўрочышчы ГІясечна захавалася 
высокая калона Святога Яна. Некалі на ёй стаяла скульптура 
гэтага святога. Паводле аповедаў мясцовых людзей, калону 
паставіў пан як памятку па сваіх памерлых дзецях. Захаваліся 
калоны і каля вёсак Асошнікі Пружанскага раёна, Курчоў- 
цы -- Воранаўскага, Гарадзец -- Шаркаўшчынскага, Вісты- 
чы -- Брэсцкага, Фашчаўка -- Шклоўскага і інш. 

У ХІХ ст. у Мінску за Ігуменскай заставай стаялі пры 
дарозе, амаль побач, тры калоны. Месцічы казалі, нібыта іх 
узвялі над магіламі двух братоў Свентаржэцкіх, якія загінулі 
ў дуэлі за дзяўчыну. А трэцюю калону нібыта паставілі над 
магілай нейкай Феафілы Міладоўскай. Пры дарозе з Мінска 
на Навагрудак таксама некалі стаяла калона, якая называлася 

Прыдарожная калона, в. Дзярэчын, Зэльвенскі р-н. 


Вікенцьеўскі Слуп. Назва паходзіла ад драўлянай скульптуры 
дамініканскага манаха Вікенція, што месцілася на самым яе 
версе. Пра гэты помнік сярод мінчукоў вядома тры паданні: 
калона пастаўлена а) у 1824 годзе мінскім віцэ-губернатарам; 
б) на памяць аб збаўленні ад нейкай эпідэміі; в) паставіла 
маці губернскага радцы Вікенція Фрыбеса на памяць яго ад- 
мовы ад жаніцьбы з пакаёўкай губернатара Гецэвіча. У час 
паўстання 1863 года каля гэтай калоны маладыя людзі малі- 
ліся, спявалі гімны і збіралі грошы для паўстанцаў. Потым 
яе разбурылі царскія ўлады, а на тым месцы паставілі пра- 
васлаўную капліцу. 

Да 1863 года пры ўездзе ў Лагойск з боку Мінска быў 
высокі каменны слуп, дзе ў залачоным арнаце стаяла статуя 
св. Яна, павернутая тварам да мястэчка. У адной руцэ святы 

трымаў крыж, а ў другой -- галінку. Пры дарозе з мястэчка 
Іўе на Суботнікі быў некалі высокі мураваны слуп у вы- 
глядзе прыдарожнай каплічкі, наверсе ў якой знаходзіўся 
крыжык. Паводле падання, кальвініст Кішка неяк выгнаў з 
Іўя айцоў бернардынаў. Пакорныя, яны пайшлі куды вочы 
глядзяць. Калі айцы мінулі дзве вярсты, Кішка аслеп. Тады 
ён загадаў вярнуць бернардынцаў, аддаў ім назад касцёл і 
кляштар, а на тым месцы, дзе манахі спыніліся, загадаў уз- 
весці памятны манумент. 

Пры дарозе з вёскі Камень Валожынскага на Дзяржына- 
ва Стаўбцоўскага раёнаў была некалі вялікая калона, якую 
называлі Швэцкі Слуп. Лічылася, што наверсе ў яе ляжала 
шведская пальчатка, па якую мусіў прыйсці нейкі швед. Па- 
водле іншай версіі, шведы ўзвялі гэты слуп як арыенцір. Дру- 
гія называлі слуп памежным. У Іванаве на Брэстчыне камен- 
ны слуп быццам бы стаяў у гонар езуіта Андрэя Баболі, за- 
бітага тут у 1657 годзе за пашырэнне каталіцызму. На калоне 
ў вёсцы Ятвеск Шчучынскага раёна раней быў крыж. Згодна 
з паданнем, адзін селянін зняў крыж і занёс дахаты - і шча- 
слівае ў яго жыццё скончылася: у ноч крадзежы здохлі дзве 
каровы, а потым і гаспадарка не заладзілася. Нарэшце ў сне 
да яго з'явіўся старац, які загадаў занесці крыж на старое 
месца. Селянін так і зрабіў: паставіў крыж каля слупа - і 
няшчасці спыніліся. 

Калоны зафіксаваны і каля вёскі Здзітаў Бярозаўскага 
раёна, Чарнаўчыцы -- Брэсцкага (у гонар заснавання цар- 
квы ў 1600 г.), Воўчын -- Камянецкага («фігуру» склалі пры 
адступленні напалеонаўскія салдаты), Дзярэчын -- Зэльвен- 
скага, Пінкавічы -- Пінскага і шмат дзе яшчэ. Пяціметровы 
слуп ёсць у вёсцы Скрыгалаў Мазырскага раёна. Пісьмовыя 
крыніцы адносяць яго да 1497 года, калі па дарозе з Вільні ў 
Кіеў спыніўся архіепіскап Макарый і яго тут забілі татары. 
Гэтую калону называюць Стэла. 

Пры вялікіх дарогах -- гасцінцах, трактах -- захаваліся 
месцамі высокія, больш як па чатыры метры, прыдарожныя 
слупы, гэтак званыя верставыя слупы. Такія помнікі ёсць 
каля Талачына пры старым Кацярынінскім бальшаку, які вёў 
з Пецярбурга ў Крым. Іх яшчэ называлі ў народзе Кацяры- 
нінскія слупы. Захаваўся таксама верставы слуп каля вёскі 
Мішневічы ў Шумілінскім раёне і г. д. 

Язычніцкія боствы 
і хрысціянскія святыя 


У ландшафтнай міфалогіі беларусаў даволі празрыста 
прасочваюцца старадаўнія рэлігійныя ўяўленні пра прыроду, 
яе сувязі з язычніцкімі культамі. Найстаражытнейшы культ, 
ушаноўванне жывёл, захаваўся ў такіх найменнях сакраль- 
ных камянёў, як Мядзведзь, Быкі, Валы, Кабыла, Котаў Ка- 
мень, інш. З культам змяі звязаны назвы гарадзішчаў Змяінкі, 
Зміяў Гарадок, Змеева Гара і г. д. Пра гарадзішча Змяёўка, 
што ў Магілёве, паданне кажа, быццам яно ўзведзена над за- 
бітым маланкай змеем-страшыдлам. 

Для ўрочышчаў, дзе размешчаны курганныя могільнікі, 
характэрныя такія назвы, як Дубавіна, Дубкі, Дубовіцы, Дуб- 
рава, Дубішча і г. д. Вядома, што дуб лічыўся святым дрэвам і 
меў дачыненне да культу продкаў. Даўней менавіта ў дубро- 
вах хавалі нябожчыкаў. Славуты слонімскі каменны ідал так- 
сама знойдзены ва ўрочышчы Дубы. З культам продкаў атая- 
самліваюцца найменні: Дзеднае, Дзедаўскія Ямы. Ёсць камяні 
з назвамі: Дзед, Дзедаў Камень, сакральныя гаі: Дзедаўшчына, 
балоты: Дзед, Дзядок, дарогі: Дзядоўскі Шлях і г. д. 

Культ Перуна пакінуў свой след у найменнях узгоркаў і ка- 
мянёў. Перунова Гара ёсць на выспе Асвейскага возера, каля 
вёскі Аношкі Нясвіжскага раёна, у лесе паміж вёскамі Буда Ста- 
радарожскага і Каўгары Асіповіцкага раёна, каля вёсак Вензаў- 
шчына і Шчурок Шчучынскага раёна. Гара Пяркунас ёсць каля 
вёскі Цырклішкі на паўночны захад ад Лынтупаў Пастаўскага 
раёна -- цяпер гэта тэрыторыя Літвы. Камяні, такія як Перуноў, 
Пярун-Камень, зафіксаваны каля вёскі Грыцкаўшчына Полацкага 
раёна, на беразе возера Дрывяты на Браслаўшчыне, каля вёсак 
Дубкі і Расходна Сенненскага раёна, ГПапялы -- Глыбоцкага, інш. 
У Чэрвеньскім раёне ёсць вёска і мост з аднолькавым найменнем 
Перуноў Мост. Назву гэтых аб'ектаў тлумачыць пашыранае па- 
данне, згодна з якім у гару або ў камень там часта б'е Пярун. 

Камень са следам Святога Антонія каля касцёла ў в. Струбніца, Мастоўскі р-н. 


З другім боствам, не менш важным для беларусаў, а перша- 
пачаткова, можа, і галоўным -- Вялесам, або Воласам, звязана 
шмат сакральных аб'ектаў. Гэта бог падземнага свету, багацця 
і дабрабыту. Каля вёскі Крыжоўка пад Мінскам ёсць камень 
з назвай Волас, а на Ушаччыне -- камень Воласень. Сустрака- 
ецца і найменне ручая -- Валосавіца. Ужо за хрысціянствам 
гэтае магутнае язычніцкае боства прымае адмоўныя рысы, пе- 
ратвараючыся ў вядомага ўсім нам чорта. Сустракаюцца такія 
назвы гарадзішчаў і ўзгоркаў, як Чортава Гара, Чортаў Гара- 
дзец, Чортаў Човен. Культавыя камяні маюць назвы: След Чор- 
та, Чортаў Камень, Чортаў Ступень, Чортава Печ, Чортавы 
Дучкі, Чортава Грэбля, азёры, ручаі, балоты, лагчыны і масты 
завуцца «чортавымі»: Чортава Акно, Чортава Вока, Чортаў 
Ручай, Чортава Яма, Чортаў Мост, інш. 

Здаўна бытуюць і найменні Божы Дар, Божая Хвала, Божы 
Камень, Божы Слядок, Балваны, Богава Гара, Божы Калодзеж, 
Бажкоў Лес, Бажніца, інш. А сакральны дуб каля Ашмян яшчэ 
ў пачатку ХХ ст. называўся Дэвайціс, што ў перакладзе з літоў- 
скай мовы значыць 'Боства'. Натуральна, з прыняццем хрысці- 
янства язычніцкія багі папераўвасабляліся ў хрысціянскіх свя- 
тых. Так, Пярун прыняў аблічча святога Іллі, Волас -- святога 

Паклонны крыж 

на былой 
Юр'еўскай прошчы. 
Вёска Жабін, [ па б “й 
Салігорскі р-н. [ 0 і 





Мікалая, Ярыла -- святога Юр'я або Георгія-Пераможца, а 
язычніцкі абрад Купалле быў прывязаны да св. Івана (св. Яна). 
Каля горада Сянно па дарозе на Абольцы ёсць Ільінская Гара. 
2 жніўня на свята Іллі ўшаноўваецца крыніца ў лесе пад вёскай 
Стайкі Ушацкага раёна, а ў вёсцы Баяры на Глыбоччыне кры- 
ніцы ўжо няма, але фэст, прысвечаны старадаўняму боству, за- 
стаўся. Па ўсёй нашай краіне можна сустрэць крыніцы, горы 
ды камяні-следавікі, якія носяць імя святога Мікалая. 

З святым Юр'ем звязаны Юр'еўскія Горы каля Віцебска, у 
Крэве на Смаргоншчыне, па дарозе з Нясвіжа ў Навагрудак, 
у вёсцы Белавуша Столінскага раёна. Асабліва часта можна 
сустрэць такія назвы гораў і крыніц, як Янавы ці Святаянскія, 
скажам, такія крыніцы ёсць у вёсках Смаляры Барысаўскага 
раёна, Быстрыца -- Астравецкага, Чарневічы і Бабруйшчы- 
на -- Глыбоцкага. Ёсць возера Янава, ручай Янаўка, балота 
Янкаўшчынеа і г. д. 

У беларускай ландшафтнай міфалогіі шмат дзе трапля- 
юцца сакральныя аб'екты, звязаныя з Божай Маці (Багаро- 
дзіцай) і Ісусам Хрыстом. Камяні-следавікі часта называюцца 
След Багародзіцы, След Ісуса Хрыста, След Маткі Боскай, 
След Святой Панны. А ў паданнях таксама фігуруе цуда- 
творны абраз Божай Маці, які аб'явіўся то на крыніцы, то на 
камені, то на дрэве, а то проста прыплыў па рацэ. З хрысціян- 
скіх святых у мікратапаніміцы сустракаюцца Мікалай, Анто- 
ні, Ілля, Міхаіл, Пётра і Павел, Барыс і Глеб. Згодна з пэўнымі 
паданнямі, гэтыя святыя пакінулі свае сляды на камянях, іх 
імёнамі называліся крыніцы, студні і ўзгоркі. 


Міфалагічныя асобы 


Беларуская ландшафтная міфалогія вылучае шэраг істотаў 
незвычайнай сілы і антрапаморфнага выгляду. Самыя архаічныя 
зіх- гэтаасілкі, веліканы, волаты і валатоўны, багатыры і бага- 
тыркі. Згодна з паданнямі, волаты спрычыняюцца да стварэння 
рэк і азёр. У рэчышчы Дняпра ніжэй Оршы ляжаць тры вялікія 
камяні. Лічыцца, што даўней імі забаўляліся волаты. Часам вы- 
токі рэк звязваюць з часткамі цела саміх асілкаў. Паданне пра 
раку Волму кажа, нібыта яна пацякла з галавы волата, забітага 
ворагамі. А ў возеры Дзікім каля Чэрвеня (былы Ігумен) волаты 
затапілі царкву. З гэтымі міфалагічнымі героямі звязаны і шмат- 
лікія паданні пра курганы, дзе пахаваныя або продкі-волаты, або 
ваяры-волаты. Узгорак Каршакова Гара каля Мазыра лічыцца 
магілай магутнага волата Коршака. Волатамі вельмі часта назы- 
ваюць вялізныя камяні і магутныя дубы. А ў возеры, што ў Дуб- 
ровенскім раёне, кажуць, некалі жыў Змей-Волат. 

Часта заміж волата ў паданнях з'яўляецца «багатыр» ці 
«багатырка». У Смалявіцкім раёне «багатырка гары Замак бі- 
лася з багатыром Юзафоўскага замка, і то біліся на балоце, 
дзе цячэ рака Усяж». На Лепельшчыне існуе паданне пра тое, 
як багатырка перамагла волата і ягонае войска, а тады пера- 
куліла і паставіла каранямі ўгару вялізную яліну. З жанчына- 
мі-багатыркамі звязаная Багатыр-Гара на тэрыторыі Расон- 
скага раёна і Дароціна Гара ў Верхнядзвінскім раёне. Дарэ- 
чы, старажытны вобраз багатырак як персаніфікацыя яшчэ 
старажытнейшага вобраза Багіні-Маці ў яе ваяўнічай іпастасі 
характэрны для ўсёй еўрапейскай міфалагічнай традыцыі. 

Курган, дзе, паводле легенды, пахаваны волат, в. Лявонцавічы, Мінскі р-н. 


Асілкаў легенды найчасцей падаюць як насельнікаў гарадзі- 
шчаў. У паданнях яны перакідваюцца камянямі, вялізнымі ка- 
меннымі сякерамі або нават жорнамі. У адным з такіх паданняў 
асілак вялізным молатам раструшчыў аграмадны камень. 

Відаць, нашы продкі ўспрымалі волатаў і багатыроў як істот 
ваяўнічых, бо пазней іх заступілі такія самыя, не менш ваяў- 
нічыя, міфічныя рыцары, разбойнікі, казакі, салдаты. Можна 
сустрэць такія найменні, як Магіла Рыцара, Рыцарскі Замак, 
Казацкая Гара, Казацкі Лес. Паданні пра разбойнікаў звязаны 
з узгоркамі, гарадзішчамі і заснаваннем таго ці іншага горада. 
А жаўнеры ў паданнях (зазвычай з варожага войска) насыпа- 
юць гарадзішчы і курганы ці ботамі, ці шапкамі. Сустракаюц- 
ца і мірныя персанажы: пастух, старац, скамарох, каваль - 
у іх дзейнасці таксама ёсць элемент сакральнасці. 

Сярод узгоркаў ёсць Дзявочая (Дзеўчына) Гара; сярод 
гарадзішчаў -- Дзявочыя Гарадкі, Дзявіч-Гара; сярод камя- 
нёў -- Дзявочы Камень, След Дзяўчыны-Лебедзь, След Дзяў- 
чыны-Валатоўны; сярод азёраў -- Дзявіча-Возера; сярод кры- 
ніц -- Дзявічы Калодзеж, Дзеўчына Крыніца; сярод курганоў 
ды могільнікаў -- Дзявочыя Магілы, Дзявочы Курган; сярод 
лагчынаў -- Дзеўкін Брод, Дзеўкіна Даліна, Дзявочы Карагод; 

а сярод ручаёў -- Дзевічынка, Дзявіца. Ёсць камяні і камен- 
ныя крыжы, якія ў паданнях лічацца скамянелымі дзяўчатамі. 
Наогул, імя Дзева сягае старажытнага вобразу Вялікай Багіні, 
які існаваў у трох іпастасях: Багіні-Дзевы, Багіні-Маці і Багіні- 
Смерці. Кожная мела свой культ і культавае месца. Як бачым, 
на Беларусі быў вельмі пашыраны культ Багіні-Дзевы, харак- 
тар якой увасобіўся ў вобразе валатоўны і чараўніцы. 

Дык не дзіва, што адлюстраванне міфічнай Дзяўчыны мы 
знаходзім у многіх паданнях, легендах. У адным паданні, зафікса- 
ваным пад Бягомлем Докшыцкага раёна, гаворыцца, як Спас, іду- 
чы па моры, сярод воднай прасторы ўбачыў камень, а на ім пры- 
гожую, але вельмі засмучоную дзяўчыну, яна сядзела і плакала, а 
з яе слёз утвараліся пчолы. Дарэчы, падобнае паданне адносіцца 
да этыялагічнага -- тлумачальнага, яно ў міфічнай форме тлума- 
чыць паходжанне той ці іншай прыроднай з'явы. У дадзеным вы- 
падку -- пчолаў. Дзяўчына -- дзейсны персанаж паданняў пра 
крыніцы ў вёсцы Гамарня Быхаўскага раёна і каля былой вёскі 
Кліны -. Слаўгарадскага. Пра Равучы Калодзеж у вёсцы Слабада 
Горацкага раёна ёсць паданне, як дзяўчына арала на конях, а тыя 
раптам панесліся і з іржаннем кінуліся ў студню. Потым доўга іх 
было чуваць адтуль. Пра гару Замак каля Навагрудка расказва- 
юць, быццам там час ад часу з'яўляецца ўночы прыгожая дзяў- 
чына з сабачкам. У вёсцы Вялікія Споры, што на Пастаўшчыне, 
на гары, дзе «праваліўся» касцёл, нібыта можна бачыць дзяўчыну 
ў белым. І Дзевінай Гарой некалі называлі замкавую гару ў По- 
лацку. Цікава, што ў ваколіцах Бешанковічаў Заходнюю Дзвіну 
таксама завуць не Дзвіна, а Дзевіна. 

Вельмі часта замест наймення дзявічая ўжываеца сіна- 
німічнае -. паненская. У Лагойску ёсць Паненская Гара, на 
якой да ХХ стагоддзя ставілі крыжы. На тэрыторыі Белавеж- 
скай Пушчы ёсць Пані-Гара, а ў Мсціслаўі на адной з гор, па- 
водле падання, некалі жыла пані Войская. На беразе Шчары 
ў Дзятлаўскім раёне месца старажытнага паселішча завуць 
Гарадкі Дзявічыя, або Гарадкі Паненскія. 

Адна з праяў Вялікай Багіні на нашых землях -- старажыт- 
ны вобраз Бабы, міфічнага першапродка беларусаў. Хто ж не 
чуў такія назвы, як Бабіна Гара, Баб'я Горка, Бабіна Балота, Ба- 
бін Гай, Бабін Калодзеж і г. д. Тэрмінам баба часта называюць 
каменныя ідалы і каменныя крыжы. Гірыкладам, каля вёскі Гры- 
цавічы Бераставіцкага раёна стаяла гэтак званая Грыцавіцкая 
Баба. Каменны крыж пад назвай Баба, або Кацярынінскі Крыж, 
ёсць на беразе возера Глухое, што каля вёскі Галошава ў Тала- 

Здань-камень каля в. Смаляры, Барысаўскі р-н. 


чынскім раёне. А каля вёскі Хрост у Барысаўскім раёне ёсць у 
лесе невысокі ўзгорак, на вяршыні якога стаіць стэлападобны 
камень, на ім высечаны нейкія знакі, а на адным з бакоў можна 
разгледзець выразны рэльефны крыж. Вакол каменя -- круг- 
лая пляцоўка, абкладзеная валунамі. У вёсцы Вусце на Браслаў- 
шчыне расказваюць, быццам калісьці там ваявала нейкая баба. 
А пасля паразы яе войска гналі ажно да самых курганоў, што за 
ракой. Пры той пераправе затанула шмат і людзей, і коней. 

Апроч вобраза Бабы як першапродка, у беларусаў ёсць 
і мужчынскі персанаж -- Дзед. Бываюць найменні Дзедава 
Гара, Дзедаў Камень, Дзедавы Магілы, Дзедавы Ямы. Пра гару 
Галубец у Гарадоцкім раёне казалі, што можна бачыць, як з 
яе з'язджае сівы дзед на белым кані і адразу, калі хто спрабуе 
да яго наблізіцца, знікае. 


Этнонімы 


За некаторымі аб'ектамі нашага ландшафту, асабліва за 
курганамі і гарадзішчамі, замацаваліся назвы, якія паходзяць 
ад іншаэтнічных найменняў. А іншаземцы ў народнай свядо- 
масці заўсёды асацыяваліся з чужым, варожым светам. 

Шведская Гара, Ваўкавыск. 


Найбольш пашыраныя тыя сюжэты і найменні, якія 
адсылаюць да вайны 1812 года з французамі, да Паўноч- 
най вайны з шведамі. Прыкладам, у вёсцы Пілаты Шаркаў- 
шчынскага раёна лічаць, што мясцовае гарадзішча насыпа- 
лі ў час вайны з французамі. А каля вёскі Воўкаўшчына 
ў Мёрскім раёне ёсць гара Французскі Касцёл, там касцёл 
нібыта і праваліўся. Гару ў вёсцы Залессе Глыбоцкага ра- 
ёна, кажуць, таксама насыпалі французы. Асабліва часта з 
французамі звязваюць курганы: Французскія Могілкі, Фран- 
цузскія Валатоўкі, Французскі Склад і г. д. А ў вёсцы Чар- 
ніцы на Лепельшчыне ёсць каменны Галодны Могільнік, і 
мясцовыя жыхары лічаць, быццам там пахаваныя дзве роты 
французскіх салдат. 

У паданнях пра старыя дарогі сказана, што іх «будавалі 
французы», а каля грэблі яны маглі закапаць золата, ваенны 
рыштунак ці крамлёўскія багацці. Ёсць паданні пра іх скар- 
бы і каля культавых камянёў, каменных крыжоў. Старую са- 
сну на кургане сярод поля недалёка ад вёскі Узрэчча на Глы- 
боччыне завуць Французскай і вераць, што пад ёй схаваныя 
скарбы. У вёсцы Івашкавічы Петрыкаўскага раёна пра ўро- 
чышча Вячэра бытуе паданне, быццам у 1812 годзе тут разбілі 
французаў, якраз у час вячэры. 

Шмат мікратапанімічных паданняў і назваў звязаныя з шве- 
дамі: Гара Шведаўка, Шведская Гара, Шведскія Магілы. У Ваўка- 
выску лічаць, што іх гару шведы некалі нанасілі шапкамі, а каля 
вёсак Гарадок і Тупічын Касцюковіцкага раёна на гары «шведы 
спыняліся каб адпачыць», у вёсцы Рымаўцы Бабруйскага раёна 
«шведы сядзелі з падводамі». Пра Шведаву Гару каля Заслаўя 
кажуць, быццам з яе «швед абстрэльваў горад». А недалёка ад 
вёскі Сычкава на Бабруйшчыне ў час вайны з шведамі было 
затоплена шмат зброі, паходных брычак, нават адна залатая. У 
Грэску на Случчыне швед пачаў здзекавацца з мясцовай цэркаў- 
кі, 1 Бог пакараў чужынцаў: яны разам з царквой праваліліся пад 
зямлю, а на гэтым месцы сталася возера. 

Вельмі частыя паданні пра шведскія дарогі, пераправы, бра- 
ды і масты. У паданнях пра закапаныя скарбы яны таксама згад- 
ваюцца. На Тамілавай Гары, што каля Салігорска, швед нібыта 
закапаў тры бочкі золата, дый бочкі тыя не простыя, а на «зала- 
тых колцах». У вёсках Рудня Слаўгарадскага і Ліцвінавічы Кар- 
мянскага раёнаў расказваюць, быццам казакі ў час адной бойкі 
не далі шведам пераправіцца праз балота і пагналі іх далей. Тыя 
ж пакідалі свой рыштунак у багну і разбегліся па лясах. А іх 
начальнікі пад сасновым крыжам закапалі нарабаванае золата і 
срэбра, ды таксама пабеглі за сваім каралём. 

У больш старажытных паданнях фігуруюць татары і тур- 
кі. Сустракаюцца назвы Татарская Гара, Татарскія Магілы, 
Татарскі Калодзеж, возера Татарын або -- Турэцкая Гара, 
Турэцкі Вал, Турэцкае Кладбішча, Турэцкая Студня, Турэцкія 
Могільнікі і г. д. У Ашмянскім раёне Татарская Гара, згодна 
з паданнем, складзена з трупаў татараў, якія загінулі ў бітве 
з літоўцамі. Тураўскае балота на Палессі ўтварылася за ту- 
рэцкімі войнамі, якраз тады, калі там стаяла коннае турэцкае 
войска і капыты сотняў коняў вытапталі вялікую яміну. 

У многіх ландшафтных паданнях згадваюцца адначасова 
розныя этнасы і нават гаворыцца пра розныя гістарычныя 
эпохі. Так, у вёсцы Дрычын Пухавіцкага раёна занатавана 
паданне пра мясцовую старую дарогу, якую спачатку пра- 
клалі шведы, а потым ужо рамантавалі французы. Апошнія 
закапалі там шмат ваеннага рыштунку ды золата. У Старых 
Валосавічах на Лепельшчыне людзі кажуць, нібыта курганы 
засталіся ад тае пары, калі была вайна «з туркамі або францу- 
замі». У Гудзянятах Іўеўскага раёна ў 1970-я гады сцвярджалі, 
што на адным з камянёў шведы смажылі бараноў. Цяпер жа 
расказваюць, быццам тое самае рабілі немцы. 

У паданнях пра прыродныя аб'екты часта фігуруюць «лі- 
тоўцы». Сустракаюцца найменні: Гара Літоўшчына, Літоў- 
скі Камень. А ў курганах, як мяркуецца, пахаваныя разам і 
шведы, і літоўцы. У курганах каля вёскі Сімахі на Аршан- 
шчыне, згодна з паданнем, ляжаць палякі. Этнонім яўрэі (ва- 
рыянт -- жыд) сустракаецца ў такіх назвах, як Жыд-возера, 
Жыдоўская Гара на Валожыншчыне, камень Жыдоўская Яр- 
молка каля Суража (Віцебскі раён). З цыганамі звязваюцца 
назвы кшталту Цыганская Гара ў Міры, Камень Цыганоў пад 
Віцебскам. А гара на правым беразе Дзвіны ў Верхнядзвін- 
скім раёне завецца Цыганская Булка. 

Часта чараўніцамі ў паданнях выступаюць жанчыны - 
прадстаўніцы іншых этнасаў: шведкі, цыганкі, яўрэйкі. Яны 
помсцяць людзям ці прыродным стыхіям за нейкае няшча- 
сце, праклінаюць возера ці раку, а тыя перасыхаюць. За- 
фіксаваныя мікратапанімічныя найменні, звязаныя з кітай- 
цамі, японцамі, калмыкамі, інш. Ёсць і сляды старажытных 
этнасаў: прусаў -- Прусава Гара, курганы, якія «засталіся 
ад напасці прусаў»; яцвягаў -- горад Петрыкаў, што нібыта 
заснаваў яцвяжскі князь, возера Яцвезь, Яцвяжскія Магілы; 
варагаў -- Тураў -- заснаваны князем Турам, начальнікам 
варажскай дружыны, Варажскае Поле каля мястэчка Свіслач 
Асіповіцкага раёна і г. д. 

Сустракаюцца найменні і паданні, дзе фігуруюць славяне 
і рускія. На Уздзеншчыне на адным з гарадзішчаў жыў сла- 
вянскі князь. Каля вёскі Куранец на Вілейшчыне ёсць назва 
Славянская Гара. У Лагойскім раёне група курганоў завецца 
Славянскія Магілы. У вёсцы Шапчыцы на Рагачоўшчыне ка- 
жуць, што там адбылася «бойка славян з татарамі». Рускія 
найчасцей згадваюцца ў паданнях, звязаных з вайсковымі 
дзеяннямі паміж шведамі і французамі. 


Вітаўт 1 Баторый 


Імёны выбітных гістарычных асобаў -- Вітаўта і Стэфана 
Баторыя (Сцяпана Батуры) -- шырока прадстаўлены ў лан- 
дшафтнай міфалогіі. Вітаўт (1350-1430) у 1392- 1430 гг. быў 
вялікім князем літоўскім. Дзяржаўнае справаводства ў Вялі- 
кім Княстве ў час праўлення Вітаўта вялося на кніжнай ста- 
рабеларускай мове. 

Калодзеж, абкладзены камянямі, в. Чэхі, Мядзельскі р-н. 


Наступнік Альгерда, Вітаўт працягваў ранейшую паліты- 
ку ў адносінах да Смаленска, Пскова, Ноўгарада, ладзіў ваен- 
ныя паходы на гэтыя гарады. Тэрыторыя нашай старажытнай 
дзяржавы шырылася, Літва рабілася магутным фарпостам на 
шляху крыжакоў і татараў, стрымлівала бясконцы ціск з боку 
Маскоўскага княства. Каб умацавацца ў геапалітычнай пра- 
сторы таго часу, вялікія князі старажытнай Літвы марылі пра 
тытул караля. Так, Вітаўт усё жыццё чакаў ад Папы Рымскага 
пачэснага тытулу, на жаль, гісторыя паставілася да яго мары 
непрыхільна. Але некалі народы Заходняй Еўропы з удзячна- 
сцю будуць успамінаць, як нашы славутыя і адважныя продкі 
не прапусцілі на іх землі татарскай навалы, і рускі народ ус- 
помніць, што мы прыкрылі іх ад крыжакоў. 

Вядома, хто больш прынёс дзяржаве славы і чэсці, той і 
застаецца галоўным героем у народнай памяці. З імем Вітаў- 
та Вялікага звязаны сакральныя беларускія ўзгоркі, крыніцы, 
балоты, дрэвы, камяні, але найбольш -- дарогі і масты. У ся- 
рэдзіне ХІХ ст. на адным з узгоркаў на Лепельшчыне знай- 
шлі «каменнае блюда». Паводле падання, менавіта на гэтым 
месцы стаяла лагерам войска вялікага князя Вітаўта. А зна- 
чыць, даўней тут магла размяшчацца паклонная святыня з 

каменным ахвярнікам. Вітаўтава Гара ёсць і каля Вяліжа на 
Смаленшчыне. У беларускіх паданнях імя Вітаўт часта пера- 
даецца як Віт, відаць, ад спалучэння двух найменняў: балц- 
кага Вітаўт і ўсходнеславянскага Святавіт. Апошні лічыўся 
галоўным боствам і атаясамліваўся з сонцам. 

У літаратуры сярэдзіны ХІХ ст. недалёка ад былой вёс- 
кі Масалае Крупскага раёна згадваецца Вітаў Калодзеж, які 
быў абкладзены камянямі. Паводле падання, студню выкапалі 
там, дзе Вітаўт абедаў у адным з паходаў. Кажуць, мясцовыя 
жыхары тады ахвяравалі яму некалькі валоў, за што атрымалі 
ад князя грамату на свабоду. Грамата доўгі час захоўвалася 
сярод вяскоўцаў, але ў час аднаго з пажараў згарэла -- і лю- 
дзі зноў патрапілі ў няволю. Вітаў калодзеж ёсць і ў нізіне 
каля вёскі Ніканавічы ў Быхаўскім раёне. Сёння там можна 
пачуць, што сваю назву ён атрымаў ад «гаспадара Віта». Але 
хто гэты гаспадар -- ніхто не ведае. Хутчэй за ўсё, тое месца 
таксама звязана з князем Вітаўтам. 

А святая крынічка ў вёсцы Вітаўка Дзяржынскага раёна і 
сёння радуе тамтэйшых людзей сваёй гаючай вадой. Крыніч- 
ка Вітаў Ключок цячэ каля вёскі Рэчкі недалёка ад мястэчка 
Індрыца, што на Піскоўшчыне. Паданне кажа, нібыта Вітаўт 
вёў сваё войска ў паход на Ноўгарад. Ваяры стаміліся і наду- 
малі адпачыць на высокім узгорку. А калі князь пакаштаваў 
мясцовай вады -- яго вусны зморшчыліся. Такой нясмачнай 
яна яму падалася. Паводле ягонага загаду, на гары выкапалі 
новую студню, праўда, пакуль дакапаліся да вады, давялося 
нямала папрацаваць. 

На Барысаўшчыне ёсць гара Вітагор'е, якая ўважаецца 
за месца начлегу «караля Віта». Каля мястэчка Пагост Бя- 
рэзінскага раёна і цяпер ляжыць вялікае асушанае балота. 
Паводле старадаўняй легенды, там даўней быў востраў, дзе 
раз «адпачываў князь Віцель (Вітаўт), які згубіў там золата». 
У вёсцы Грудзінава Бешанковіцкага раёна, згодна з дакумен- 
тамі пачатку ХУП ст., рос Вітаўтаў Дуд, а ў вёсцы Варонічы 
Полацкага раёна некалі ляжаў Вітольдаў Камень, на якім ні- 
быта абедаў князь Вітальд (Вітаўт). 

На поўначы і ў цэнтры Беларусі яшчэ і сёння некаторыя 
дарогі ды старыя гаці праз балота завуцца Вітаўтавымі. На 
Глыбоччыне ў раёне мястэчка Псуя выкладзеная бярвеннямі 
дарога, згодна з паданнем, была зроблена літоўскім князем Ві- 
таўтам. Вітаўтава Дарога ёсць і на ўсход ад Крупак, а Вітаў- 
тавы Шляхі -- каля вёскі Валадута на Чэрвеньшчыне і каля 

вёсак Варонічы і Заскаркі на Полаччыне. Каля вёскі Іжа на Ві- 
лейшчыне і каля Вяліжа на Смаленшчыне сустракаецца такая 
назва, як Вітаўтаў Мост. У дакументах ХІХ ст. прыводзіцца 
паданне пра нейкага караля Віта або Віцэ-караля (Вітаўта), які 
ў час шведскай вайны праходзіў недалёка ад вёскі Паганцы - 
цяпер гэта Пагонцы ў Светлагорскім раёне -- праз лясныя 
ўрочышчы Карыта, Дубасішча і Брод. І быццам таму потым 
урочышча Брод стала звацца Віттым Бродам. 

У ХХІ ст. знакамітай гістарычнай асобай быў вялікі князь 
Вялікага Княства Літоўскага і кароль польскі -- Стэфан Бато- 
рый, або Сцяпан Батура (1523-1586). У часы яго ўраду (15726-- 
1586) Вялікае Княства Літоўскае вярнула сабе Полацкія землі, 
былі ўмацаваны дзяржаўны і ваенны апараты, заснаваны пер- 
шыя вышэйшыя навуковыя ўстановы на тэрыторыі Вялікага 
Княства Літоўскага, пабудаваны замак у Гародні, які потым і 
зрабіўся рэзідэнцыяй Стэфана Баторыя. З імем гэтага караля 
звязаны найперш назвы старых дарог. Батуравы Дарогі мож- 
на сустрэць ад Невеля і да Себежа, а Батурынскі Шлях - 
у вярхоўі ракі Віліі. Назвы кшталту Батурынскі мост ёсць 
у кірунку ад Віцебска да Вялікіх Лук, а Баторыеў Мост ля- 
жыць у мястэчку Ула Бешанковіцкага раёна. Вядомы назвы 
Баторавы гаці, інш. Каменны крыж пры дарозе каля Даўтгі- 
нава ў Вілейскім раёне, паводле аднаго з паданняў, паставіў 
менавіта Стэфан Баторый. 

Каля вёскі Вітунічы Докшыцкага раёна ва ўрочышчы Ка- 
ралёў Стан, або П'яны Лес, ляжаў некалі каменны крыж, які 
ў народзе называлі Каралеўскі Камень. Цяпер крыж захоўва- 
ецца ў музеі валуноў у Мінску. У самай сярэдзіне ў крыжы 
высечана схематычная выява рыцара з мячом у правай руцэ 
і шчытом у левай. З бакоў у рыцара -- маленькія крыжыкі, 
а над галавой -- выява каралеўскай кароны. Пад нагамі ўяў- 
нага рыцара літары КВ, а яшчэ ніжэй -- адзін у адным два 
колы з выемкай у маленькім коле. Паводле краязнаўчай літа- 
ратуры, літары расшыфроўваюцца як Кех 5іерапо5 Ваіогеч5, 
а колы сімвалізуюць звычайную міску. Адзін варыянт падан- 
ня расказвае нам, быццам крыж пазначае месца абеду караля 
Сцяпана Батуры. Ёсць і іншая версія падання: 


..каралёва войска размясцілася каля засценка беднага 
шляхціца. Разгуляўшыся, жаўнеры парэзалі ўсіх гаспадарскіх 
кароў і бараноў, абабралі сховішчы. Няшчасны шляхціц узяў 
жонку, малых дзяцей і пайшоў упрочкі. А ішоў ён па той самай 

дарозе, па якой мусіў ехаць кароль. Шляхціц убачыў Стафана 
Баторыя, крыкнуў: «Стань, Круль!» -- і спыніў ягонага каня. 
Здзівіўся кароль і пытае ў небаракі, чаго яму трэба. Тады 
шляхціц і расказаў каралю пра злачынствы ягоных жаўнераў 
ды папрасіў адплаты. 

-- Чым жа мне цябе ўзнагародзіць? -- спытаўся кароль. 

Шляхціц нізка ўкленчыў і ціха кажа: 

-- Каролю! Зямля, на якой ты стаіш, справядліва нале- 
жыць табе. Але твая мосць можа і мне яе падарыць! 

-- Бяры і маўчы! -- крыкнуў кароль і паехаў прэч. 

На падараванай зямлі шляхціц пабудаваў два засценкі і 
адзін назваў Каралеўскім Станам або Крулеўскім Станам, а 
другі - Мільчам. 


Старадаўні валун з лацінскімі літарамі, што ляжыць каля 
вёскі Дразды ў былым Вяліжскім павеце (на мяжы сучасных 
Віцебскай і Смаленскай абласцей), таксама нібыта памятае, як 
«на ім абедаў знакаміты кароль Баторы». Потым у памяць пра 
гэта на камені і высеклі літары. На Мядзельшчыне ёсць возера 
Баторын. Каля Белавежы, на тэрыторыі Польшчы, ёсць Ба- 
торава Гара. На Заходняй Дзвіне каля горада Дзісны (Мёрскі 
раён) -- выспа Баторыя. Сустракаюцца і крыніцы, названыя ў 
гонар караля. Так, у Камароўскім лесе на Вілейшчыне Кара- 
леўскі Калодзеж быццам бы выкапаны на загад Баторыя. А калі 
кароль ехаў з Гродна і за шэсць вёрст ад Навагрудка спыніўся 
каля Срэбнага ручая, той празвалі Каралеўскім. 

З Стэфанам Баторыем звязаны і назвы археалагічных пом- 
нікаў. Скажам, гарадзішча Замак у Езярышчы Гарадоцкага раё- 
на быццам бы некалі браў штурмам кароль Баторый, потым ён 
схаваў там скарб у сутарэннях. У былой Чарняцоўскай воласці 
Невельскага павета (цяпер -- поўдзень Пскоўскай вобласці) 
гарадзішча нібыта таксама ўзвялі «ў памяць караля Батуры». 
У канцы ХІХ ст. у басейне ракі Бярэзіны на тэрыторыі былога 
Барысаўскага павета пра адзін з курганных могільнікаў казалі, 
што ў вайну Івана Жахлівага з каралём Рэчы Паспалітай Стэ- 
фанам Баторыем тут быў лагер рускага войска. У Чэрвеньскім 
раёне каля вёскі Стары Пруд курганны могільнік ёсць ва ўро- 
чышчы Батураўшчына. Цяпер у вёсцы пра караля Стэфана 
Баторыя ніхто не кажа, а распавядаюць толькі пра нейкага 
Батуру, які быццам бы жыў недзе ў тым месцы. Згодна з іншай 
версіяй падання, там жылі тры браты Батуры, кожны з якіх па- 
ставіў сабе каля курганоў па сядзібе. 


2 ЗП Ж. 


Каралева Бона 


Не менш выбітнай асобай у беларускай гісторыі лічыцца 
і каралева Бона (1494-1557), якая паходзіла з італьянскага 
роду герцагаў Сфорца. У 1518 годзе яна пабралася шлюбам з 
аўдавелым каралём Рэчы Паспалітай Жыгімонтам І Старым. 
Стаўшы каралевай, Бона ўмацоўвала сваю ўладу і абмяжоў- 
вала ўплыў магнатаў. Яна адсудзіла да гаспадарскіх уладанняў 
многія занятыя феадаламі землі. Пры ёй у 1529 г. выйшаў 
першы Статут Вялікага Княства Літоўскага, праводзіліся рэ- 
формы ў сельскай гаспадарцы -- гэтак званая валочная па- 
мера, многія гарады і мястэчкі атрымалі права на самакіра- 
ванне, будаваліся храмы, школы і шпіталі. 

У 1556 г. Бона выехала назад у Італію і вывезла шмат ка- 
штоўнасцей. А маёнткі каралевы перайшлі ў спадчыну да яе 
сына, Жыгімонта ІІ Аўгуста. У Рэчы Паспалітай Бона пражы- 
ла 38 гадоў, перадусім у Вільні. Яна яднала вакол сябе прагрэ- 
сіўных і адукаваных людзей, добра ведала беларускую мову. 
Нават ворагі прызнавалі яе неардынарны розум, моцны ха- 
рактар. Боне было прысвечана мноства панегірыкаў. Аднак, 
як і ўсякая выбітная асоба, яна выклікала і зайдрасць, і раз- 
дражненне, таму былі на яе і злосныя пасквілі. 

Добра ведаў сваю каралеву і хораша адзываўся пра яе 
беларускі народ. Але паколькі яна была чужаземкай, то ў на- 
родным уяўленні яе постаць здавалася яшчэ больш таямнічай. 
Так, у нашых паданнях і легендах каралева часам магла вы- 
ступаць і як чараўніца. А легендаў і паданняў пра Бону вельмі 
і вельмі шмат, асабліва ў тых мясцінах, дзе былі яе ўладанні. 
Толькі заміж каралевы Боны часам можна пачуць імя Бова, 
або Пані Бэня, інш. Не трэба здзіўляцца, калі ў паданнях па- 
дзеі жыцця каралевы не стыкуюцца з іншымі гістарычнымі 
падзеямі, на тое гэта і паданні, дзе галоўны герой заўсёды 
жыве паводле канона, зададзенага міфам, і выконвае функцыі 
міфалагічнага персанажа або нейкага сакральнага боства. 

У Беларусі пашырана паданне, як на месцы гарадзішча ці 
замчышча даўней стаяў палац каралевы Боны. Пра гэта гаво- 
раць у Мядзелі, Крычаве, Пінску, Радашковічах, каля мястэчак 
Воўпа і Мсцібава Ваўкавыскага раёна, Сялец Бярозаўскага ра- 
ёна, каля Давыд-Гарадка і г. д. Паводле адных паданняў, кара- 
лева ў замку проста жыла, паводле другіх -- яна гэты замак 
і пабудавала. Пра гарадзішча ў мястэчку Індура пад Гродна 

Гарадзішча, дзе, паводле падання, стаяў палац Каралевы Боны, 
в. Мсцібава, Ваўкавыскі р-н. 


кажуць, што, праязджаючы, каралева Бона загадала насыпаць 
тут гару пад альтанку. І ў мястэчку Радунь Воранаўскага раёна 
на гарадзішчы нібыта «жыла каралева Бона, але потым яна 
з'ехала ў Белавежскую Пушчу». Гарадзішча ў Рагачове, павод- 
ле падання, завецца Замак каралевы Боны. Расказваюць, што 
даўней там можна было пачуць цудоўныя гукі рога -- адсюль 
назва горада. Пра адно з гарадзішчаў у Ваўкавыскім раёне ка- 
жуць, што там таксама некалі стаяў палац «пані Бэні», але яго 
разбурылі ў час вайны з палякамі. Ад тае пары тут нібыта кож- 
ную ноч чуваць енкі і плач, а часам можна ўбачыць і агонь, які 
пры набліжэнні чалавека раптам знікае. 

Замкам каралевы Боны, або Белым Ковелем, называюць за- 
мак у Смалянах на Аршаншчыне. Кажуць, што там жыла не- 
калі каралева Бона, але ў 1708 г. яго разбурылі рускія войскі. 
І сёння можна пачуць, што нібыта там на вежы часам з'яўляец- 
ца жанчына ў белым адзенні. Мясцовыя жыхары вераць, што 
гэта і ёсць каралева Бона. У ХІХ ст. было занатавана цікавае 
паданне пра Лідскі замак. Расказвалі, як адзін з літоўскіх князёў 
ажаніўся з польскай нявольніцай і так моцна яе кахаў, што для 
сваёй абранніцы збудаваў замак і назваў яго Бона. На Піншчыне 
ёсць Скамарошая Гара, дзе нібыта праязджала каралева Бона ў 

карэце. Але раптам коні спужаліся мядзведзя, якога вёў скама- 
рох, панеслі карэту, не разбіраючы дарогі, пакуль тая зусім не 
развалілася. Каралева цудам засталася жывой. Скамароха на яе 
загад разам з мядзведзем жывым закапалі на гары. Таму ўзгорак 
і атрымаў сваю назву. 

Шмат у якіх паданнях успамінаюцца і «ваенныя справун- 
кі» каралевы. Каля вёскі Забалаць Воранаўскага раёна пра стары 
могільнік расказвалі, быццам ён з'явіўся «пасля бойкі каралевы 
Боны з рускай царыцай Кацярынай». І гарадзішча каля вёскі Ста- 
ры Талачын Талачынскага раёна нібыта ўзвяла для ваенных мэ- 
таў каралева Бона. А паданне пра гарадзішча пад вёскай Рубель 
Столінскага раёна расказвае пра «польскую каралеву Бову», якая 
тут ваявала. Крыніцу каля вёскі Вылазы Пінскага раёна яшчэ 
ў сярэдзіне ХХ ст. называлі Княжай, або Калодзежам Каралевы 
Боны. Каля вёскі, згодна з паданнем, праходзіла каралева Бона і 
вяла за сабою войска. Войску трэба было адпачыць, і яны спыні- 
ліся. А каб набраць паболей вады, выкапалі студню. Кажуць, над 
крыніцай была арка, якую аздаблялі зелянінай і кветкамі, а побач 
стаяў крыж, але пазней вада ў крыніцы сышла. 

Захапленне каралевы паляваннем адбілася ў паданні пра 
камень-следавік у вёсцы Плябанаўцы (Струбніца) Мастоў- 
скага раёна. Там расказваецца, як каралева пагубляла на 
паляванні сваіх сабак. Тады яна стала маліцца каля каменя, 
і неўзабаве сабакі знайшліся. У вёсцы Стараселле Іванаўскага 
раёна ў канцы ХІХ ст. было запісана паданне, дзе Бона фігу- 
руе як чараўніца: 

Неяк па возеры плыла ў чоўне каралева Бона з двума ма- 
лымі дзецьмі. Адно з іх вывалілася ў ваду і ўтапілася. Бона 
раз'юшылася фы наслала на возера заклён, таму тое зарасло 
густым мохам. Мінула сто гадоў, і неяк на мшысты дзір- 
ван патрапіла пара валоў, якія пасвіліся непадалёк. Хісткае 
покрыва не вытрымала цяжару, валы праваліліся і затанулі. 
А праз месяц яны нібыта з'явіліся на адной з фняпроўскай 
мялінаў у выглядзе земляной жыйкі. 

Паданні, дзе чараўніцы і чарадзейкі насылаюць заклёны на 
азёры 1 рэкі, досыць пашыраныя на Беларусі. Гэта, відаць, аске- 
пак вельмі старажытнага міфа, які тлумачыць паходжанне таго ці 
іншага ландшафту. Натуральна, што ўпарадкаваннем гэтай пра- 
сторы займаўся не абы-хто, а нейкае старадаўняе і шанаванае 
боства, якое з цягам часу набыло рысы іншай, таксама не з гэтага 
свету, істоты -- чарадзейкі або вядзьмаркі. У апошнім варыянце 
такой таямнічай асобай выступае сама каралева Бона. 

Карл ХІ і Пётр І 


У 1697 годзе каралём Швецыі стаў Карл ХІІ (1682-1718). 
Швецыя ў гэты час кантралявала Балтыйскае мора, і кіраўнікі 
суседніх дзяржаў утварылі супраць яе кааліцыю. Данія, Са- 
ксонія і Расія распачалі працяглую Паўночную вайну, якая 
доўжылася 21 год. Арэнай многіх баявых дзеянняў, на жаль, 
стала тэрыторыя нашай краіны. Гэта, натуральна, не магло 
не спрычыніцца да заняпаду і разбурэння нашых гарадоў і 
вёсак. Расійскія войскі ў некаторых бітвах ачольваў Пётр І 
(1622- 1725 гг.), які ў 1682 годзе прыняў тытул рускага цара, 
а з 1721 года стаў імператарам. З сваім войскам ён пабываў у 
Полацку, Гродне, Оршы, Копысі, Мінску і каля вёскі Лясная 
на Магілёўшчыне. 

Дык невыпадкова, што гэтыя падзеі адбіліся ў народных 
паданнях і назвах. На тэрыторыі Беларусі пашыраны шмат- 
лікія найменні археалагічных помнікаў і прыродных аб'ектаў, 
дзе ўспамінаюцца шведы і рускія, прыкладам: Шведская Гара, 
Шведскія або Рускія Магілы, Шведава Балота, Курганы ад 
вайны з шведамі пры Пятры Вялікім і г. д. Каля Смаргоні на 
месцы курганоў нібыта адбылася першая сустрэча шведаў з 
рускімі. Карл ХІІ меўся тут даць генеральны бой. Шведы сталі 
насыпаць валы, але рускія перашкодзілі, і шведскі кароль па- 
даўся на Палтаву. Каля Радашковічаў у Маладзечанскім раёне 
мясцовы ўзгорак называецца Шведская Гара, бо тут, маўляў, 
адпачываў Карл ХІІ. Дарэчы, у Радашковічах Карл ХІІ 1 са- 
праўды прастаяў адзінаццаць дзён, а мясцовыя жыхары яму 
спачувалі. Кажуць, менавіта за гэта Пётр І потым ушчэнт раз- 
бурыў мястэчка. 

Недалёка ад вёскі Валадута на Чэрвеньшчыне курганы 
завуцца Шведскае Поле і гэта тлумачаць тым, што там некалі 
праходзіў з сваім войскам сам Карл Вялікі. У мястэчку Івянец 
Валожынскага раёна за сучаснымі могілкамі ва ўрочышчы 
Пішчугі ланцугом цягнуцца невялікія ўзвышшы. У народзе 
вераць, нібыта, адступаючы, шведы закапалі там свае скар- 
бы. Паводле аднаго з паданняў, у нейкім узгорку закапана 
залатая карэта шведскага караля Карла ХІ. А недалёка ад 
вёскі Драчкава Смалявіцкага раёна на нейкай гары ў час 
вайны з шведамі нібыта закапалі калясніцу, але ўжо Пятра 
Вялікага з многімі ягонымі рэчамі ды грашыма. Пра Тамілаву 
Гару каля Салігорска ў 1920-ыя гады зафіксавана паданне, 

быццам бы тут некалі разбілі войска Карла ХІІ. У час бойкі ў 
караля збілі шапку. І ўцякаючы, кароль усіх папярэдзіў, што 
за ёю ён яшчэ вернецца. 

Узвядзенне некаторых гарадзішчаў прыпісваецца і Пятру І. 
Скажам, гарадзішча ў Індуры каля Гродна, паводле аднаго 
з паданняў, насыпана ГПіятром Вялікім у час вайны з шведа- 
Мі. А на гарадзішчы Замачак у вёсцы Івань Слуцкага раёна 
быццам бы быў стан Пятра Вялікага. Гарадзішча ў мястэчку 
Копысь на Аршаншчыне называюць Пятроўскі Вал. У Мсці- 
слаўскім раёне пра вёску Добрае расказваюць, што раней на 
гэтым месцы быў горад Матан, які ўшчэнт разбурылі ў час 
баёў, у якіх удзельнічаў Пётр І. Ва ўсходняй Беларусі ёсць 
назвы Каралеўскі Луг і Пятроў Луг. Каралеўскі Луг ляжыць 
на беразе ракі Лабжанкі пад Клімавічамі. Кажуць, там стаялі 

войскі Карла ХІІ. Карлава Даліна ёсць паміж Магілёвам і Буй- 
нічамі. Пятроў Луг ляжыць каля горада Крычава, дзе, паводле 
падання, стаяў лагерам Пётр І. 

У паданні, зафіксаваным у 2003 годзе экспедыцыяй этна- 
гістарычнага цэнтра «Явар», Пётр І выступае яшчэ і як нейкі 
абстрактны «пан». Так, у старадаўніх народных уяўленнях 
беларусаў называліся розныя нячысцікі або чараўнікі. Па- 
данне датычыць сакральнага каменя ў вёсцы Горка Дзятлаў- 
скага раёна, які ляжыць на вяршыні вялізнай гары, дзе яшчэ 
месцяцца і старыя вясковыя могілкі. З часам пад каменем 
утварыўся ёмісты праход у выглядзе невысокай аркі. Па- 
водле слоў цяперашніх вяскоўцаў, раней тут можна было 
праехаць тройкай коней. Адна версія падання кажа, што пад 
каменнай аркай праязджаў на тройцы рускі цар Пётр І, а 
яшчэ за ім бег маленькі сабачка. А ў другой версіі замест 
Пятра І тут фігуруе нейкі пан, які праскакаў тут конна ў час 
урачыстасцяў на Юр'я. 

Такім чынам, імёны палкаводцаў двух варожых бакоў ад- 
нолькава ўвайшлі ў нашу сакральную геаграфію. Паданні пра 
іх вельмі падобныя паміж сабою: зазвычай Карл ХІ і Пётр І 
узводзяць гарадзішчы, насыпаюць курганы, закопваюць ка- 
рэты або скарбы. 


Кацярына П 


Кацярына І (1729- 1796) -- нямецкая прынцэса, якая ў 
1744 г. выйшла замуж за будучага расійскага імператара Пят- 
ра Ш. З дапамогай гвардыі яна ўчыніла дварцовы пераварот 
і ў 1762 годзе заняла трон. Імперскія амбіцыі Расіі найбольш 
праявіліся ў час праўлення гэтай царыцы, якая заўсёды ўмеш- 
валася ў справы Рэчы Паспалітай. У выніку -- да Расіі адышлі 
землі Беларусі, Правабярэжнай Украіны і Літвы. У гады яе 
кіравання выбухнула і было задушана паўстанне 1794 года, 
на нашы землі пашырылася расійская падатковая сістэма, 
прыйшла рэкруцкая павіннасць, было скасавана магдэбург- 
скае права, адбыліся і іншыя змены, што на стагоддзі адкінулі 
нашу краіну ў культурным развіцці назад. 

Усе гэтыя пераўтварэнні і шматлікія падарожжы царыцы 
па нашых землях захаваліся ў народнай памяці і адбіліся ў 

Крыж, які стаяў паміж вёскамі Жары і Даўгінава, Вілейскі р-н. 


міфалагічных уяўленнях беларусаў. Часта вобраз расійскай 
царыцы накладаўся на вобраз хрысціянскай святой Кацяры- 
ны або ўбіраў у сябе рысы старажытнага паганскага боства. 
Таму шмат дзе фігуруе абагулены вобраз царыцы, які склаўся 
ў выніку кантамінацыі зусім розных персанажаў. Прыкладам, 
у вёсцы Бяздзедавічы каля Полацка ў ХІХ ст. было запісана 
наступнае паданне: 


Гэтым краем калісьці валодаў Батура. А як даведалася 
пра гэта асілак Кацярына, фык пазбірала рускае войска і накі- 
равала яго на польскую раць Батуры. Потым разбіла рэшткі 
палякаў і пагнала іх у Дзвіну. 


Але большасць паданняў пра Кацярыну звязана з гара- 
дзішчамі і старымі шляхамі. Звычайна расказваецца, што 
на гарадзішчах царыца адпачывае, а часам і абедае. Царыца 
«адпачывала» на гарадзішчах у вёсках Шчаткава і Міхалёва 
на Бабруйшчыне, Язна -- Мёрскага раёна, Крынічка (былыя 
Пупелічы) -- Барысаўскага і г. д. У Міхалёве расказваюць, 
быццам на гарадзішчы царыца згубіла залатую лыжку. У Жо- 
раўцы Пухавіцкага раёна на гарадзішчы Акоп, кажуць, у час 
вайны абедала Кацярына ІІ. Але ёй перашкодзіла варожае 
войска, якое пачало наступаць. Уцякаючы, царыца не паспе- 
ла захапіць з сабою посуд. Таму два вазы срэбнага і залатога 

посуду закапалі недзе каля гары. У вёсцы Гарадзішча на Ла- 
гойшчыне пра мясцовую гару апавядаюць, быццам там абе- 
дала царыца Кацярына. У час яе абеду «туркі ботамі паспелі 
нанасіць гару». 

Куды менш паданняў, дзе гаворыцца пра якія-кольвек ва- 
енныя дзеянні Кацярыны. Пакуль што такога кшталту падан- 
ні зафіксаваныя толькі ў Верхнядзвінскім раёне, дзе кажуць, 
што Урагаўскі Гарадок утварыўся ў выніку бойкі Кацярынін- 
скага войска з палякамі, і ў Кіраўскім раёне на Магілёўшчы- 
не: там паходжанне гарадзішча прыпісваецца «воінству цары- 
цы Кацярыны». 

У вёсцы Славечна Ельскага раёна ў 20-я гады ХХ ст. рас- 
казвалі, што «гарадзішча насыпана з прычыны нараджэння 
ў Кацярыны ІІ сына». Кацярынінскія шляхі, або Кацярынін- 
скія тракты, можна сустрэць амаль па ўсёй Беларусі. Гэта 
і каля вёсак Лейчыцы на Бабруйшчыне, Спярыжжа Брагін- 
скага раёна, каля Мазыра і г. д. У Спярыжжы Кацярына ні- 
быта ехала ў залатой карэце, а потым закапала яе на Лысай 
Гары. У былым фальварку Гарадзец Верхнядзвінскага раёна 
Кацярына, паводле падання, таксама ехала на залатой карэце, 
але згубіла па дарозе залатое кола, і яно пакацілася проста 
ў крыніцу. Недалёка ад вёскі Валова Гара каля Бярэзінскага 
канала на Лепельшчыне вялікія дрэвы ў народзе называюць 
«кацярынінскімі» і лічаць, што іх пасадзілі на загад Кацяры- 
ны П. Недалёка ад мястэчка Даўгінава на Вілейшчыне лічылі, 
што каменны крыж пры дарозе ў вёску Жары даўным даўно 
паставіў кароль Стэфан Баторый. Паводле другога падання, 
крыж паказваў Кацярынінскі Шлях. 

А курганы ў «кацярынінскіх» паданнях успамінаюцца 
толькі ўскосна. У вёсцы Сімгаравічы Бабруйскага раёна і ця- 
пер ад старых можна пачуць, што «.. курганы ў нас завуць 
Шведскія Магілы, а хто тут пахаваны і калі -- мы не ведаем! 
Кажуць, тут калісьці праязджала Кацярына ІП». Каля мястэчка 
Свір на Мядзельшчыне ў канцы ХІХ ст. расказвалі, што на 
мясцовых курганах некалі стаялі шведы, а за вёскай -- рус- 
кія. Разам з шведамі стаяла і Кацярына. Імя Кацярыны носіць 
каменны крыж на беразе возера каля вёскі Галошава Тала- 
чынскага раёна. Ён завецца Кацярынінскі Крыж, або Крыж- 
Баба. У ХІХ ст. палавецкую каменную бабу, прывезеную з 
поўдня Расіі ў Прапойск (цяпер Слаўгарад), называлі Кацяры- 
най. На Мазыршчыне ёсць інфармацыя пра Кацярынін Кало- 
дзеж і Кацярынін Курган. 

Напалеон І Банапарт 


Напалеон І Банапарт (1769- 1821 гг.) -- французскі ваен- 
ны і дзяржаўны дзеяч, імператар Францыі з 1804 па 1815 год. 
Беларусь у ягонай геапалітыцы была галоўным плацдармам 
на ўсходзе. У чэрвені 1812 года агромністае войска з 600 ты- 
сяч чалавек, дзе ўласна французаў было менш за палову, пе- 
раправілася праз раку Нёман у раёне Коўна і Гродна. Шмат 
хто з беларускай шляхты, якая жыла пад прыгнётам расійскіх 
чыноўнікаў, верыў у прэстыж Банапарта і пад ягонымі сця- 
гамі змагаўся супраць расійскага агрэсара. Тлумачылася гэта 
тым, што Напалеон І Банапарт быў адзіным з усіх вялікіх па- 
літыкаў, які прыхільна ацэньваў беларускую нацыянальную 
ідэю і дакляраваў адрадзіць ранейшую гістарычную дзяржа- 
ву -- Вялікае Княства Літоўскае. 

Але французскі імператар вёў сваю буйную гульню, у 
ягонай галаве выспяваў план сусветнага панавання. І нездар- 
ма тыя намеры не спраўдзіліся. Пры адступленні ў канцы 
лістапада 1812 года ў водах Беразіны каля вёскі Студзёнка Ба- 
рысаўскага раёна загінулі, паводле аднаго сведчання, больш 
за 20 тысяч французскіх жаўнераў, а паводле іншага -- каля 
50 тысяч. Наогул, напалеонаўская авантура каштавала Бела- 
русі мільёна яе карэнных жыхароў -- чвэрць насельніцтва! 
Дык зразумела, чаму вайна 1812 года надоўга засталася ў на- 
роднай памяці, чаму на многія ўзгоркі, курганы, іншыя аб'ек- 
ты наслаіліся назвы, звязаныя з французамі і іх імператарам 
Напалеонам І Банапартам. 

Паданні пра Напалеона, у адрозненне ад паданняў пра 
Кацярыну П, ахопліваюць шырэйшае кола аб'ектаў. Апроч 
гарадзішчаў і дарог, яны датычаць святых дрэў, курганоў, ва- 
даёмаў, камянёў і г. д. У паданнях Кацярына зазвычай «ад- 
пачывала» і «абедала» на гарадзішчах, а Напалеон, як праві- 
ла, -- пад дубамі і на камянях. 

Пра «адпачынак Напалеона пад дубамі» і сёння гавораць 
у Опсе Браслаўскага раёна, Бешанковічах, Глыбокім, Лынту- 
пах, іншых мясцінах. На такіх камянях, як у вёсцы Малькі 
Браслаўскага раёна і Язна Мёрскага, Напалеон «абедаў». На 
перашыйку паміж азёрамі Укля і Абстэрна на мяжы Браслаў- 
скага і Мёрскага раёнаў, каля вёскі Снегі (Мёрскі раён) ля- 
жыць вялікая колькасць валуноў рознага памеру. Згодна з 
паданнем, на самым вялікім з іх «адпачываў» сам Напалеон. 

Талеркавы камень каля в. Язна, Мёрскі р-н, 
тут, паводле падання, абедаў Напалеон. 


«Абедаў» Напалеон і на каменным крыжы каля вёскі Вітуні- 
чы ў Докшыцкім раёне. Праўда, паводле больш ранняга вары- 
янта падання, «абедаў» на крыжы ўжо Стэфан Баторый. 

З Напалеонам трэба звязваць і паданне пра камень у вё- 
сцы Вярэйцы Асіповіцкага раёна. У 1920-ыя гады яго называлі 
Камень з знакамі. Паводле падання, праз гэтую мясцовасць 
праходзіў французскі генерал з войскам. Ён заўважыў ка- 
мень, ударыў яго шабляй і сказаў, што калі камень разаб'ец- 
ца, то быць яму ў Маскве. Ад удару камень разляцеўся на 
дванаццаць частак. На памяць пра гэта генерал і выбіў на 
камені нейкія знакі. 

У вёсцы Цілеўцы Браслаўскага раёна з гарой Замак звяз- 
ваецца паданне, паводле якога там «за вайной з Напалеонам 
быў лагер Сапегава войска». Курганы недалёка ад Гарбацэ- 
вічаў на Бабруйшчыне лічацца рэшткамі напалеонаўскіх вой- 
наў, а ў Аздзяцічах на Барысаўшчыне -- рэшткамі напалео- 
наўскага адступлення. 

Ёсць і Напалеонаўскія дарогі. Прыкладам, з мястэчка Ка- 
мень на Лепельшчыне ў мястэчка Бачэйкава і з Пухавіч у 
мястэчка Свіслач. У наваколлі вёскі Бяларучы на мяжы Мін- 

скага і Лагойскага раёнаў некалі гаварылі пра Царскі Шлях, 
па якім уцякаў Напалеон. 

Найбольш пашыраныя паданні пра тое, як Напалеон за- 
капаў ці ўтапіў залаты скарб, залатую карэту. Але ў кожным 
паданні ёсць доля праўды. Вядома, што пры адступленні На- 
палеона з Масквы да беларускіх земляў дайшлі абозы, гружа- 
ныя нарабаваным у Расіі дабром: мастацкімі каштоўнасцямі, 
золатам, срэбрам. І таму, што адыход быў хаатычным, а пера- 
права праз раку -- надта цяжкай, па дарозе многае пазніка- 
ла. Цалкам мажліва, што частка нарабаваных багаццяў магла 
апынуцца ў самой рацэ, іншых месцах на шляху адступлення 
напалеонаўскага войска. 

Прыкладам, паводле адных успамінаў, карэта ляжыць на глеі- 
стым дне Бярэзіны ці ў нейкім балотным возеры Палескай нізіны 
на Берасцейшчыне. Расказваюць таксама, што пры адступленні 
напалеонаўскага войска фігуравалі дзве драўляныя «кадушкі» за- 
латых манет для выплаты афіцэрам. Але заплаціць грошы так і не 
паспелі, а закапалі іх на нечым палетку пад каменем. Той камень, 
які мусіў абазначаць месца скарбу, з часам знік -- нехта забраў 
каменную глыбу на падмурак для сваёй хаты. 

Некаторыя паданні даюць іншыя геаграфічныя каардынаты. 
Так, на Крупшчыне ёсць крыніца, дзе нібыта Напалеон патапіў 
карэту. У вёсцы Акцябр (раней -- Хатаевічы) Лагойскага раёна 
скарбы Напалеона затоплены ў студні. Брычку з золатам Напале- 
он утапіў у затоцы Ліпнікі каля возера Саранчаны ў Пастаўскім 
раёне. У Дзятлаўскім раёне каля вёскі Каўпінскія ў лесе ёсць 
возера Глухое, ці Дзікае. Паводле падання, тут пры адступленні 
Напалеон затапіў свой скарб. Па начах з возера нібыта выходзіць 
здань, якая адразу душыць усіх, хто спрабуе адшукаць той скарб. 
Яшчэ расказваюць, што, ратуючыся, Напалеон утапіў у балоце 
каля вёскі Парэчча Пухавіцкага раёна карэту або сам праваліўся 
разам з карэтай на Ляшэўскім балоце недалёка ад вёскі Кука- 
рава Бярэзінскага раёна. Каля вёскі Обча Бабруйскага раёна ў 
курганах нібыта пахаваны французы, а ў адным з насыпаў «сам 
Напалеон закапаў куфар з багаццямі». 

І ў той жа час рускі бок вайны 1812 года прадстаўлены 
толькі адзінкавымі паданнямі. Так, адно з паданняў пра Вялі- 
кія Камяні каля вёскі Камяное Уздзенскага раёна расказвае, 
што тут быў штаб генерала рускага войска Баграціёна. Пра 
гэтага генерала зафіксавана і паданне ў вёсцы Раманава (су- 
часнае Леніна) на Случчыне. Кажуць, Баграціён схаваў у мя- 
сцовай царкве залатую шапку. 

Камяні-Быкі, в. Мсціж, Барысаўскі р-н. 


Князі, героі і простыя людзі 


У міфалогіі ландшафту адбіліся імёны розных гістарыч- 
ных асобаў. На жаль, пра першых беларускіх князёў і княгі- 
няў захавалася вельмі мала паданняў. Так, на возеры Дрыса 
ў Расонскім раёне на паўвыспе каля вёскі Перавоз ёсць Раг- 
недзін Курган, які яшчэ называюць Гара Рагвалода і Рагнеды. 
Згодна з паданнем, на гэтай гары ўдарам каменнай сякеры 
некалі быў забіты князь Рагвалод. Потым тут пахавалі і кня- 
гіню Рагнеду (Агнеду, Ягнеду). Паводле іншай версіі, на гары 
стаялі харомы, дзе ў няволі тамілася Рагнеда, а потым там і 
памерла. Адно з паданняў сцвярджае, што ўзгорак насыпаны 
над забітымі ў нейкай бойцы Рагвалодам і Рагнедай. Кажуць, 
што напярэдадні вайны з гары на белым кані з'язджае магут- 
ны вершнік у даспехах. 

Рагвалод -- першы вядомы нам полацкі князь. У 980 годзе 
яго забіў кіеўскі князь Уладзімір Святаславіч. Вядома такса- 
ма, што Рагвалод быў варагам -- пра гэта сведчыць летапіс: 
«Рагвалод прыйшоў з-за мора і трымаў уладу сваю ў Полац- 

Камень Варацішын-хрэст, в. Камена, Вілейскі р-н. 


ку». Яго скандынаўскае імя Рагнвалдр асімілявася як Рагва- 
лод, што дало народную этымалогію «ўладар рога». Рог жа 
ў старажытнай беларускай культуры лічыўся сімвалам плод- 
насці і багацця. Таму насельніцтва Полацкага княства прыпіс- 
вала князю ўтрыманне народнага дабрабыту і багацця. 

Яшчэ ў канцы ХІХ ст. у Заслаўі пад Мінскам існавалі ста- 
рыя могілкі, якія раней называліся Манастыршчына. Расказ- 
валі, тут даўней стаяў манастыр, заснаваны самой Рагнедай. 
Каля Заслаўя было возера Рагнедзь і Рагнедзіны Лясы, а адзін 
з узгоркаў да нашага часу захаваў назву Магіла Рагнеды. 
З імем Рагнеды звязана і замчышча ў вёсцы Гарадок Мала- 
дзечанскага раёна. 

З кіеўскім князем Уладзімірам звязана паданне пра га- 
радзішча Замак у вёсцы Панізоўе на Лагойшчыне. Лічылася, 
што некалі там жылі «сыны князя Уладзіміра, разбітыя ў бой- 
цы князем Ягайлам». 

Фігуруе ў паданнях і летапісны князь Тур, якога частка 
гісторыкаў лічыць выхадцам з Скандынавіі, а частка -- славя- 
нінам. Гэтаму легендарнаму князю прыпісваецца заснаванне 
горада Турава. Там жа ёсць і старажытная студня, якая носіць 

Камень «Ценям Касцюшкі», в. Залессе, Смаргонскі р-н. 


імя князя Тура. У сярэдзіне ХІХ ст. у Тураве расказвалі, што ні- 
быта на гарадскіх могілках «пахаваны тураўскі князь Вячаслаў 
Уладзіміравіч». Насамрэч гэтае імя насіў сын Уладзіміра Мана- 
маха, і пахаваны ён быў у кіеўскім Сафійскім саборы. 

Сустракаюцца паданні і пра ландшафтныя аб'екты, дзе фі- 
гуруе княгіня Вольга. Каля мястэчка Друя ў Браслаўскім ра- 
ёне недалёка ад Заходняй Дзвіны ляжыць невялікае азярцо 
Вальжанка, або Ольжанка, дзе, паводле падання, княгіня Воль- 
га хрысціла людзей. На Дзвіне даволі вялікі востраў завецца 
Вальжанскі (Ольжанскі, Ольгін), на ім тая ж княгіня быццам бы 
некалі заклала храм Прэабражэння Госпадава. Пазнейшая наз- 
ва вострава -- Ксяндзоўскі. Дарэчы, пра старажытны Віцебск 
ёсць даволі шмат паданняў, дзе таксама фігуруе ваяўнічая кня- 
гіня Вольга. Расказваецца, як княгіня, вяртаючыся з пахода на 
яцвягаў, пабудавала на месцы цяперашняга Віцебска два замкі 
і дзве каменныя царквы. Тут яна нібыта пражыла два гады, 
а потым вярнулася ў Кіеў. Існуе паданне і пра тое, як княгіня 
Вольга сама паклала камень у падмурак храма Лабравешчан- 
ня -- гэтым быў заснаваны Віцебск. 

З князёў Вялікага Княства Літоўскага, апроч Вітаўта і 
Альгерда, у назвах сакральных аб'ектаў Беларусі фігуруюць і 

Краснікі і Баяры, 

такія імёны, як Міндоўг (Навагрудак, Крэва, Пінск), Войшалк 
(Пінск), Даўмонт (гарадзішча ў Свіры на Мядзельшчыне), 
Ягайла (замчышча каля Ваўкавыска). Пра гарадзішча пад Ба- 
рунамі на Ашмяншчыне расказваюць, быццам на яго месцы 
быў замак Вітаўтавай жонкі Юліі Альшанскай. 

Увайшлі ў нашую мікратапаніміку і імёны адвечных во- 
рагаў ды захопнікаў, з якімі нашы продкі вялі бясконцыя 
войны. Вядома, што ваяўнічае Вялікае Княства Літоўскае ця- 
гам некалькіх стагоддзяў ваявала з не менш магутным і ва- 
яўнічым Маскоўскім княствам. Асабліва запомнілася нашым 
продкам і адбілася ў геаграфічных назвах імя такога руска- 
га цара, як Іван Жахлівы (Грозны), цара, празванага так за 
сваю жорсткасць і нецярпімасць. Ягоныя войскі не раз пра- 
ходзілі па нашых землях, прыносячы спусташэнне і заняпад. 
Паводле народных аповедаў, у вёсцы Зябкі Верхнядзвінскага 
раёна на мясцовай гары ў час сваіх лівонскіх і польскіх па- 
ходаў «адпачываў» Іван Жахлівы. «Адпачываў» ён і ў былым 

Рэшткі фуба Міцкевіча, в. Варонча, Карэліцкі р-н. 


мястэчку Грозава Капыльскага раёна, толькі ўжо пад дубам. 
А ў Домжарыцах Лепельскага раёна на месцы цяперашніх 
курганоў, паводле легенды, некалі быў «лагер рускага войска 
пад кіраўніцтвам цара Івана Жахлівага». 

Успамінаюцца ў паданнях нават і імёны татарскіх захопні- 
каў, такіх як Чынгізхан і Батый. Так, у ХІХ ст. каля вёскі Казя- 
лужа ў Хойніцкім раёне мясцовыя курганы лічыліся «магіламі 
з часоў нашэсця хана Батыя», а каля вёскі Еўлічы на Случчы- 
не -- «месцамі баёў шведаў, французаў і Чынгізхана». 

З выдатных гістарычных асобаў у паданнях згадваецца і 
Тадэвуш Касцюшка. Прыкладам, у вёсцы Сітцы Докшыцкага 
раёна пад дубам некалі «адпачываў Тадэвуш Касцюшка». 

Дарэчы, вельмі пашыраны і такія паданні пра прырод- 
ныя аб'екты нашай Бацькаўшчыны, дзе фігуруюць міфічныя 
князі і княгіні, каралі і каралевы, цары і царыцы без імёнаў. 
Так, у вёсках Хабовічы Кобрынскага раёна, Чудзін -- Ган- 
цавіцкага ёсць Княжыя Горы. Княгініна Гара зафіксавана 

ў вёсцы Поціна Верхнядзвінскага раёна. Князь-Камень ля- 
жыць у вёсцы Бярозаўшчына (раней Божы Дар) Барысаўскага 
раёна і ў мястэчку Плешчаніцы -- Лагойскага. Князь-Возера, 
або Чырвонае возера, ёсць на Палессі, Княжае Возера -- каля 
Нароўлі, Княжы Калодзеж -- у Княжым бары каля Ельска 
ў Гомельскай вобласці, Княжая Дарога -- каля Слоніма, Ка- 
ралеўскі Калодзеж -- на Вілейшчыне і недалёка ад Пінска, 
Царскі Шлях -- каля Бяларучаў на Лагойшчыне і г. д. 

Часам у паданнях да слова князь дадаецца нейкае невя- 
домае нам імя. Так, гарадзішча князя Коршака і замак княгіні 
Домны ёсць у вёсцы Зборск Асіповіцкага раёна, а гара княгіні 
Орскай -- у вёсцы Акцябр (раней Хатаевічы) у Лагойскім раё- 
не, замак князя Рамана -- у Раманаве (цяпер Леніна) Слуцкага 
раёна і г. д. Варта адзначыць, што княгіня Домна часта фігуруе 
ў паўночна-рускіх баладах, а князь Раман -- у баладах, дзе ўс- 
памінаюцца часы Галіцка-Валынскага княства. 

У вёсцы Княжыцы Верхнядзвінскага раёна на правым бе- 
разе ракі Дрысы ёсць гара Гарадок. Паданне кажа, што на гэ- 
тым месцы князь абпальваў цэглу. Каля вёскі Люсіна Ганца- 
віцкага раёна Яшукова Гара мае дачыненне да нейкага князя 
Яшука. І нібыта на гэтай гары быў некалі бой паміж шведамі 
і князем, у якім Яшука забілі, а потым пахавалі на гары. 

Часта ў беларускіх паданнях фігуруюць не толькі князі, 
але і простыя людзі. Сустракаюцца такія назвы, як Даро- 
ціна і Марціна Гара; Федзькін і Аўгінін Курган; Міцькіна, 
Ігнатава або Алёніна Магіла; Сасна-Куліна; Камень Сцяпан; 
могільнік Марфіна Лява і Хрысцініна Лядца. Зафіксаваны і 
такія выпадкі, калі ўзвядзенне гарадзішча прыпісваецца гру- 
пе людзей. Прыкладам, насып на беразе ракі Шошы каля 
вёскі Перавоз Глыбоцкага раёна нібыта ўзвялі езуіты, якія 
жылі ў Глыбокім і Г. д. 

Заключэнне 


Даўнейшая вера, народнае бачанне гістарычных падзей дай- 
шлі да нас у форме паданняў і забабонаў. Дзе-нідзе трапляюцца 
вельмі архаічныя сюжэты і найменні, а сям-там на іх наслаіліся 
пазнейшыя вобразы. Але, так ці інакш, у глыбіні кожнай такой 
гісторыі прасочваюцца адбіткі агульных паганскіх уяўленняў, 
фігуруюць персанажы, якія некалі складалі вышэйшы ўзровень 
рэлігійна-міфалагічнай сістэмы нашых продкаў. Вера ў старых 
багоў, захаванне дзедаўскіх, лічы язычніцкіх, абрадаў і звычаяў у 
неафіцыйных сферах культуры трымалася амаль да ХХ ст. 

Шмат якія ўзгоркі захоўваюць сляды язычніцкіх капішчаў. 
І таму невыпадковыя назвы: Перунова Гара, Дзявочая, Бабіна, 
Святая. Археалогія паказвае, што на ўзгорках з найменнямі 
кшталту Лысая Гара таксама былі паганскія мольбішчы. Назва 
Красная Горка паходзіць ад свята ў гонар вясны. Апроч таго, у 
найменнях узгоркаў адбілася класічная для беларусаў колеравая 
трыяда: белы, чырвоны і чорны, да іх далучаюцца і паэтычныя 
азначэнні залаты ды срэбны. А жыццё моцных і ўплывовых лю- 
дзей, чые ўчынкі былі навідавоку, адбілася ў такіх назвах, як 
Княжыя, Каралеўскія і Царскія Горы. 

Кожны з нашых вадаёмаў не толькі экасістэма, але і духоў- 
ны асяродак, які мае сваю гісторыю і свой сакральны свет. Культ 
вады з далёкіх часоў быў такім трывалым, што захаваўся і па 
сённяшні дзень. З многімі азёрамі звязаны паданні пра храм, які 
праваліўся за чалавечыя грахі. Значнае месца ў міфалагічных 
уяўленнях займаюць рэкі, асабліва тыя, што нібыта закляла пад- 
ступная чарадзейка. Высокім статусам сакральнасці вылучаліся 
астравы на азёрах і рэках. У нашай краіне, ці не часцей як у 
якой іншай, сустракаюцца паданні пра разнастайныя скарбы, у 
тым ліку і затанулыя. 

З лекавай сілай вады, асабліва крынічнай, звязаны ўсялякія 
забабоны. Паводле народных уяўленняў, такая вада памагае ад 
хваробаў вачэй, страўніка, ад болю галавы. Хрысціянская царква 
ўзяла пад сваю апеку большасць крыніц, якія ўшаноўвалі нашы 
продкі. І сёння па пэўных рэлігійных святах да крыніц ідуць па- 
ломнікі, нясуць грошы, кветкі, стужкі, ручнікі, хлеб, садавіну. 


Ф. зЗ Х. 


На святы каля крыніц ладзяцца фэсты і кірмашы, а вада лічыцца 
асабліва дзейснай. Да адных крыніц ідуць у асноўным на Вялік- 
дзень, да другіх -- на Тройцу, да трэціх - на Купалле. Усюды 
па Беларусі можна пачуць паданні пра з'яўленне на крыніцы 
цудадзейнага абраза і нават самой Божай Маці. Апавядаецца, як 
яна паказвае сляпым дарогу да святой вады, і тыя, прамыўшы 
вочы, робяцца відушчымі. Святасць гэтага Божага дару ніколі не 
ставіцца пад сумнеў і пад страхам кары не мусіць абражацца. 

Найадметнейшая частка нашага ландшафту -- балоты. Яны 
займаюць значнае месца ў міфа-паэтычнай карціне свету. Іх уяў- 
лялі як уваход у краіну памерлых, што ахоўвалася міфічным Зме- 
ем ці Цмокам. Каб улагодзіць таямнічую сілу гіблых багністых 
мясцінаў, ім прыносілі ахвяры. У найдаўнейшыя часы гэта былі 
чалавечыя ахвяры, пазней -- рэчы. Нездарма народная памяць 
захавала шмат паданняў пра затопленыя на балотах скарбы, што 
выходзяць на паверхню ў выглядзе агеньчыкаў. Але найразна- 
стайнейшыя тыя паданні пра ўтварэнне балот, дзе іх ствараль- 
нікам выступае чорт -- персаніфікацыя старажытнага Цмока. 
Відаць, таму некаторыя балоты называюць Чортавымі. 

Ад першабытных часоў вядзе свой пачатак і культ камянёў, 
якія ўвайшлі не толькі ў матэрыяльную, але і ў духоўную спадчыну 
беларусаў. У нас заўсёды верылі, што камяні час ад часу растуць, 
што раней некаторыя з іх былі жывымі істотамі, а потым з нейкай 
нагоды акамянелі. Да святых камянёў, як і да цудадзейных крыніц, 
ходзяць па пэўных святах. Дажджавая вада з выемак на культавым 
камені лічыцца святой. Амаль ува ўсіх раёнах Беларусі сустракаюц- 
ца каменныя крыжы, высечаныя з ледавіковых валуноў. 

Вылучаюцца таксама камяні-капішчы і камяні з разнастай- 
нымі паглыбленнямі, ямкамі. Вялікую групу сакральных камянёў 
складаюць камяні-следавікі. Іх называюць Божы След, След Ісуса 
Хрыста і г. д. Часта сустракаюцца валуны, якія лічацца акамяне- 
лымі людзьмі, жывёламі: дзяўчына або жанчына з дзіцем, цэлыя 
вясельныя працэсіі, аратыя з валамі, пакараныя за працу на Вя- 
лікдзень. Адметная беларуская асаблівасць -- паданні пра камя- 
ні-краўцы і камяні-шаўцы. У такіх камянях нібыта жылі краўцы 
або шаўцы. Яны ўкамянелі ад праклёну за працу на Божае свя- 
та. Гэтыя камяні ў светаўспрыняцці беларусаў-язычнікаў маюць 
лучнасць з хтанічнай сферай і замагільным светам. 

Абагаўленне прыроды праявілася і ў кульце дрэў. Нашы 
продкі лічылі, быццам дрэвы могуць хадзіць, гаварыць, як паміж 
сабой, так і з чалавекам. Сярод дрэў асаблівую пашану мелі дуб 
ды сасна. З імі звязана шмат забабонаў. Ліпа, бяроза, клён і гру- 
ша таксама часта прылічваліся да святых дрэў. Паводле падан- 
няў, на гэтых дрэвах знаходзілі цудадзейныя абразы. Сакраль- 
нымі лічыліся некаторыя гаі і лясы, што раслі на месцы святога 
ўзгорка, могільніка, разбуранага храма ці капліцы. 


Ф Зза Ж. 


У народнай свядомасці не абыдзены ўвагай амаль усе археа- 
лагічныя помнікі: гарадзішчы, курганы, старадаўнія могільнікі і 
нават месцы старых вёсак. Вельмі часта ўзвядзенне гарадзішчаў 
і курганоў прыпісваецца іншаземным захопнікам: татарам, шве- 
дам, французам, інш. Захавалася шмат паданняў пра закапаныя 
на месцы паселішчаў ды пахаванняў розныя каштоўнасці і скар- 
бы, пра з'яўленне там прывідаў, зданяў. Многія археалагічныя 
помнікі да гэтай пары ў вялікай пашане. У старажытных пячо- 
рах, падзем'ях і падземных хадах, згодна з паданнямі, таксама 
жывуць здані, хаваюцца скарбы. А ў такіх месцах беларускага 
ландшафту, як яры, яміны ды лагчыны, паводле міфалагічных 
уяўленняў, чыняцца розныя містычныя рэчы. 

Дарога як звязак паміж двума пунктамі прасторы таксама 
фігуруе ў розных жанрах беларускага фальклору. Пракладанне 
і насыпанне дарог прыпісваецца ўсякім міфічным істотам, інша- 
земцам, легендарным героям. Не абыдзены ўвагай масты, пера- 
правы і брады. Іх найменні таксама міфалагізаваныя: Дзедаў або 
Татарскі Брод, Шведская або Французская Грэбля і г. д. Прыда- 
рожныя камяні, крыжы, капліцы і калоны ў не меншай ступені 
авеяны паданнямі. 

Нашы продкі ў паданнях пра ландшафтныя аб'екты знач- 
нае месца адводзілі і гістарычным асобам. Там фігуруюць князь 
Вітаўт і кароль Стэфан Баторы, каралева Бона і княгіня Вольга, 
Пётр І і Карл ХІІ, Кацярына ІІ і Напалеон Банапарт, інш. Даволі 
часта ў такіх паданнях сустракаюцца выдуманыя асобы: міфіч- 
ныя князі і княгіні, каралі і каралевы, цары і царыцы. 

Вядома, у кнізе падаецца толькі невялічкая частка інфарма- 
цыі пра міфалагічнае бачанне нашымі продкамі беларускага лана- 
шафту. "Гаму краязнаўцам, навукоўцам і ўсім тым, хто цікавіцца 
роднай гісторыяй ды культурай, працаваць у гэтым кірунку яшчэ 
вельмі рупліва і бясконца. 


Народныя назвы 
археалагічных і сакральных 
ландшафтных аб'ектаў Беларусі 


Найбольш распаўсюджаныя назвы гарадзішчаў 


Акоп, Акопішча, Акопы Кацярыны, Батарэя, Верхні Замак 
(Верхні Горад), Гара каралевы Боны, Гарадзец, Гарадзішча, 
Гарадок, Груд, Груда, Грудка, Грудок, Дварэц, Дзявочая Гара, 
Дзевіна Гара, Замэчак, Замкавая Гара, Замкавіска, Замкаві- 
шча, Замак каралевы Боны, Замчышча, Змееў Курган, Капец, 
Касцёл, Касцельная Гара, Курган, Малы Гарадзец, Могілкі, 
Ніжні Гарадзец, Ніжні Замак, Пагулянка, Папоў Гарадзец, 
Папова Гара, Прыстань, Рудавец (Рудовец), Талерка (Тарэл- 
ка), Татарская Гара, Турэцкая Гара, Французская Гара, Цар- 
кавішча, Царкавішчына, Чорная Гара, Чортава Гара, Шведава 
Гара, Шведскія Акопы. 


Адзінкавыя назвы гарадзішчаў 


Авідзіева Гара, Адамава Гара, Адамухава, Аколіца, Аколь- 
ніца, Акунь-Горад, Акураўшчына, Альтанская Гара, Альшчы- 
на, Амеціна Гара (Аранскі Гарадок), Асеча, Асінавы Гарадок, 
Асінгарадок, Астравок, Ашуркі, Баб'е, Бабравіны, Бабы, Ба- 
гатырская Гара, Бамбізаўшчына, Барань-Горад, Баравіны, Ба- 
рок, Барон, Барсукова Горка, Барыслаўль-Гарадок, Баторыева 
Гара, Батура, Баярскі Бугор, Баяршчына, Белая Гара, Бесава 
Гара, Благадаць, Бобы, Божы Дар, Божая Хвала, Братскія Ма- 
гілы, Бруждзелева Гара, Буда, Буклеўка, Буслава Гара, Бык, 
Былы Старасцінскі Замак, Бярозавая Гара, Ваенны Гарадок, 
Вакунь-Горад, Вал, Вал Скрыгалоўскі, Валы, Валы Кацярыны, 
Варганская Гара, Васіліха, Вежа, Весялуха, Відзіўш-Гара, Він- 
ная Гара, Вір Курганскі, Віршупка, Вокунь-Гара, Воран-Гара, 

Востраў, Востраў-Гарадок, Высокае, Высокі Гарадзец, Выспа, 
Выспянская Гара, Вялікае Гарадзішча, Вялікі Гарадок, Габры- 
лёк, Газбуч, Гара, Гара Адама Міцкевіча, Гара Вітольда, Гара 
княгіні Домны, Гара Літоўская, Гара Машэўка, Гара Маяк, 
Гара Сілёнка, Гараватка, Гарадзінка, Гарадні, Гара Магіла, 
Гара Прэступніца, Гаранец, Гарбарова Гара, Гарбоўшчына, 
Галодныя Магілкі, Гараватка, Гарадзілава, Гарадзінец, Гара- 
дзінка, Гарадзіска, Гарадзішча князя Корсага, Гарадзішчай- 
ка, Гарадкі, Гарадніца, Гарадчэнь, Гародна, Гарадцы, Гаршок, 
Гарышча, Гарэлы караул, Гаштольдава Гара (Кальвіншчына), 
Германы, Глінскі Замак, Горад, Горбуч, Горкі, Градня, Гру- 
дзінск, Грудка, Губеня, Гулебшчына, Гульбішча, Гуркі, Гуслі- 
шчы, Дварышча, Дворышча, Дзевоскае Гарадзішча, Дубовае, 
Дубок, Дымакуры, Елізавеціна Гара (або Карлаўка), Жаваран- 
кава Гара, Жагіянскае Гарадзішча, Жаўнерава, Жыганская 
Гара, Жыдова Гара, Жыжняны, Забуклевечча, Загорнае, За- 
латая Горка, Замкавіска, Замкаўшчына, Замкоўка, Замчыска, 
Замак Галіцына, Замак князя Кміты, Зарэцкі Гарадок, Засека, 
Званіца, Земляное Гарадзішча, Змеева Гара, Змееў Курган, 
Зміяў Гарадок, Змяёўка, Ігрышча, Каза, Казацкі Стан, Камен- 
ная Гара, Камітэт, Капавішча, Кап'ё, Капан-Горад, Капішча 
(Копішча), Капішча Перуна, Капліца, Касцялок, Касцяная 
Гара, Катвіны, Каціна Гара, Кіян-Горад, Клецішча, Княгінкі, 
Княжая Гара, Княжаскае, Княжына Гара, Князевы Горы, Ко- 
бань, Копішча-Кіян, Копная Гара, Кравянец, Крайская Зямля, 
Красік, Красная Гара, Круглая Гара, Круглы Стол, Крутагор'е, 
Крывуля, Крыкаў, Крэм-Горад, Крэпасць ад швядоў, Куроў- 
ская Гара, Курган Вялікі, Курганне, Кухцікава Гара, Кучутур, 
Ламіха (Замкавая Гара ў Віцебску), Ліпняк, Лесішча, Лісья 
Гара, Літова, Літоўская Гара, Лоіна Гара, Локаць, Лысая Гара, 
Лысуха, Любашкава, Магіліцы, Магілы, Малая Ніва, Малое Га- 
радзішча, Малы Гарадок, Манастыр, Маргач, Марыліна Гара, 
Маскоўкіны Горы, Маяк, Месіхорава Гара, Мізарскі Замак, 
Морган, Мошкі, Мсцібаў Гарадок, Муравельнік, Мармажава, 
Навіна, Нікольская Гара, Пабеднікі, Пагарышча, Пагібла, Па- 
гранічны Вал, Падгор'е, Падкаленца, Падкапцоў'е, Падкоп- 
цы, Пад'ямец, Пажары, Пакальніс, Паненская Гара, Панская 
Гара, Панскі Замак, Папоў Гарадзец, Пескавацік, Печ, Піліка- 
ла, Пілекальніс, Піліс, Піля, Пінікала, Пісарава Гара, Піўніца, 
Польская Гара, Прачысценская Гара, Пятроўскі Вал, Раманава 
Гара, Рымшава Гара, Саколья Гара, Саксонскі Курган, Салаві- 
ца, Саламярэцкі Гарадок, Салдатава Гара, Салдацкая Слабада, 

Селішча, Сівая Гара, Сінінковая Гара, Сіняя Гара, Сісянёва, 
Сіянка, Скабеева Гара, Скаварада, Спасская Гара, Стаража- 
вая Гара, Старая Крэпасць, Старніна Гара, Старое Гарадзі- 
шча, Старое Сяло, Стары Акоп, Стары Замак, Стары Насып, 
Стары Рэдут, Старына, Старынны ваенны лагер, Столпня, 
Стораж, Сыпаная Гара, Тартак, Тарылава, Таўкач, Тура, Ту- 
рава Гара, Туроўская Гара, Турынскі Гарадок, Тур'ева Гара, 
Узгорскі Замак, Французская Батарэя, Халоп'я Гара, Чортаў 
Гарадзец, Чортаў Гарадок, Чортаў Човен, Цэркавішчына, Ца- 
таўшчызна, Цербахунь, Цыганка, Шалыгі, Шансы, Шведавы 
Горы, Шведскі Вал, Шведскія Акопы, Шведскія Умацаванні, 
Шчыгуз, Юркава Горка, Ягэ, Язы, Ян, Янава Гара. 


Стаянкі каменнага і бронзавага вякоў 


Аксінаў Груд, Асавец, Аўрамаў Бугор, Бабін Бугор, Ба- 
булін Бугор, Баравіца, Барок, Барысава Гара, Бацяніха, Бер- 
кава Гара, Боркава Гара, Бочачкі, Бруснае, Бугры, Бярозавая 
Града, Бярозаўскі Поплаў, Вітаўт, Востраў, Выдзьма, Высокая 
Гара, Высокая Грыва, Галынкава, Ганчароўка, Гарадзішча, Га- 
радок, Гарадчызна, Гарынец, Горка, Града, Грудзіца, Грудкі, 
Груды, Гумбішкі, Дварэц, Дварышча, Дзедкаў Барок, Дзёмкі- 
на Грыва, Дзівінскія Горы, Дзівінскія Гіяскі, Дзявочыя (Па- 
ненскія) Гарадкі, Дубовы Лог, Дубраўка, Завалле, Завальна, 
Загуменька. Замагіркі, Замчышча, Збішча, Ігрышча, Казлова 
Гара, Казялец, Калодзенскі, Калодна, Каралёў Востраў, Ка- 
шаланы, Кашчэева, Какаўня, Ключыха, Красная Горка, Круг- 
ліца, Крыжы, Ксяндзова Гара, Курган, Курганка, Курганне, 
Ліпавы Бугор, Літоўскі Бераг, Лысая Гара, Ляды, Магіліца, 
Мельнікава Грыва, Мішурова Грыва, Негацень, Падлужжа, 
Пад Навіною, Падселіца, Палон, Паповы, Папова Грыва, Па- 
церабы, Печанеж, Печышча, Плітніца, Гілошча, Прыстань, 
Рубанаў Курган, Селішча, Скок, Старое Аднаполле, Старое 
Сяло, Страліца, Стрэліца, Стрэчава, Сяльцо, Тураўшчына, Уз- 
лужжа, Фядоткава Грыва, Хвойнікі, Царкавішча, Цітаў Бугор, 
Цыганскі Бугор, Уялец, Чачуроўка, Шведскія Акопы. 


Селішчы розных гістарычных эпох 


Астровіца, Баб'е, Балонне, Барочак, Баркі, Барок, Белая 
Гара, Більдзюча, Вераб'ёва Гара, Востраў, Вострая Гара, Вусце, 
Высокая Гара, Вялікая Ляхавіца, Гай, Гарадзіны, Гарадошча, 

Гарадок, Гарадзькі, Гарбуч, Гасцінец, Голіцкае Поле, Горка, 
Горліца, Грабелькі, Градка, Груд, Грудзіца, Грэбелька, Гузска, 
Дварэц, Дварышча, Дубраўка, Заазерская Гара, Завала, Зала- 
тая Горка, Замак, Замікальшчына, Замэча, Заставочча, Звань, 
Ігрышча, Калыскаўка, Камень, Капылец, Качубееўка, Князевы 
Горы, Крыжы, Курган, Курганка, Курганкі, Любча, Лысая Гара, 
Майдан, Млынішча, Млынок, Муравін, Падагуж'е, Падселіца, 
Палачышча, Пасадскае, Печышча, Прусава Гара, Прыстань, Раі, 
Рыбуня, Селішча, Сіняе Вока, Сіянская Гара, Стар, Стараселле, 
Старое Аднаполле, Старое Сяло, Старык, Старыя Клады, Стон- 
ча, Сялец, Сялецкі Роў, Федзькін Курган, Царкавішча, Цемшава 
Поле, Цэсь, Чорная Зямля, Шутава Гара, Шчыткавіца. 


Найбольш распаўсюджаныя назвы 
курганных могільнікаў 


Аўстрыйскія Магілы, Бугры, Валатоўкі, Горкі, Горы, Гур- 
баны, Гуслішчы, Даўнія Магілы, Дзеднае, Дзедаўка, Дзедаў- 
скія Магілы, Дзедаўскія Ямы, Дзеднае, Дзяды, Дзявочыя Ма- 
гілы, Змяінкі, Капцы, Княжае Кладбішча, Княжныя Магілы, 
Крыжацкія Магілы, Курганы, Курганкі, Курганне, Курганні, 
Магілкі, Могліцы, Напалеонаўскія Валатоўкі, Напалеонаўскія 
Капцы, Напалеонаўскія Магілы, Панскія Магілы, Саксонскія 
Магілы, Сопкі, Старыя Кладкі, Татарскія Магілы, Татарскае 
Кладбішча, Турэцкія Магілы, Французскія Магілы, Чумнае 
Кладбішча, Шведскія Капцы, Шведскія Магілы. 


Адзінкавыя назвы курганных могільнікаў 


Абалонійка, Адамуха, Акопы Кацярыны, Аладэнскія Кла- 
ды, Асады, Астоў, Атокі, Бабіна Берва, Бабейка, Баварскія 
Магілы, Басіна Гала, Балваны, Баравая, Баравінка, Баравіца, 
Баравое Балота, Барок, Бароўскае, Батураўшчына, Бацэвіцкі 
Стан, Бежанскія Магілы, Белыя Магілы, Богава Гара, Божа 
Хвала, Божы Дар, Братнія Магілы, Брацкія Магілы, Бугры, 
Буклейка, Бункеры, Бурты, Буслоўшчына, Братняе Клад- 
бішча, Бугры, Бычок, Бярозавік, Вайкоўшчына, Валасоўка, 
Валатковае Поле, Валоска, Валотка, Валошыны, Валошкавы 
Горкі, Ваяўнічыя Магілы, Верхаполле, Вілаватка, Вілатоўка, 
Вінчэс, Вітаў Лог, Вішнікі, Востраў, Воўкаўшчына, Выскадні- 
ца, Высокія Магілы, Высокія Могліцы, Выцерабак, Гаёк, Гай, 
Галабурдаўшчына, Гальцэ, Гарадзінка, Гарадзішча, Гарадок, 

Гарбоўшчына, Гарэле, Гарэлік, Гіра, Гірына, Глінішча, Горы, 
Грабоўшчына, Грабы Паганскія, Града, Грудак, Грыгорушка, 
Гумнішча, Гурбаны, Гуркі, Гуры, Дварэц, Дворнае, Дворны 
Хойнік, Дзедаўка, Дзівілуч, Дзявіч-Магілы, Доўбішча, Драні- 
ца, Дубавіна, Дубавіца, Дубіна, Дубкі, Дубнік, Дубовіцы, Ду- 
бок, Дубрава, Дуброва, Дудкі, Дуплішча, Жаўнароўка, Жы- 
хуцькава Поле, Забуклявечча, Завужэлле, Задубеннае, Зама- 
гільнікі, Запечча, Заручайскія Валатоўкі, Здзевоцкія Ямы, Зе- 
лянец, Зімніца, Змееў Бор, Змееў Лес, Змяінец, Змяіны Бор, 
Зуевы Ляды, Зязюлька, Кабыльі Горы, Казацкія Ямы, Каз- 
лоўка, Казлоўшчына, Казлова Курганне, Казялец, Калатоўка, 
Калдоба, Калечыя Горы, Калядкі, Камуна, Камяное, Канчар, 
Капавішча, Капаная Ель, Капішча, Капліца, Капліцы, Кара- 
годзіца, Кардон, Кахоўка, Карпаш, Кідаўка, Кірганы, Кісялі, 
Кітайскія Курганы (Магілы), Кладавейцы, Клубіны, Кобры- 
нец, Копкі, Красная Горка, Красніца, Кровішча, Круглавіца, 
Кружкі, Крыжы, Крэст, Крэў, Кстовая Гара, Купы, Курган- 
ка, Курганкі, Курганне за Свірыдавым шляхам, Курганнік, 
Курганы пад сонцам, Курганы Пятра І, Курганы ад дзядоў- 
швядоў, Курганы са шведскай вайны, Курганы часоў ман- 
гольскага іга, Курганы часоў нашэсця манголаў, Кургонья, 
Лавы, Лагер, Латоўкі, Латоша, Латышы, Лаўскае, Ліпавец, 
Ліпня, Лісіныя Горы, Літоўскія Магілы, Ліцэўскія Магілы, 
Лысыя Горы, Лэнгі, Любенская Рошча, Лядзецкае, Лядзіна 
Прыстань, Ляскаўшчына, Ляторын, Ляхава, Ляхаўка, Магілы 
Веліканаў, Магілы Воінаў, што загінулі ў час татарскага на- 
шэсця, Магілы для забітых воінаў, Магілы жрацоў-крыветаў, 
Магілы з часоў нашэсця Батыя, Магілы паганскага народу, 
Магілы пасля бітвы шведа з саксонам, Макоўза, Малатоў- 
кі, Маргі, Магільцк, Маршалкоўшчына, Маскоўскія Магілы, 
Масціца, Масцішча, Маханіца, Машукоўшчына, Месца баёў 
шведаў, французаў і Чынгізхана, Мёртвае Поле, Мікалаеў- 
скія Магілы, Млынок, Могільнік, Морака, Мошка, Мошча- 
нае, Мядзвежая Галава, Нахвойнік, Нежыборка, Ростаў, 
Пабоішча, Паганскія Магілы, Паганскія Цвінтары, Пагоня, 
Паграбішча, Паграбы, Пагулянка, Падбудзішча, Падземішча, 
Падзамча, Падкаралеўе, Падкопцы, Падлужжа, Падручча, 
Палачанка, Палоны, Панскае, Пасякі, Патоўсты Востраў, 
Пель, Перасоў, Перахрэсце, Пілекі, Піскож, Піўніца, Пішчу- 
гі, Праклятае Поле, Пранцузскія Магілы, Прыбітуха, Пры- 
стань, Пяскі, Пугачэнец, Пяці-Копцы, Пяцічна Гара, Рагавыя 
Капцы, Рачыца, Рвы, Ровіншчына, Рубіжнік, Руніца, Руслаў- 

ка, Салаўіха, Салдацкія Надзелы, Сапрыцкі Кардон, Сапцы, 
Сасы, Свінорна, Свінарэчча, Свяцец, Селішча, Сечышча, Сі- 
вец, Сіні Вір, Сінія Горкі, Сітнікі, Сіянск, Скапцы, Славян- 
скія Магілы, Слупка, Смаляры, Смедзіна, Сомік, Сопачкі, 
Сопіцы, Сопцы, Сорач, Стамагілы, Старадаўнія Грабніцы, 
Старажэнная, Старасвецкія Капцы, Старына, Старынныя 
Магілы, Старыя Кладкі, Стваленец, Стражы, Струбогі, Су- 
вораўскія Магілы, Сутокі, Сямібраты, Таболкі, Табары, Та- 
латоўкі, Татарка, Трэль, Туравы Горы, Тур'і, Гурова, Турэцкі 
Хвойнік, Турэцкія Курганы, Тур'я, Узгоркі, Уніяцкія Могілкі, 
Усобіна, Французскі Склад, Французскія Горы, Французскія 
Магіліцы, Французы, Хвілянскія Магілы, Хвоіна, Хвойнікі, 
Хвойня, Хімкіны Горы, Хоршава, Храсты, Хрусткі, Хрыстоў 
Лес, Царкавішча, Царковішча, Цымбалы, Цярнеж, Чорная 
Атока, Чорны Бераг, Чортава Гара, Шведава Поле, Шведзі- 
ха, Шкапцы, Шкопцы, Язвінкі, Язычніцкія Магілы, Ямішчэ, 
Янова, Японскія Магілы, Яўрэйскія Магілы. 


Назвы адзіночных курганоў 


Алатова Магіла, Аленіна Магіла, Асілкава Магіла, Баб- 
руйкава Гара, Баторыева Гара, Буды, Валатоўка Барысаўская, 
Божы Дар, Віскаўшчына, Волатава Магіла, Волатава Поле, Га- 
лубец, Гара, Гарадок, Гара каралевы Боны, Гара Міндоўга, 
Графшчына, Грошавы, Дайніца, Дубішча, Грыцэвіцкая Баба, 
Дзявічая Гара, Дзявічая Магіла, Езьвіца, Еркін Курган, Жані- 
хова Магіла, Змеева Магіла, Зялёнка, Ігнатава Магіла, Капец, 
Капітан, Капітанка, Капішча, Караліха, Кацярынін Курган, 
Кудычка, Княжная Гра, Княжаная Магіла, Красная Ніва, Ла- 
вачнік, Лысая Гара, Магіла Купца, Магіла Маладых, Магіла 
Міндаўта (Магіла Войшалка), Магіла Рагнеды, Магіла страш- 
нага князя Волата, Магіла французскага генерала, Малатоўка, 
Малахаў Курган, Марфіна Лядца, Маскаліха, Міцькіна Магіла, 
Напалеонава Магіла, Патоўсты Востраў, Прусава Гара, Пры- 
даткі, Саксонскі Курган, Сечышча, Сіні Вір, Сліва-Магіла, Су- 
пруніха, Татарская Горка, Татарская Магіла, Турскі Курган, 
Турэцкі Курган, Федзькін Курган, Хвойня, Янава Гара. 


Назвы вялікіх насыпаў у курганных могільніках 


Волатава Магіла, Дзявіч-Гара, Дзявічы Курган, Княжая 
Магіла, Міцькіна Магіла. 

Назвы двух курганоў 


Буды і Галубец, Вользіна Пахаванне і Аўгінін Курган, Ка- 
раліха і Маскаліха, Княгінкі, Князевы Горы, Пабядзінец. 


Могільнікі эпохі бронзы 
і ранняга жалезнага веку 


Баб'я Гара, Белая Гара, Гарадзішча, Дзявіч-Гара, Круплен- 
шчына, Курган, Леваноўшчына, Лешча, Пад'ямец, Радышава 
Гара, Сіянскія Горы, Турска. 


Сопкі 


Боханаўка, Французская Горка, Турэцкая Магіла. 


Каменныя курганы 


Выскадніца, Каменныя кругі, Паганскія Магілы, Швед- 
скія Капцы, Шведскія Магілы. 


Каменныя Магілы 


Аўстрыйскія Магілы, Баярскае Кладбішча, Баярскія Ма- 
гілы, Баяры, Галоднік, Галодныя Могілкі, Галодныя Магіліцы, 
Ганчарыха, Голуб, Дзявіц-Магілы, Доўбы, Дуніч-Магіліцы, 
Жальнік (Жальнікі), Каменка, Камяніца, Карначыха, Круглік, 
Крыжацкія Магілы, Курганы, Курган Лейцэкапінэс, Мазічай, 
Мангольскае Кладбішча, Могільнік, Паганскія Магілы, Стара- 
свецкія Магілы, Сьцяглінскія Могілкі, Татарскія Магілы, Ту- 
рэцкае Кладбішча, Французскае Кладбішча, Халернік, Хруст- 
ні, Царковішча, Шведскія Капцы, Шведскія Магілы, Яцвяж- 
скія Магілы. 


Познесярэднявечныя могільнікі 


Бабіна Гара, Баб'я Горка, Баранішкі, Барок, Белыя Магі- 
лы, Брускавішча, Ваеннае Татарскае Кладбішча, Ганчарыха, 
Гільдзіна Магіла, Дзед, Дзедавы Ямы, Дзедка, Дзявіц-Магіла, 
Дуніч-Магіліцы, Жыдоўскія Магіліцы, Залатая Горка, Заляш- 
ша, Замчышча, Змееў Курган, Ільінскія Могілкі, Каладзішча, 
Камяніца, Капцы, Касцейшча, Клад, Кладавішча, Кладаўе, 

Кладбішча, Кладзенка, Кладзішча, Копішча, Крыжовая Гара, 
Літовськэ Моглыцэ, Ліцаўскія Магілы, Ляшча, Ляшчэўнік, 
Магільнік, Магіліцы, Магілкі, Магілкі Скамарошыя, Маліц- 
віна, Манастыршчына, Маскоўскае, Мёртвае Поле, Мільга, 
Могілкі, Могілкі з часоў Напалеона, Могілцы, Паганскае 
Кладбішча, Паганскі Цвінтар, Паганскія Магілы, Памецішча, 
Пліткі, Плітніца, Прыстань, Роў, Рускія Магілы, Рэшткі Напа- 
леонаўскага адступлення, Сіянская Гара, Старасвецкія Магі- 
лы, Старынныя Могілкі, Старыя Клады, Стрэліца, Татарскае 
Кладбішча, Татарскія Могіліцы, Татаршчызна, Турска, Ту- 
рэцкія Магілы, Французскае Кладбішча, Французскі Склад, 
Хаткі, Халернік, Хрыстоўшчына, Царава Гара, Царкавішча, 
Цвінтар, Цыклідзін Курган, Цыганка, Чорная Круча, Чэрніш- 
кі, Чумнае Кладбішча, Чумныя Могілкі, Шведскае Кладбішча, 
Шведскія Магілы, Шведскія Могліцы, Язычніцкае Кладбішча, 
Яма, Яўрэйскае Кладбішча, Яцвяжскія Могілкі. 


Язычніцкія капішчы 


Божнічышча, Гара Весялуха, Замак, Капішча (Копішча), 
Касцелішча, Гара Таўкачоўка, Царкавішча. 


Найбольш распаўсюджаныя назвы 
культавых камянёў 


Акамянелая Жанчына, Божая Ножка, Божая Стопка, 
Божы Камень, Божы След (Слядок), Быкі, Волас, Волат (Во- 
латы), Вужыны Камень, Вялікі Камень, Дзявочы Камень, 
Дзявочы След, Змееў Камень, Камень Напалеона, Камень са 
Следам, Капавішча, Князь-Камень, Кравец, Пярун, Святы Ка- 
мень, След Анёлка, След Багародзіцы, След Багародзіцы з не- 
маўляткам, След Валатоўны, След Іісуса Хрыста, След Маткі 
Боскай з Прадвечным Немаўляткам, След Святога Мікалая, 
След Святой Панны, След Хрыста, След Чорта, Стапа Бога- 
мацеры, Сцяпан, Чортаў Камень, Чортаў Ступень. 


Адзінкавыя назвы культавых камянёў 


Адамаў Камень, Алтар, Апякун, Асілак, Ахвярны Камень, 
Баран, Барашкаў Камень, Белы Камень, Блудны Камень, Бо- 
жае Крэсла, Божая Печ, Буры Камень, Валіла, Васькаў Ка- 
мень, Ведзьмін Камень, Ведзьміна Печ (Ломіна Печ), Верабей, 

Вітаўтавы Відэльцы, Вітаўтавы Талеркі, Вол, Волас, Воласень, 
Волат, Вор, Гарэльнік, Гарэх, Гомсін Камень, Гусак, Гусь, 
Даждзьбог, Дайніца, Дзева-Блюдас, Дзед, Дзедаў Камень, 
Дзюравы Камень, Дзям'ян і Мар'я, Дубрава, Залатыр, За- 
сульскія Турэ, Захараў Камень, Званец, Здань-Камень, Змееў 
Камень, Зцяты Камень, Зязюлька, Ізэрэдка, Кадрыль, Казак, 
Калач, Каменнае Ярмо, Каменныя Валы, Каменныя Вароты, 
Камень Баграціёна, Камень Багушэвіча, Камень з адзнакамі, 
Камень з Дзіркай, Камень з Крыжам, Камень з Падковай, 
Камень Касцюшкі, Камень Кахання, Камень Кунцэвіча (Іа- 
сафатаў Камень), Камень Марыны Мнішак, Камень Міцкеві- 
ча (Камень Філарэтаў), Каменны Масток, Камянец, Канапа, 
Капец, Касцелішча, Князь-Брод, Князь-Камень, Козі Камень, 
Котаў Камень, Красны Камень, Культавы Камень, Ластаўка, 
Лекавы Камень, Лешы Камень, Літоўскі Камень, Магіла Ка- 
зака, Макрагузы, Маньчын Камень, Маркаў Камень, Марцін 
Камень, Мар'ян, Міхалка, Мохавы Камень, Мураваны Ка- 
мень, Мядзведзь, Мядзвежая Галава, Нага Пятра, Нявесцін 
Камень, Пастухоў Камень, Пеўнік, Пісаны Камень, Проліца, 
Пястун, Рабінавы Камень, Радушына, Рамановіч, Расколаты 
Камень, След Святога Антонія, Седлавы Камень, Сіні Камень, 
Скаварада, Скамянелая Баба, Скамянелая Вёска, Скамянелыя 
Валы, Скарбавы Камень, След Бычка, След Д'ябла-абжоры, 
След Лебедзі, Стары, Стук-Баба, Ступня Магдалены, Субоцін 
Камень, Сцёп-Камень, Сямі-Гаюн, Тапчак, Тур'і Горы, Турэц- 
кая Шапка, Уладыка, Царкавішча, Цітаў Камень, Цмок Вяль, 
Цудадзейны Камень, Чаечнік, Чартолле, Чортава Грэбля, Чор- 
тава Дарожка, Чортава Лапа, Чортава Печ, Чортавы Дучкі, 
Чэслаў Камень, Шалёны Камень, Шатанскі Камень, Язэпаў 
Камень, Ясеў Камень. 


Назвы каменных крыжоў 


Два Браты, Кацярыненскі Крыж, Крыж-Баба, Крыж Кор- 
сакаў, Маісееўскі Крыж, Макараўскі Крыж, Скарпіён, Стан- 
Круль (Каралеўскі Камень), Чэсны Крыж. 


Узгоркі 


Адамуха, Бабіна, Бабруйкава Гара, Бабуліна Гара, Бага- 
тыр-Гара, Бараняя Гара, Барысава Гара, Белая Гара, Богава 
Гара, Ботвіна-Гара, Валатоўка, Валовая Гара, Варганская Гара, 

Весялуха, Відушава Гара, Вясёлая Гара, Гара Вялікая, Гара Га- 
радзішча, Гара Крыжоў, Гара Кумата, Гара Табола, Горад, Гу- 
менная Гара, Дзеўкіна Гара, Дзіві-Груд, Дзявіч-Гара, Дзявочая 
Гара, Дзявочы Курган, Дуб, Елісеева Гара, Еўцава Гара, За- 
латая Гара, Замак, Змеева Гара, Ігрышча, Ільіна Гара, Кадзід- 
ла, Казлова Гара, Калнас, Капішча, Капішча Перуна, Капказ, 
Капліца, Каралева Гара, Каршакова Гара, Касцельная Гара, 
Касцёл-Гара, Клубінішча, Кляштар, Княгінка, Коз'я Гара, Ко- 
пішча, Копная Гара, Красная Гара, Крыжовая Гара, Купалка, 
Купстос, Лігаліна, Літоўка, Ліцьвінава Гара, Лысая Гара, Ма- 
гіла Рыцара, Мар'іна Гара, Маркава Гара, Марціна Гара, Ма- 
руленя, Мацешская Гара, Міндоўгава Гара, Мір-Гара, Нежын- 
ская Гара, Пабедня Гара, Пагулянка, Паненская Гара, Папова 
Гара, Перунова Гара, Піваварава Гара, Піляканя, Порзіца, 
Пырава Гара, Пярунка, Гіяцічна, Святая Гара, Святая Грыва, 
Святаянская Гара, Святы Ян, Сівая Гара, Сіняя Гара, Скама- 
рохава Гара, Славянская Гара, Сонная Гара, Судова Гара, Ся- 
рэбраная Гара, Тамілава Гара, Тарэлка, Турава Гара, Турская 
Гара, Турэцкая Гара, Французская Гара, Французскі Касцёл, 
Царкавішча, Царскія Вароты, Цыганская Булка, Цэрква, Чор- 
ная Гара, Чортава Гара, Чырвоная Гара, Шайтан-Гара, Шарая 
Гара, Шпілеўская Гара, Юр'ева Гара, Янава Гара. 


Азёры 


Бабіна Возера, Бабінец, Багданаўскае, Багушэўка, Бал- 
ваны, Бараняе, Баторын, Белавод, Белае, Белая Вада, Бірутэ, 
Бэзодня, Бяздоннае, Бязодніца, Валовае, Валова Азярына, 
Вітава, Вочка (Выкаль вока), Гарадзішча, Гародня, Глухое, 
Гуслішчы, Дабрыня, Дзевіна, Дзевінскае, Дзевіцы, Дзедава, 
Дзедавы Штаны, Дзеднае, Дзівінскае, Дзікае, Дзявічае, Дуб, 
Дубавец, Дунай, Жаночае Возера, Жыценскае, Жыцкае Во- 
зера, Замкавае, Зміева, Ігра, Ігрышча, Камень, Каменскае, 
Княгіненскае, Княгінка, Княж, Княжае, Княжынка, Князь- 
Возера, Краснае, Красны Стаў, Крывое, Крыж, Крэсцішча, 
Купелішча, Лебедзь, Літвін, Літэзэра, Лось, Лысае, Любань, 
Любанскае, Мёртвае, Мядзведзь, Мядзвежае Уха, Окана, Ох- 
нішча, Освята, Паганоўка, Паганішча, Паганы Пруд, Падкова, 
Паненскае, Панское, Перыца, Піянерскае, Равучае, Рагнедзь, 
Свіцязь, Свядава, Свята-Гошч, Святазер'е, Святасць, Святое, 
Святцо, Святцэ, Святэ-Возерце, Свяцец, Свячанка, Сіньша, 
Сіняе, Старык, Стаячае, Страшное, "Татарын, Тур, Тураў- 

ля, Хотам'е, Хрысцінка, Царкавішча, Царква, Царкоўе, Цёт- 
ча, Цыганскае, Чорнае, Чорнае Ляда, Чортава, Чортава Акно, 
Чортава Вока, Чырвонае, Юр'еўскае, Янава, Яцвязь. 


Крыніцы і калодзежы 


Астрэйцава Крыніца, Бабін Калодзеж, Багародзіца, Багаро- 
дзіцкая Крыніца, Белая Крыніца, Белы Калодзеж, Божы Кало- 
дзеж, Божы Ключ, Бразгун, Вітаў Калодзеж, Вітаўтаў Ключык, 
Вользін Калодзеж, Дзявіч-Калодзеж, Дзявічы Калодзеж, Дзяў- 
чына-Калодзеж, Добрая Вада, Добры Калодзеж, Езус, Еўчын Ка- 
лодзеж, Жывая Вада, Жывая і Мёртвая Вада, Здаравец, Зімнік 
(Шальціна), Іезусік, Ільянка, Калодзеж Каралевы Боны, Калодзеж 
св. Антонія, Калодзеж св. Міхайлы, Калодзеж Ундзіны, Капліца, 
Каралёў Калодзеж, Каралеўскі Калодзеж, Катлы, Кацярынін Ка- 
лодзеж, Карлава Крыніца, Кіпучка, Кіпятак, Кіпячык, Кіпячка, 
Кіпяцень, Ключы, Княжы Калодзеж, Князеў Калодзеж, Князь- 
Калодзеж, Крыж-Калодзец, Макавей, Макавей-Крыж, Макавей- 
кі, Марозаў Ключ, Мацюшына Крыніца, Мікольска Крыніца, 
Міхееўская Крыніца, Мядзвежая Крыніца, Оленушчэнэ Акно, 
Отмыт, Памоцная, Панскі Калодзеж, Прошча, Пятніцкі Кало- 
дзеж, Пяцінка, Равучы Калодзеж, Русалім, Свянцоны Калодзеж, 
Святая Вада, Святая Крыніца, Святаянская Крыніца, Святочніца, 
Святы Калодзеж, Святы Ручай, Святыя Ключы, Святуха, Святы 
Роў, Сізёнаў Калодзеж, Сіні Калодзеж, Студзянец, Сувораўскі 
Калодзеж, Татарскі Калодзеж, Тройцын Калодзеж, Тур-Кало- 
дзеж, Турэцкая Студня, Удовін Калодзеж, Усцінава Крыніца, Ус- 
цінін Ключ, Царкавішча, Царкоўе, Цёплы Калодзеж, Чарнаграз- 
зе, Чорны Ручай, Шальціня, Шведава Крыніца, Янава Крыніца, 
Янаўская Крыніца, Янкава Крыніца. 


Рэкі і ручаі 


Бабенка, Бабка, Баранаўка, Белая Натопа, Беліца, Белы, Ва- 
лосавіца, Вялікая Рака, Глухаўка, Дзевічынка, Дзевіца, Дзедаў Ру- 
чай, Дзвіна, Дзівінка, Дзедава, Дубавец, Дубаўка, Дубенка, Дуб- 
раўка, Дунаец, Дунай, Залатоўка, Залаты Ручай, Залаціна, Змі- 
еўка, Змяіны Ручай, Іграеўка, Казлоўка, Казлякоўка, Княгінка, 
Княжа, Княжанка, Княжая, Кравец, Краснадубка, Красны Рог, 
Красны Ручай, Краўцоў, Крывавы, Любавенка, Любіца, Люб- 
ка, Мёртвы Ручай, Міртвіца, Мядзведаўка, Пагрэбніца, Світка, 

Свяда, Святазерка, Святчык, Святы Ручай, Свяца, Свяцілаўка, 
Свяціца, Серабранка, Сін, Сініца, Сінія Воды, Сіняя, Стогараў- 
ка, Сякеркі, Татарка, Тур'я, Царкоўка, Чарнарэчка, Чарнаўка, 
Чарнушэнка, Чарняйка, Чарняўка, Чорная, Чорная Гразь, Чор- 
ная Натопа, Чорнавочка, Чортаў Ручай, Юр'ева, Янаўка. 


Сакральныя астравы 


Волахаў Востраў, Гульбішчанскі Востраў, Манастыршчы- 
на, Папоўскі Востраў, Рагнедзін Востраў, Русальчын Востраў, 
Святы Востраў, Царкавішча, Юр'еў Востраў. 


Балоты 


Баба, Бажніца, Балваны, Батураўшчына, Белае, Белае Балот- 
ца, Белая Лужа, Блудзяшчык, Вялікае Балота, Глухое, Гуслішчы, 
Дзед, Дзядок, Дрыстуха, Дубовае, Жыдоўскае Балота, Закляты 
Мох, Замглай, Ігрышча, Кабыліна Балота, Кабылічча Балота, 
Каза-Балота, Казакі, Камароўскае Балота, Капліца, Каралеўскае 
Балота, Караліха, Кравяное, Краснае, Леляшоўскае, Лукомскае, 
Любіна Балота, Люцень, Малані Рог, Пагоня, Паненскае, Пан- 
скае, Папова Возера, Пеннае, Прускае, Сваха, Святая Лаза, 
Свяцце, Свяцец, Сівое, Слепяшчына, Сыч, Тураў Мох, Тураў- 
скае, Царкавішча, Чарцякова Вока, Чорнае, Чорная Гразь, Чор- 
ная Лужа, Чортава Акно, Чортава Балота, Чортава Вуліца, Чор- 
тава Лазня, Чартова Сцежка, ІШШалёнае Балота, ІШШведава Балота, 
Шведава Яруга, Юраўскае, Янкаўшчына, Ясціня. 


Сакральныя гаі і лясы 


Бабі Гай, Бабі Лес, Бажкоў Лес, Белы Лес, Божы Дар, Вялікі 
Дуб, Гаёк Марылі, Гай Міндоўга, Дзедаўшчына, Дубіны, Дуб- 
ны Лясок, Залатая Дуброва, Залаты Бор, Змееў Лес, Казловіцкі 
Лес, Каралеўская Дубрава, Княжая Дубрава, Княжы Бор, Крас- 
ны Гай, Любенская Рошча, Пеўняў Лес, П'яны Лес, Райскае, 
Сівы Бор, Старына, Татарванка, Царкоўка, Ялаўскі Лес. 


Культавыя дубы 


Асілак, Вітаўтаў Дуб, Волат, Дуб-дзядуля, Дуб Ягайла, 
Дэвайціс, Касцюшкаў Дуб, Красны Дуб, Напалеонаўскі Дуб, 
Святы Дуб, Стары, Сувораўскі Дуб, Трохгранны Дуб, Цар- 
Дуб, Юсціянаўскі Дуб, Якубаў Дуб. 

Культавыя сосны 


Галяшова Сасна, Княжая Сасна, Красная Сасна, Ма- 
рына Сасна, Напалеонаўская Сасна, Пятрова Дрэва, Сасна 
Куліна, Святая Сасна, Святая Хвоя, Французская Сасна, 
Шведава Сасна. 


Іншыя культавыя дрэвы 


Трохгранная Вярба, Трохгранная Ліпа. 


Пячоры 


Архіпава Хатка, Пацерабы, Царкоўе. 


Сакральныя палі 


Гукава Поле, Дзявічае Поле, Крыжацкае Поле, Маскоў- 
скае Поле. 


Лагчыны, яры 


Божы Брод, Дзеўкін Брод, Дзеўчына Даліна, Дзявочы 
Карагод, Залатыя Вароты, Ідалаў Лог, Князеў Брод, Княжо- 
ва Пель, Крывавы Луг, Напалеонаўскі Равок, Сцяпанкаў Роў, 
Татарская Даліна, Татарскі Брод, Турэцкі Брод, Царкевіца, 
Чортава Яма, Чырвона Влока, Яўрэйскі Роў. 


Сакральныя дарогі 


Альгердава Дарога, Валатоўская Грэбля, Вітаўтава Дарога, 
Волатава Грэбля, Дарога Стэфана Баторыя, Дзедаўскі Шлях, 
Касцёл-Дарога, Кацярынінскі Шлях, Напалеонаўская Дарога, 
Напалеонаўская Трапа, Старая ваенная дарога, Старык-Даро- 
га, Французская Грэбля, Царскі Шлях, Швэцкі Шлях. 


Сакральныя масты 


Бабін Мост, Вітаўтаў Мост, Вітольдаў Мост, Дубовы Ма- 
сток, Зялёны Мост, Каралёў Мост, Князеў Мост, Напалеонаў- 
скі Мост, Перуноў Мост, Рабы Мост, Татарскі Мост, Фран- 
цузскі Мост, Чарністы Мост, Чортаў Мост, Шведскі Мост. 

Геаграфічны паказнік 


Раздзел І 
Узгоркі 


БРЭСЦКАЯ 
ВОБЛАСЦЬ 


Брэсцкі р-н 
Брэст 14, 29 
Бярозаўскі р-н 
Горск 25 
Ганцавіцкі р-н 
Чудзін 16, 24 
Івацэвіцкі р-н 
Целяханы 14 
Камянецкі р-н 
Млыны 31 
Кобрынскі р-н 
Дзівін 24 
Ляхчыцы 24 
Лунінецкі р-н 
Кажан-Гарадок 9, 21 
Пінскі р-н 
Бакінічы 18 
Пружанскі р-н 
Сухопаль 21 


Столінскі р-н 
Столін 25 


ВІЦЕБСКАЯ 
ВОБЛАСЦЬ 


Браслаўскі р-н 
Браслаў б, 9, 13 


Хх. Каранікі 7 
Латочкі 15 
Лукшы 16, 17 
Мар'янполле 27 
Нурвяны 17 
Опса 17 
Плюсы 10 
Пустошка 27 

х. Раўгішкі 9 
Верхнядзвінскі р-н 
Асвея 14, 26, 27 
Зябкі 26 
Канчаны 26 
Княжыцы 25 
Красова 24 
Поціна 24 
Стралкі 7 


Віцебскі р-н 
Віцебск 1, 13, 14 


Гарадоцкі р-н 
Гарадок 21, 23 
Сінякі (былая вёска) 31 


Глыбоцкі р-н 
Залессе 13 
Прошкава 18, 19 


Докшыцкі р-н 
Варганы 10 
Верацейкі 10 
Гняздзілава 10 


Э 39 


Мёрскі р-н 
Воўкаўшчына 11 
Мазурына 16 


Полацкі р-н 
Варонічы 27 
Ветрына 21 
Гаравыя 27 
Мікуліна 10, 11 
Полацк 21 
Сарнаполле 21 


Расонскі р-н 
Перавоз 23 
Расоны 28 
Старыца 25 
Юхавічы 19 


Сенненскі р-н 
Вароніна 31 
Сянно 12 


Ушацкі р-н 
Мосар 21 
Цётча 21 


Чашніцкі р-н 
Лукомль 22 


Шаркаўшчынскі р-н 
Хх. Вінцантова 16 


Шумілінскі р-н 
Мішневічы 18 


ГОМЕЛЬСКАЯ 
ВОБЛАСЦЬ 


Веткаўскі р-н 
Вялікія Нямкі 27 
Стаўбун 28 
Хальч 16 
Чамярня 27 


Гомельскі р-н 
Гомель 268 


Жыткавіцкі р-н 
Тураў 26 


Кармянскі р-н 
Ліцвінавічы 16 


Рудня 16 


Лельчыцкі р-н 
Лельчыцы 29 


Мазырскі р-н 
Мазыр 6, 27, 286, 29 


Петрыкаўскі р-н 
Петрыкаў 14 
Рагачоўскі р-н 
Рагачоў 16 


Чачэрскі р-н 
Нісімкавічы 13 


ГРОДЗЕНСКАЯ 
ВОБЛАСЦЬ 


Ваўкавыскі р-н 
Рось 25 


Воранаўскі р-н 
Пеляса 22 


Гродзенскі р-н 
Баля Велька (былая вёска) 25 


Дзятлаўскі р-н 
Дзятлава 21 
Саннікі 11, 12 


Зэльвенскі р-н 
Крамяніца 14 


Карэліцкі р-н 

Асташын 11 

Лідскі р-н 

Шчурок (былая вёска) 26 
Навагрудскі р-н 

Валеўка 21 

Купіск 16 

Слонімскі р-н 

Слонім 25 


Смаргонскі р-н 
Крэва 11, 27 
Кушляны 13 


Шчучынскі р-н 
Вензаўшчына 26 

Гаравая (былая вёска) 14 
Ражанка 16 
Шчучын 26 


МАГІЛЁЎСКАЯ 
ВОБЛАСЦЬ 


Асіповіцкі р-н 
Зборск 25 
Каўгары 26 
Старое Сяло 13 
Усціж 13 


Дрыбінскі р-н 
Вярба 18 
Кіраўскі р-н 
Любонічы 20 
Клімавіцкі р-н 
Лапатавічы 21 
Паўлавічы 11 


Крычаўскі р-н 

Крычаў 10 

Магілёўскі р-н 
Палыкавічы 16 
Мсціслаўскі р-н 
Мсціслаў 13, 14, 19, 20, 25 


Шклоўскі р-н 
Старыя Стайкі 29 


МІНСКАЯ 
ВОБЛАСЦЬ 


Барысаўскі р-н 

Глівін 26 

Крайцы (былая вёска) 30 
Мсціж 30 

Смаляры 12 

Хрост 21, 22 


Бярэзінскі р-н 
Кукарава 25 
Марціянаўка 29 
Валожынскі р-н 
Сіняя Гара 18 


Вілейскі р-н 
Вілейка 27 
Даўгінава 30 
Іжа 25 
Селішча 13 
Язні 30 


Дзяржынскі р-н 
Дзяржынск 9 
Скірмунтава 6, 7 


Капыльскі р-н 
Быстрыца 9 
Стары Капыль 14 


Крупскі р-н 
Кіявец 28 


Лагойскі р-н 

Акцябр (Хатаевічы) 25 
Дабрынёва 11 
Лагойск 21 

Свідна 10 


Любанскі р-н 
Малыя Гарадзяцічы 21 
Рачэнь 10 


Маладзечанскі р-н 
Дуброва 20 
Навасёлкі 11 
Плябань 7 
Радашковічы 26 
Хоўхлава 9 
Мінскі р-н 
Заслаўе 9, 13, 17 
Караліна 9 
Лісаўшчына 18 
Лысая Гара 14 
Мінск 12, 19 


Мядзельскі р-н 
Леанардава 12 

Навасёлкі 17, 23 
Некасецк 17, 26 


Пухавіцкі р-н 
Дрычын 9 
Мар'іна Горка 22 
Цітва 25 

Салігорскі р-н 
Чыжэвічы 10 


Слуцкі р-н 
Сорагі 7 


Смалявіцкі р-н 
Кавалеўшчына 30 


Старадарожскі р-н 
Буда 26 


БРЭСЦКАЯ 
ВОБЛАСЦЬ 


Бярозаўскі р-н 
Белаазёрск 45 


Брэсцкі р-н 

Белае Возера 45, 46 
Брэст 55 

Шэбрын 5» 


Жабінкаўскі р-н 
Арэпічы 48 


Лунінецкі р-н 
Кажан-Гарадок 42, 48 
Лунінец 48 


Ляхавіцкі р-н 
Падлессе 48 
Пінскі р-н 
Лемяшэвічы 56 
Сернічкі 56 


ВІЦЕБСКАЯ 
ВОБЛАСЦЬ 


Аршанскі р-н 
Орша 51 
Сімахі 45 


Браслаўскі р-н 
Браслаў 39 


Стаўбцоўскі р-н 
Налібокі 16 


Чэрвеньскі р-н 
Верхлес 7 
Гудавічы 7 
Смілавічы 6 
Чэрвень 30 


Раздзел П 
Азёры і рэкі 


Друя 45, 50, э4 
Маскавічы э4 
Рацюны 46 


Верхнядзвінскі р-н 
Стралкі 39 
Чарнавокі 47 


Віцебскі р-н 
Віцебск 50 
Забежжа (Забежня) 50 


Гарадоцкі р-н 
Езярышча 52 
Сурміно 45 


Глыбоцкі р-н 
Бабруйшчына 44 
Залессе 44 
Зарубчыкі 44 
Зубкі 44 
Докшыцкі р-н 
Докшыцы 47 


Дубровенскі р-н 
Дабрынь 44 


Лепельскі р-н 
Камень 45, 55 
Парэчча 45, 55 
Аўгустова (Тэкліца) 45 


Мёрскі р-н 
Дзісна 50, 54 

Полацкі р-н 
Гендзікі 45 
Полацк 44, 50 


Сенненскі р-н 
Заазер'е 37 
Сянно 957 


Талачынскі р-н 
Галошава 37 


Ушацкі р-н 

Ідуты 45 
Пілатоўшчына 53 
Ушачы 42 
Чарсцвяды Э7 


Чашніцкі р-н 
Баравая 36, 39 
Лукомль 49 
Чашнікі 46 


Шумілінскі р-н 
Каз'яны 52 
Шуміліна 42 


ГОМЕЛЬСКАЯ 
ВОБЛАСЦЬ 


Жыткавіцкі р-н 
Жыткавічы 44 
Тураў 56 
Мазырскі р-н 
Барбароў 50 
Мазыр 48, 49 
Скрыгалаў 49 


Рагачоўскі р-н 
Вялікая Крушынаўка 37 
Ходасавічы 38 


Светлагорскі р-н 


Здудзічы 57 
Паганцы (Пагонцы) 42, 46 


ГРОДЗЕНСКАЯ 
ВОБЛАСЦЬ 


Ваўкавыскі р-н 
Мсцібаў 54 


Дзятлаўскі р-н 
Каўпінскія 55 
Лідскі р-н 
Мыто 56 
Мастоўскі р-н 
Пескі 39 


Навагрудскі р-н 
Навагрудак 37 
Навасёлкі 
(былая вёска) 42 


Свіслацкі р-н 
Грынкі 46 


Слонімскі р-н 
Клепачы 41 


МАГІЛЁЎСКАЯ 
ВОБЛАСЦЬ 


Асіповіцкі р-н 
Гарожа 39 


Бялыніцкі р-н 
Лубяны 51 
Касцюковіцкі р-н 
Зарэчча 39 
Круглянскі р-н 
ІШапялевічы 39, 55, э7 
Слаўгарадскі р-н 
Дубна 39 
Хоцімскі р-н 
Ціхань 56 
Чэрыкаўскі р-н 
Заазер'е 56 
Шклоўскі р-н 
Нічыпаравічы 39 


МІНСКАЯ 
ВОБЛАСЦЬ 


Барысаўскі р-н 
Дубяні 37 

Бярэзінскі р-н 
Дулебы 41 
Капланцы 39 
Кукарава 56 
Пагост 52 

Вілейскі р-н 
Горная (Дзеракі) 48 
Касцяневічы 45 
Орпа (фальварак) 42, 45 
Рэчкі 42 
Цынцавічы 42 


Дзяржынскі р-н 
Бязодніца 40, 41 


Капыльскі р-н 
Калюга 42 
Капыль 48 


БРЭСЦКАЯ 
ВОБЛАСЦЬ 


Жабінкаўскі р-н 
Горкі 77 

Пінскі р-н 
Вылазы 69 
Парэчча 79 


Пружанскі р-н 
Абруб 7! 
Брады 70 


ВІЦЕБСКАЯ 
ВОБЛАСЦЬ 


Бешанковіцкі р-н 
Астроўна 71 
Дабрыгоры 79 
Браслаўскі р-н 
Відзы 64 

Струста 64 


Мінскі р-н 
Мінск 56 
Пухавіцкі р-н 
Пярэжыр 42 
Русаковічы 56 
Церабель 46 


Слуцкі р-н 
Грэск 42 
Смалявіцкі р-н 
Юзафова 47 
Юр'ева 39 
Стаўбцоўскі р-н 
Свярынава 58 


Чэрвеньскі р-н 
Чэрвень 42 


Раздзел ПІ 
Крыніцы 


Верхнядзвінскі р-н 
Боркавічы 77 
Росіца 77 

Стралкі 72 


Віцебскі р-н 
Віцебск 77, 78 
Курына 80 


Глыбоцкі р-н 
Бабруйшчына 72, 80 
Чарневічы 60 


Докшыцкі р-н 
Бягомль 67 
Ліпск 76, 82 
Маргавіца 66, 69 
Шклянцы 686 


Мёрскі р-н 
Гентава 60, 85 
Язна 668 
Пастаўскі р-н 
Каптаруны 71, 87 

Полацкі р-н 
Варонеч 77 
Ніжнія Калтуны 76 


Талачынскі р-н 
Лемніца 76, 80 
Парэчча 87 
Янава 76, 81 


Ушацкі р-н 
Баркоўшчына 
(былая вёска) 64 
Сарочына 76 

Стайкі 60, 866 
Царкавішча 72 
Чашніцкі р-н 
Баравая 72, 73 
Шаркаўшчынскі р-н 
Клінавое 60, 85 
Шумілінскі р-н 
Жаробычы 

(цяпер Слабада) 76, 60, 85 


ГОМЕЛЬСКАЯ 
ВОБЛАСЦЬ 


Акцябрскі р-н 
Заазер'е 79 
Буда-Кашалёўскі р-н 
Сялец 65 
Царкоўе 65 
Веткаўскі р-н 
Стаўбун 87 
Гомельскі р-н 
Годзічава 79 
Добрушскі р-н 
Завідаўка 87 
Ельскі р-н 
Санюкі 71 


Жлобінскі р-н 
Радуша 60 


Жыткавіцкі р-н 
Тураў 68 


Кармянскі р-н 
Зяцькавічы 67 


Петрыкаўскі р-н 
Конкавічы 74 


Светлагорскі р-н 
Хутар 71 


ГРОДЗЕНСКАЯ 
ВОБЛАСЦЬ 


Ваўкавыскі р-н 
Мінеўшчына 68 


Дзятлаўскі р-н 
Горкі 78 

Явар 72 
Зэльвенскі р-н 
Зенькаўцы 64 


Свіслацкі р-н 
Лашавічы 75 


Слонімскі р-н 
Жыровічы 74 
Стары Альберцін 71 


Смаргонскі р-н 
Панара 68, 72 


МАГІЛЁЎСКАЯ 
ВОБЛАСЦЬ 


Асіповіцкі р-н 
Зборск 75 
Карытнае 75, 83, 89 
Коханаўка 75, 63, 89 


Быхаўскі р-н 

Гамарня 64, 66, 76, 80, 89 
Бялыніцкі р-н 
Карытніца 61, 82 

Глускі р-н 

Катка 79 

Кіраўскі р-н 

Любонічы 78, 79 

Клімавіцкі р-н 
Зімніцы 63 


Круглянскі р-н 
Марцьянавічы 71, 76 


Крычаўскі р-н 

Крычаў 65, 72 

Сакольнічы 78 

Магілёўскі р-н 

Княжыцы 84 

Палыкавічы 65, 77, 85, 88, 89 


Мсціслаўскі р-н 
Мсціслаў 74, 83, 89 


Слаўгарадскі р-н 
Васькавічы 82 

Кліны (былая 

Сіняя Слабада) 69, 82 


Чавускі р-н 
Каменка 80 
Кутня 85 


Шклоўскі р-н 
Старыя Стайкі 861 
Тударава 80 


МІНСКАЯ 
ВОБЛАСЦЬ 


Барысаўскі р-н 
Барысаў 860 
Броды 89 
Вяляцічы 83, 86 
Любча 85 
Смаляры 80 


Бярэзінскі р-н 
Рубеж 88 


Валожынскі р-н 
Івянец 71 

Лоск 69 

Ракаў 75 
Вілейскі р-н 
Есьманаўцы 62 
Талуць 67 


Дзяржынскі р-н 
Вітаўка 64 
Навасады 64 


Крупскі р-н 
Масалаі 
(былая вёска каля Крупак) 69 


Лагойскі р-н 

Вуглы 76, 68 

Горна 79, 864 
Дабрынёва 72 
Дзвінаса 79 
Ізбішча 79, 84 
Крамянец 86, 87, 88 
Лагойск 64, 89 
Мурожнае 76, 88 
Ніўкі 67, 74, 78, 89 


Любанскі р-н 
Дарасіно 82 


Маладзечанскі р-н 
Лешня 75, 77 
Мінскі р-н 
Заслаўе 89 
Крынаўка 89 
Мінск 83 

Рогава 860 
Строчыцы 68 


Пухавіцкі р-н 
Арэшкавічы 87 


Дукора 75 
Шацк 87 


Салігорскі р-н 
Восава 84 

Рог 72, 84 
Чырвоная Слабада 
(былая Вызна) 71 


Слуцкі р-н 
Балотчыцы 89 
Старадарожскі р-н 
Мінкавічы 71 
Стаўбцоўскі р-н 
Аталезь 88 

Дудкі 71 

Уздзенскі р-н 


Чэрвеньскі р-н 


Міколка 79 Рудня 66 
Цялякава 73 Турэц 65 
Язвіны 79 Чэрвень 66 
Раздзел ГУ 
Балоты 
БРЭСЦКАЯ Шумілінскі р-н 
ВОБЛАСЦЬ Слабада 


Іванаўскі р-н 
Лядавічы 103 
Лунінецкі р-н 
Вялікія Чучавічы 106 
Лунінец 104 

Пінскі р-н 

Пінск 104, 105 


Столінскі р-н 
Альманы 95 


ВІЦЕБСКАЯ 
ВОБЛАСЦЬ 


Аршанскі р-н 

Орша 104, 105 
Браслаўскі р-н 

Друя 103 

Мёрскі р-н 

Дзісна 104 

Пастаўскі р-н 

Мікулкі (былая вёска) 106 
Полацкі р-н 

Вуглы Вухвішчанскія 101 
Расонскі р-н 

Драгунова 101 


Шаркаўшчынскі р-н 
Сталіца 104 


(раней Жаробычы) 101 


ГОМЕЛЬСКАЯ 
ВОБЛАСЦЬ 


Буда-Кашалёўскі р-н 
Уваравічы 102 


Гомельскі р-н 
Гомель 101 


Жлобінскі р-н 
Стрэшын 102 


Жыткавіцкі р-н 
Перароў 100 

Тураў (ваколіцы) 99 
Кармянскі р-н 


Ліцвінавічы 107 


Лельчыцкі р-н 
Манчыцы 99 


Светлагорскі р-н 
Каралёва Слабада 104 
Святая Лаза (балота) 98 


ГРОДЗЕНСКАЯ 
ВОБЛАСЦЬ 


Карэліцкі р-н 
Карэлічы 106 

Смаргонскі р-н 
р. Краўлянка 108 


МАГІЛЁЎСКАЯ 
ВОБЛАСЦЬ 


Асіповіцкі р-н 
Базок 99 
Пагарэлае 99 


Бабруйскі р-н 
Сычкава 104, 107 


Бялыніцкі р-н 
Заазер'е 102 
Лубяны 99 
Кіраўскі р-н 
Любонічы 108 


МІНСКАЯ 
ВОБЛАСЦЬ 


Вілейскі р-н 
Губы 103 
Куранец 103 
Нарач 105 


БРЭСЦКАЯ 
ВОБЛАСЦЬ 


Баранавіцкі р-н 
Карчова 113 
Ганцавіцкі р-н 
Малькавічы 120, 121 
Драгічынскі р-н 
Сіманавічы 131 
Маларыцкі р-н 
Дарапеевічы 141 


Клецкі р-н 
Капланавічы 108 
Морач 102 


Крупскі р-н 
Халопенічы 99 


Лагойскі р-н 
Леснікі 99 
Мінскі р-н 
Мінск 99 
Мядзельскі р-н 


Засвір 99 
Свір 103 


Пухавіцкі р-н 
Дайнава 103 


Слуцкі р-н 
Вялікая Сліва 104 


Смалявіцкі р-н 
Каменка 104 
Юзафова 104 
Юр'ева 108 


Стаўбцоўскі р-н 
Дзераўная 106 
Чэрвеньскі р-н 
Перуноў Мост 105 


Раздзел У 
Камяні 


Лукава 116 


Пружанскі р-н 
Буцькі 143 
Ківачына 115 
Ружаны 145 


Столінскі р-н 
Аздамічы 141 
Хотамель 141 


ВІЦЕБСКАЯ 
ВОБЛАСЦЬ 


Аршанскі р-н 
Азярок 144 
Дзятлава 132 


Браслаўскі р-н 
Багданава 117 
Браслаў 113 
Булавішкі 135 
Воласа 133 
Друя 132 
Дрысвяты 142 
Лайбуны 136 
Сташэлішкі 117 
Шавуры 122 
Якубянцы 135 


Гарадоцкі р-н 
Бярозна 117 


Глыбоцкі р-н 
Бушавічы 117 
Вялец 134, 135 
Калінавая 132 
Папялы 132 
Пліса 143 


Докшыцкі р-н 
Асавы 134 
Бераснёўка 143 
Вітунічы 144 
Жамойск 125 
Заляддзе 143 
Камайск 116 
Краснікі 124, 125 
Юхнаўка 117 


Лепельскі р-н 
Таронкавічы 1 13 


Мёрскі р-н 

Воўкаўшчына 131, 132, 136 
Дзісна 132 

Наўгароды 122 

Стары Пагост 127, 128, 134 
Язна 131 


Пастаўскі р-н 
Вялікія Споры 145 


Каптаруны 140 
Лынтупы 118 
Палессе 135 
Радута 123 
Янанішкі 140 


Полацкі р-н 
Бікульнічы 130 
Варонічы 131 
Заскаркі 132 
Падкасцельцы 132 
Полацк 136, 139 


Расонскі р-н 
Перавоз 142 


Сенненскі р-н 
Вароніна 113, 128, 135 
Дубкі 132 

Расходна 132 

Пляцы 143 


Талачынскі р-н 
Высокі Гарадзец 126, 132 
Галошава 124, 142, 143 


Ушацкі р-н 
Вялікія Дольцы 144, 145 
Мосар 130 
Ушачы 133 


Чашніцкі р-н 
Гогалеўка 126, 129 


Шаркаўшчынскі р-н 
Клінавое 139 


Шумілінскі р-н 
Горкі 112 
Мішневічы 144 


ГОМЕЛЬСКАЯ 
ВОБЛАСЦЬ 


Акцябрскі р-н 
Заазер'е 119, 120 


Жыткавіцкі р-н 
Верасніца 130, 141 
Вільча 143 

Пагост 141 

Малешаў 141 
Тураў 141, 142 


Лельчыцкі р-н 
Дзяржынск (старая назва 
Радзілавічы) 144 
Лельчыцы 123 


Мазырскі р-н 
Гурыны 127 


Светлагорскі р-н 
Кнышэвічы 127 
Прудзішча 127 


ГРОДЗЕНСКАЯ 
ВОБЛАСЦЬ 


Бераставіцкі р-н 
Канюхі 120 


Ваўкавыскі р-н 
Дубаўцы 125 
Мсцібава 130 
Навасёлкі 125 
Рось 137 


Воранаўскі р-н 
Беняконі 139 
Жырмуны 131 
Каргаўды 118, 136 
Падзітва 136 
Палашкі 118, 136 
Пеляса 136 
Таўкіні 132 
Юршышкі 

(былая вёска) 136 


Дзятлаўскі р-н 
Горка 115 
Юравічы 136 


Зэльвенскі р-н 
Дзярэчын 125 
Іўеўскі р-н 
Лаздуны 139 
Раменікі 115 
Расальшчызна 135 


Карэліцкі р-н 
Асташын 134 
Лідскі р-н 
Ганчары 124 
Збляны 125 


Навагрудскі р-н 
Літоўка 113 
Мількавічы 117 
Навагрудак 137, 139 
Пятрэвічы 124 
Сянежычы 121, 122 
Тулічава 124 


Слонімскі р-н 
Дзераўная 124 
Жыровічы 116 
Клепачы 124 
Лапухова 134 
Слонім 132 
Харашэвічы 124 


Смаргонскі р-н 
Данюшава 139 
Дубатоўка 139 
Крэва 116 
Суткава 131 


Шчучынскі р-н 
Васілішкі 139 
Пугачы 113, 131 
Шчучын 139 


МАГІЛЁЎСКАЯ 
ВОБЛАСЦЬ 


Асіповіцкі р-н 
Журавец 122 
Забалоцце 145 
Крынкі 127 


Бабруйскі р-н 
Бабруйск 128, 138 
Пабокавічы 145 


Бялыніцкі р-н 
Заазер'е 144, 145 

Заполле 144 
Касцюковіцкі р-н 
Белая Дуброва 117 
Кіраўскі р-н 
Стража 144 
Слаўгарадскі р-н 
Слаўгарад 119 


МІНСКАЯ 
ВОБЛАСЦЬ 


Барысаўскі р-н 
Бярозаўшчына 

(былая Божы Дар) 124, 125 
Дубяні 124 

Крынічка 

(былая Пупелічы) 122 
Мсціж 127 

Унтальянка 138 


Бярэзінскі р-н 

Быкавічы 127, 131 

Волы 126, 127 

Дулебы 124, 125 

Казлоў Бераг 131, 132, 133 
Кукарава 117 


Валожынскі р-н 
Аўгустова 131 
Бузуны 130 
Камень 129 
Ратынцы 129, 134 
Вілейскі р-н 
Даўгінава 1244 
Жукаўка 139 
Ерхі 117 
Камена 132 
Катлоўцы 140 
Кузьмічы 127 
Куранец 128 


Капыльскі р-н 
Калюга 142 
Кудзінавічы 140 
Пясочнае 116 


Крупскі р-н 
Знаменская 

(былая Гібайлавічы) 126 
Язбы 142 

Янаўшчына 127 


Лагойскі р-н 

Бяларучы 123 
Крамянец 115, 131, 136 
Мачаны 122 
Плешчаніцы 113 


Любанскі р-н 
Дубнікі 114, 115, 116 
Ператок 114, 115, 116 
Таль 114 


Маладзечанскі р-н 
Дзякшняны 121 
Лебедзева 138 
Палачаны 141, 145 
Мінскі р-н 
Заслаўе 139, 143 
Крыжоўка 133 
Мінск 115, 145 
Новы Двор 140 


Мядзельскі р-н 
Леанардава 139 
Чэхі 138 

Шкленікова 128 


Пухавіцкі р-н 
Парэчча 143 
Пярэжыр 125 


Слуцкі р-н 
Сорагі 116, 119 


Смалявіцкі р-н 
Вялікі Камень 117, 137 
Сіняя Гара 137 
Стаўбцоўскі р-н 
Налібокі 124 
Семенчыцы 130, 135 
Сцяцкі 135 

Целяхі 125 
Уздзенскі р-н 
Госьбішчы 116 
Камяное 132 

Раздзел УІ 


БРЭСЦКАЯ 
ВОБЛАСЦЬ 


Ганцавіцкі р-н 
Будча 159, 160 


Івацэвіцкі р-н 
Квасевічы 165 
Скураты 165 


Камянецкі р-н 
Вярховічы 167 
Доўбізна 167 


Маларыцкі р-н 
Пажэжын 13, 1256 


Пінскі р-н 
Колбы 1955 
Парахонск 175 


Пружанскі р-н 
Сухопаль 174 


ВІЦЕБСКАЯ 
ВОБЛАСЦЬ 


Бешанковіцкі р-н 
Бешанковічы 155 
Прудзіны 155 


Браслаўскі р-н 
Браслаў 175 
Відзы 182 
Опса 155 


Верхнядзвінскі р-н 
Стралкі 160 

Гарадоцкі р-н 

Доўгае (былая вёска) 1258 
Глыбоцкі р-н 

Узрэчча 159 

Докшыцкі р-н 
Гарадзішча 153 

Краснікі 159 


Дрэвы 


Шклянцы 159 


Дубровенскі р-н 
Лосеўка 181 


Лепельскі р-н 
Валова Гара 155 
Лепель 165 


Мёрскі р-н 
Дзянісы 159 
Мёры 181 


Пастаўскі р-н 
Асінагарадок 179 
Лынтупы 155 
Паставы 156 
Сарокі 179 


Полацкі р-н 
Вуглы Вухвішчанскія 165 
Гендзікі 155 


Расонскі р-н 
Масцішча 

(былая вёска) 158 
Расоны 165 


Талачынскі р-н 
Серкавіцы 172, 175 
Янава 172, 175 


Ушацкі р-н 

Стайкі 182 

Ушачы 181 
Царкавішча 156 
Шаркаўшчынскі р-н 
Шаркаўшчына 155 
Шумілінскі р-н 
Мішневічы 161 


ГОМЕЛЬСКАЯ 
ВОБЛАСЦЬ 


Акцябрскі р-н 
Заазер'е 156 

Добрушскі р-н 
Лук'янаўка 155 
Папоўка 

(былая Леніна) 155 


Жыткавіцкі р-н 
Тураў 180 
Калінкавіцкі р-н 
Малыя Аўцюкі 153 


Лельчыцкі р-н 
Дзяржынск 
(Радзілавічы) 156 
Стадолічы 174 


Лоеўскі р-н 
Крупейкі 177 


Мазырскі р-н 
Васькаўцы 177, 178 
Горная 175 


Петрыкаўскі р-н 
Конкавічы 175 
Рэчыцкі р-н 
Васілевічы 180 
Сведскае 175 


ГРОДЗЕНСКАЯ 
ВОБЛАСЦЬ 


Ашмянскі р-н 
Ашмяны 156 


Гродзенскі р-н 
Гродна 160 
Зэльвенскі р-н 
Цераховічы 161 
Іўеўскі р-н 

Іўе 165, 174 
Лідскі р-н 
Збляны 167 
Ліда 162 
Мастоўскі р-н 
Струбніца 180 


Навагрудскі р-н 
Воўкавічы 159 


Любча 159, 175 
Радзюкі 154 
Шчорсы 155 


Свіслацкі р-н 
Талачманы 181 


Слонімскі р-н 
Адэлькавічы 173 
Грынкі 181 
Дзераўная 177 
Жыровічы 177, 1786 
Касцяні 161 

Ніз 180, 181 
Ягнешыцы 181 


Смаргонскі р-н 
Залессе 177 
Смаргонь 180 


Шчучынскі р-н 
Першамайская 
(Сабакінцы) 181 


МАГІЛЁЎСКАЯ 
ВОБЛАСЦЬ 


Асіповіцкі р-н 
Брыцалавічы 155 
Бабруйскі р-н 
Гарбацэвічы 175 
Бялыніцкі р-н 
Заазер'е 165 
Кіраўскі р-н 
Любонічы 182 
Пархімкавічы 179 


Краснапольскі р-н 
Рудня 159 


Круглянскі р-н 
Шапялевічы 172, 182 
Мсціслаўскі р-н 
Мсціслаў 175 
Шклоўскі р-н 
Шклоў 176 

МІНСКАЯ 
ВОБЛАСЦЬ 


Барысаўскі р-н 
Барысаў 155 
Крынічка (Пупелічы) 1262 


Бярэзінскі р-н 
Жукавец 156 
Капланцы 164 


Капыльскі р-н 
Старыца 161 


Клецкі р-н 
Цэпра 181 
Чаша 157 


Крупскі р-н 
Ліцвінка 

(былая вёска) 161 
Старыя Пышачы 161 


Лагойскі р-н 
Горна 182 
Ніўкі 159, 176 


Маладзечанскі р-н 
Насілава 179 


Мінскі р-н 

Аколіца (былая Халяўшчына, 
Крыжагор'е) 176 

Гатава 181 

Мінск 155, 156 

Шаршуны 160 


Нясвіжскі р-н 
Казлы 151 
Нясвіж 161 
Пухавіцкі р-н 
Дудзічы 175 


Салігорскі р-н 
Даманавічы 153 
Іовічы 172 


Слуцкі р-н 

Сорагі 177 

Шалавічы 170 
Старадарожскі р-н 
Шчыткавічы 159 
Стаўбцоўскі р-н 
Вішнявец (Гавязна) 176 
Новы Свержань 174 


Уздзенскі р-н 
Міколка 156, 175 


Раздзел УП 
Гарадзішчы і селішчы 


БРЭСЦКАЯ 
ВОБЛАСЦЬ 


Баранавіцкі р-н 
Гарадзішча 189 
Ішкальдзь 197 
Петкавічы 197 


Бярозаўскі р-н 
Сялец 194 
Івацэвіцкі р-н 
Косава 169 


Лунінецкі р-н 
Кажан-Гарадок 189 


Пінскі р-н 
Пінск 194, 203 


Пружанскі р-н 
Пружаны 202 


Столінскі р-н 
Давыд-Гарадок 203 
Сямігосцічы 
(Сямікосцічы) 207 
Хотамель 199 


2 зба 


ВІЦЕБСКАЯ 
ВОБЛАСЦЬ 


Аршанскі р-н 

Горная Веравойша 200 
Копысь 195 

Сімахі 200 

Смаляны 203 
Чаркасова 196 


Браслаўскі р-н 
Браслаў 190 
Маскавічы 204 
Укля 203 
Цілеўцы 193 


Верхнядзвінскі р-н 
Асвея 191 
Дзехцярова 204 
Латыгава 

(былая вёска) 204 
Сенькава 195 


Віцебскі р-н 
Віцебск 191, 206 


Гарадоцкі р-н 
Езярышча 204 


Глыбоцкі р-н 
Зубкі 196 


Докшыцкі р-н 
Варганы 197 


Лёзненскі р-н 
Гарадок 196 


Мёрскі р-н 
Пруднікі 197 
Стары Пагост 207 
Цвеціна 196 


Пастаўскі р-н 
Вялікія Споры 197, 206 


Полацкі р-н 
Гаравыя 191 
Глінскія 203 
Заскаркі 195 
Смарыгі 196 


Расонскі р-н 
(Гара Рагвалода і Рагнеды) 
Перавоз 190 


Сенненскі р-н 
Замошша 200 


Чашніцкі р-н 
Чашнікі 196 


Шаркаўшчынскі р-н 
Пілаты 195 


Шумілінскі р-н 
Гародна 195 


ГОМЕЛЬСКАЯ 
ВОБЛАСЦЬ 


Веткаўскі р-н 
Гарадок 198 


Жыткавіцкі р-н 
Тураў 199, 202 


Калінкавіцкі р-н 
Юравічы 196 


Кармянскі р-н 
Залатаміно 198 


Мазырскі р-н 
Мазыр 203 


Петрыкаўскі р-н 
Петрыкаў 202 


Рагачоўскі р-н 
Вішчын 206 
Рагачоў 194, 203 


Рэчыцкі р-н 
Чорнае 191 
Хойніцкі р-н 
Аравічы 195 
Тульгавічы 795 


ГРОДЗЕНСКАЯ 
ВОБЛАСЦЬ 


Ашмянскі р-н 
Ашмяны 195 

Баруны 194, 206 
Гальшаны 205 
Жупраны 197 


Бераставіцкі р-н 
Верхаўляны 196 


Ваўкавыскі р-н 
Ваўкавыск 194, 202 
Воўпа 194 


Воранаўскі р-н 
Гарадзішча 189 


Гродзенскі р-н 
Гродна 202, 203 
Сапоцкін 195 
Шадзінцы 198 


Дзятлаўскі р-н 
Саннікі 201 
Іўеўскі р-н 
Юрацішкі 195 
Навагрудскі р-н 


Навагрудак 202 
Радагошча 201 


Слонімскі р-н 
Слонім 203 


Смаргонскі р-н 
Войстам 195, 200 
Крэва 199 


Шчучынскі р-н 
Касцянева 191 


МАГІЛЁЎСКАЯ 
ВОБЛАСЦЬ 


Асіповіцкі р-н 
Зборск 193 
Лочын 2086 


Глускі р-н 
Гарадок 169 
Горацкі р-н 

Горы 193 
Касцюковіцкі р-н 
Гарадок 195 


Тупічын 195 
Крычаўскі р-н 
Крычаў 202 
Магілёўскі р-н 
Магілёў 202 
Мсціслаўскі р-н 
Добрае 206 


Шклоўскі р-н 
Шклоў 194, 196 


МІНСКАЯ 
ВОБЛАСЦЬ 


Бярэзінскі р-н 
Кукарава 207 
Лысуха 198 
Мурава 198 


Валожынскі р-н 
Замасцяны 192 
Лоск 194, 200 
Вілейскі р-н 
Малышкі 203, 206 


Капыльскі р-н 
Капыль 203 


Клецкі р-н 
Клецк 194, 203 


Лагойскі р-н 

Акцябр 

(былая Хатаевічы) 192 
Бяларучы 196 
Дабрынёва 196 
Крайск 208 

Лагойск 190 

Панізоўе 191 


Маладзечанскі р-н 
Васькаўцы 200 
Гарадок 192 
Лебедзева 196 
Навасёлкі 197 
Радашковічы 194 

Мінскі р-н 
Бяліца 200 
Заслаўе 190 
Лекараўка 196 
Мінск 201, 202 


Мядзельскі р-н 
Мядзель 203 
Свір 190, 200 


Нясвіжскі р-н 
Аношкі 198 


Пухавіцкі р-н 
Жораўка 190 


БРЭСЦКАЯ 
ВОБЛАСЦЬ 


Драгічынскі р-н 
Брашэвічы 223 
Гошава 224 
Пігасы 222 
Сіманавічы 224 


Іванаўскі р-н 
Моладава 216 
Кобрынскі р-н 
Грушава 219 
Пінскі р-н 
Пінск 221 


ВІЦЕБСКАЯ 
ВОБЛАСЦЬ 


Бешанковіцкі р-н 
Жарнасекава 226 


Браслаўскі р-н 
Бедні 


(былы хутар) 224 


Далёкія 217 


Слуцкі р-н 

Вясея 196 

Грэск 193, 196 
Леніна 

(былое Раманава) 193 
Слуцк 189, 203 


Уздзенскі р-н 
Бярвішчы 201 
Замосце 193 


Чэрвеньскі р-н 
Чэрвень 
(былая Ігумен) 203 


Раздзел УШ 
Курганы 


Віцебскі р-н 
Кахоўка 

(былы маёнтак) 220 
Лятохі 227 


Гарадоцкі р-н 
Гарадок 222 


Глыбоцкі р-н 
Перавоз 221 
Чарневічы 221 


Докшыцкі р-н 
Бягомль 226 
Верацеі 219 
Нябышына 219 
Шклянцы 219 


Дубровенскі р-н 
Дуброўна 216 
Лепельскі р-н 
Лепель 221] 


Лёзненскі р-н 
Лёзна 225 


Сенненскі р-н 
Малы Азярэцк 220 
Савенічы 222 

Спіцы 
(былая вёска) 220 
Сянно 219 


Ушацкі р-н 
Гарадок 224 
Ушачы 222 


Чашніцкі р-н 
Лукомль 226 


ГОМЕЛЬСКАЯ 
ВОБЛАСЦЬ 


Акцябрскі р-н 
Пратасы 227 


Гомельскі р-н 
Гомель 220 
Маркавічы 223 


Жлобінскі р-н 
Дзяніскавічы 221 


Жыткавіцкі р-н 
Тураў 222 
Хваенск 227 
Мазырскі р-н 
Мазыр 218 
Мялешкавічы 224 
Петрыкаўскі р-н 
Капцэвічы 215 


Рагачоўскі р-н 
Буда 227 


ГРОДЗЕНСКАЯ 
ВОБЛАСЦЬ 


Свіслацкі р-н 
Свіслач 218 
Талачманы 218 


Слонімскі р-н 
Новыя Орлавічы 225 
Слонім 224 


Смаргонскі р-н 
Смаргонь 215 


Шчучынскі р-н 
Берагоўцы 216 
Сарокі 216 


МАГІЛЁЎСКАЯ 
ВОБЛАСЦЬ 


Асіповіцкі р-н 
Тарасавічы 219 
Убалацце 219 


Бабруйскі р-н 
Маяк 226 
Обча 216 


Касцюковіцкі р-н 
Валынеж 217, 225 


Клімавіцкі р-н 
Галічы 224 

Стары Дзедзін 2177 
Клічаўскі р-н 
Патока 221 
Чавускі р-н 
Чавусы 220 


Чэрыкаўскі р-н 
Гронаў 216 


МІНСКАЯ 
ВОБЛАСЦЬ 


Барысаўскі р-н 
Аздзяцічы 220 
Барысаў 220 
Ніўкі 222 
Смаляры 219 
Вілейскі р-н 
Кузьмічы 227 
Малявічы 226 
Рускае Сяло 219 
Дзяржанскі р-н 
Дабрынёва 216 
Чэрнікаўшчына 220 


Капыльскі р-н 
Грозава 216 

Дусаеўшчына 216 
Капыль 216 


Лагойскі р-н 

Лагойск 225 

Селішча 216, 225, 226 

Сухая Гара 216, 221, 223, 226 


Любанскі р-н 
Урэчча 221, 225 
Мінскі р-н 
Анусіна 216 

Вялікі Лес 226 
Заслаўе 215 
Каханаўшчына 215 
Рошча 222 


Салігорскі р-н 
Лістападавічы 223 
Саковічы 223 


Слуцкі р-н 
Грэск 218 
Слуцк 217 


Уздзенскі р-н 
Бярвішчы 216 


Чэрвеньскі р-н 
Валадута 224 
Стары Пруд 224 
Чэрвень 217, 226 


Раздзел ІХ 
Старыя могільнікі 


БРЭСЦКАЯ 
ВОБЛАСЦЬ 


Баранавіцкі р-н 
Крошын 236 
Новая Мыш 246 


Брэсцкі р-н 
Чарнаўчыцы 233 


Ганцавіцкі р-н 
Хатынічы 243 


Драгічынскі р-н 
Антопаль 232 
Імянін 239 


Камянецкі р-н 
Камянец 249 
Мікалаева 249 


Маларыцкі р-н 
Маларыта 243 
Пінскі р-н 
Пінск 236, 238 
Пружанскі р-н 
Бакуны 232 


Лыскава 236 
Ружаны 232 


ВІЦЕБСКАЯ 
ВОБЛАСЦЬ 


Аршанскі р-н 
Гацькаўшчына 242, 251 
Орша 236 


Браслаўскі р-н 
Краснагорка 236 


Гарадоцкі р-н 
Асташкавічы 241 


Глыбоцкі р-н 

Папялы 233 

Перавоз 237 

Пліса 236, 239 

Свіла 244 

Старына (былая вёска) 239 


Докшыцкі р-н 
Бягомль 2386, 251, 252 
Ваўча 237 

Гняздзілава 235 
Дамашкавічы 239 
Докшыцы 236 

Курганы (былая вёска) 240 


Лепельскі р-н 
Таронкавічы 245 
Чарніца 237 


Мёрскі р-н 
Дзісна 252 
Чамяры 232 


Сенненскі р-н 
Рыбакоўшчына 
(былая вёска) 234 


Ушацкі р-н 
Кублічы 233, 234 


Чашніцкі р-н 
Лукомль 244 
Чашнікі 233 


Шаркаўшчынскі р-н 
Германавічы 251 


ГОМЕЛЬСКАЯ 
ВОБЛАСЦЬ 


Акцябрскі р-н 
Пратасы 237 


Жыткавіцкі р-н 

Ленін 245 

Тураў 236 

Мазырскі р-н 

Барбароў 235 

Кустаўніца (былая вёска) 233 
Чачэрскі р-н 

Будзішча 250 


ГРОДЗЕНСКАЯ 
ВОБЛАСЦЬ 


Ваўкавыскі р-н 
Навасёлкі 248 


Воранаўскі р-н 
Нача 235 
Некрашунцы 236 
Радунь 236, 245 


Гродзенскі р-н 
Гожа 237 


Дзятлаўскі р-н 
Хвінявічы 240 
Іўеўскі р-н 

Іўе 236 
Карэліцкі р-н 
Варонча 235 


Лідскі р-н 
Хрулі 235 


Навагрудскі р-н 
Католышы 246 
Навагрудак 236, 238 
Усялюб 234 


Слонімскі р-н 
Клепачы 249 
Мілашэвічы 248 
Навасёлкі 248 


Смаргонскі р-н 
Данюшава 235 


Шчучынскі р-н 
Ляцк 236 
Старыя Васілішкі 236 


МАГІЛЁЎСКАЯ 
ВОБЛАСЦЬ 


Асіповіцкі р-н 

Ліпень 234 

Бабруйскі р-н 

Ізюмава (Дурынічы) 235 
Быхаўскі р-н 

Уюн 242 

Бялыніцкі р-н 

Майск 238 

Карытніца 239 

Кіраўскі р-н 
Гарадзец 233 
Капусціна 236 
Стража 233 
Клічаўскі р-н 
Баркі 242 


МІНСКАЯ 
ВОБЛАСЦЬ 


Барысаўскі р-н 
Зембін 236 


Бярэзінскі р-н 
Высокая Гара 232 
Калюжыца 235 


Валожынскі р-н 
Багданава 234 
Валожын 252 
Кульшычы 232 
Ракаў 244 
Вілейскі р-н 
Вязынь 240 

Іжа 252 

Ілья 240 
Латыгаль 240 
Лявонавічы 237 
Хаценчыцы 248 
ІШыбкі 232 


Дзяржынскі р-н 
Крысава 245 


Капыльскі р-н 
Кудзінавічы 232 
Кукавічы 234 


Клецкі р-н 
Асмолава 246 
Сіняўка 246 


Крупскі р-н 
Барок 237 
Дакучын 248 
Сомры 237 
Ухвала 234 


Лагойскі р-н 
Васількоўка 239 
Дзераўная 238 
Камена 234 


Любанскі р-н 
Пеклічы 237 


Маладзечанскі р-н 
Беліца 235 
Лебедзева 235 


Нясвіжскі р-н 
Нясвіж 235 


Пухавіцкі р-н 


Дукора 236 
Замосце 237 


Салігорскі р-н 
Лістападавічы 237 
Малы Рожан 233 


Слуцкі р-н 
Знамя 
(Старцавічы) 244 
Слуцк 236 


Стаўбцоўскі р-н 
Аталезь 234 
Вараксы 237 
Сула 235 


Уздзенскі р-н 
Узда 234, 235 


Чэрвеньскі р-н 
Дукоршчына 236, 246 
Раванічы 235 
Смілавічы 246 


Раздзел Х 


Пячоры, падзямеллі, яры... 


БРЭСЦКАЯ 
ВОБЛАСЦЬ 


Драгічынскі р-н 
Бездзеж 270 
Брашэвічы 268 
Жабінкаўскі р-н 
Старое Сяло 270 
Камянецкі р-н 
Камянец 270 
Пінскі р-н 
Гарадзішча 262 
Пінск 262, 264 


Пружанскі р-н 
Ружаны 262 


ВІЦЕБСКАЯ 
ВОБЛАСЦЬ 


Аршанскі р-н 
Копысь 271 
Навасёлкі 270 
Орша 261, 262 
Слабада 262 
Смаляны 262, 264 


Браслаўскі р-н 
Браслаў 268 
Рацюнкі 265 
Віцебскі р-н 
Віцебск 259, 263 
Дабрэйка 270 
Гарадоцкі р-н 
Езярышча 263 
Глыбоцкі р-н 
Залессе 260, 263 
Докшыцкі р-н 
Беразіно 266 
Дубровенскі р-н 
Дуброўна 263 


Станіславава 263 


Лепельскі р-н 
Завідзічы 270 


Лёзненскі р-н 
Добрына 270 
Мёрскі р-н 
Стары Пагост 263 
Пастаўскі р-н 
Сарокі 263 
Полацкі р-н 
Полацк 271 
Талачынскі р-н 
Козкі 270 
Чашніцкі р-н 
Гогалеўка 264 


Шаркаўшчынскі р-н 
Іоды 270 


ГОМЕЛЬСКАЯ 
ВОБЛАСЦЬ 


Акцябрскі р-н 
Пратасы 270 


Гомельскі р-н 
Гомель 260, 265, 270 


Ельскі р-н 
Вішанькі 270 


Жыткавіцкі р-н 
Тураў 269 
Лоеўскі р-н 
Абакумы 265 


Мазырскі р-н 
Мазыр 258, 259, 262 


Светлагорскі р-н 
Коўчыцы 268 

ГРОДЗЕНСКАЯ 


ВОБЛАСЦЬ 


Ашмянскі р-н 


Гальшаны 263, 264 


Стульгі 259 
Гродзенскі р-н 
Беражаны 263 
Гродна 262 
Іўеўскі р-н 
Суботнікі 270 
Лідскі р-н 
Дакудава 270 
Мастоўскі р-н 
Масты 259 


Навагрудскі р-н 
Лаўрышава 266, 267 
Навагрудак 265, 267 


Радагошча 270 
Рэцімля 265 
Сянежычы 265 
Усялюб 265 


Смаргонскі р-н 


Крэва 262, 263 


Шчучынскі р-н 


Васілішкі 270 


МАГІЛЁЎСКАЯ 
ВОБЛАСЦЬ 


Асіповіцкі р-н 
Лазавое 260 
Навасёлкі 266 
Бабруйскі р-н 
Сялібка 260 
Ясны Лес 260 
Бялыніцкі р-н 
Бялынічы 259 
Клімавіцкі р-н 
Клімавічы 268 
Паўлавічы 265 


Крычаўскі р-н 


Крычаў 2672, 268 


Магілёўскі р-н 
Магілёў 262, 268, 270 
Мсціслаўскі р-н 
Мсціслаў 265 


МІНСКАЯ 
ВОБЛАСЦЬ 


Барысаўскі р-н 
Вяляцічы 259 


Валожынскі р-н 
Яршэвічы 270 
Вілейскі р-н 
Вілейка 265 

Горная 

(былыя Дзеракі) 269 
Грыцукі 269 

Рэчкі 259, 264, 268 


Капыльскі р-н 
Капыль 269 


Лагойскі р-н 
Лагойск 263, 266 


Маладзечанскі р-н 
Хажова 268 
Мінскі р-н 

Мінск 262 
Мядзельскі р-н 
Мядзель 263 
Сваткі 268 


Нясвіжскі р-н 
Нясвіж 263, 264 


Пухавіцкі р-н 
Ляды (Лядцы) 262 
Мар'іна Горка 262 
Турын 260 


Салігорскі р-н 
Прусы 268 
Слуцкі р-н 
Грэск 263 


Леніна 
(Раманава) 263 


В. 373 Х. 


Раздзел ХІ 


Дарогі 
БРЭСЦКАЯ Браслаўскі р-н 
ВОБЛАСЦЬ Анісімавічы 280 
Казяны 290 
Брэсцкі р-н Віцебскі р-н 
Вістычы 291 Віцебск 277, 279, 280, 289 


Чарнаўчыцы 293 
Глыбоцкі р-н 


Бярозаўскі р-н Глыбокае 279, 290 
Здзітаў 293 Зябкі 279 
Ганцавіцкі р-н Крывічы 287 
Любашава 283 Пліса 287 


Малькавічы 283 Докшыцкі р-н 


Драгічынскі р-н Бераснёўка 289 

Бездзеж 290 Ваўкалата 280 
Жабінкаўскі р-н Лепельскі р-н 

Грабаўцы 285 Камень 280 

Залуззе 285 Мёрскі р-н 

Іванаўскі р-н Авечкі (былая вёска) 289 
Іванава 293 Лявонпаль 290 
Івацэвіцкі р-н Пастаўскі р-н 

Гічыцы 279 Вялікія Споры 289 


Камянецкі р-н Паставы 282 
Воўчын 293 Полацкі р-н 
Бяздзедавічы 281 
Варонічы 279 
Полацк 279, 281 


Аснежыцы 291 Сенненскі р-н 
Пінкавічы 293 Пляцы 282 
Ставок 291 Сянно 277 


Пружанскі р-н Талачынскі р-н 
Асошнікі 291 Воўкавічы 289 
ІШырвін 277 Галошава 288 


Талачын 293 


Маларыцкі р-н 
Радзеж 281 


Пінскі р-н 


Чашніцкі р-н 
ВІЦЕБСКАЯ Баравыя 280 


ВОБЛАСЦЬ Шаркаўшчынскі р-н 


Бешанковіцкі р-н Гарадзец 291 


Бачэйкава 280 Шумілінскі р-н 
Ула 281 Мішневічы 293 

ГОМЕЛЬСКАЯ 
ВОБЛАСЦЬ 


Мазырскі р-н 
Мялешкавічы 283 
Скрыгалаў 293 


Светлагорскі р-н 


Паганцы (Пагонцы) 284 


Парычы 284 


ГРОДЗЕНСКАЯ 
ВОБЛАСЦЬ 


Воранаўскі р-н 
Кручоўцы 291 


Зэльвенскі р-н 
Дзярэчын 297, 293 
Іўеўскі р-н 

Іўе 293 

Суботнікі 293 


Навагрудскі р-н 
Навагрудак 282 


Слонімскі р-н 
Шылавічы 289 


Смаргонскі р-н 
Данюшава 281 


Шчучынскі р-н 
Ятвеск 291, 293 


МАГІЛЁЎСКАЯ 
ВОБЛАСЦЬ 


Асіповіцкі р-н 
Грынёўка 280 
Крынка 290 
Свіслач 281 
Татаркавічы 280 


Бабруйскі р-н 
Лейчыцы 281 
Обча 280 


Пабокавічы 289 


Бялыніцкі р-н 
Заполле 285 


Горацкі р-н 
Горкі 282 
Магілёўскі р-н 
Сафійск 277 
Шклоўскі р-н 
Фашчаўка 291 


МІНСКАЯ 
ВОБЛАСЦЬ 


Барысаўскі р-н 
Будзенічы 2786 
Волатава 

(былы хутар) 279 
Зачысце 289 
Крынічка 
(Пупелічы) 289 
Макаўе 280 
Мсціж 280 


Бярэзінскі р-н 
Вяшэўка 283 
Валожынскі р-н 
Камень 293 
Вілейскі р-н 
Вілейка 283, 287 
Даўгінава 284 
Жары 284 
Касута 281 
Любоўшы 281 
Малмыгі 261 
Талуць 281 


Дзяржынскі р-н 
Мехаўка 280 
Крупскі р-н 
Крупкі 279 
Стары Сокал 283 
Лагойскі р-н 
Бяларучы 280 
Лагойск 292 

Маладзечанскі р-н 
Аборак 286 

Зоранька (Кабыльнікі) 287 
Палачаны 285 
Яхімоўшчына 285, 287 
Мінскі р-н 

Галіца 280 

Заслаўе 289 

Ключнікі 280 

Мінск 291 

Мачулішча 280 


Нясвіжскі р-н 
Нясвіж 290 
Пухавіцкі р-н 
Дрычын 280 


Парэчча 289 


Салігорскі р-н 
Даманавічы 280 
Скаўшын 280 


Смалявіцкі р-н 
Юр'ева 281 


Стаўбцоўскі р-н 
Дзяржынава 293 


Чэрвеньскі р-н 
Валадута 279 
Дамавіцк 280 
Перуноў Мост 281 
Рудня 279 
Смілавічы 277 


Раздзел ХІІ. 
Міфалогія і гісторыя 
ў мікратапанімічных назвах 
і паданнях 


БРЭСЦКАЯ 
ВОБЛАСЦЬ 


Бярозаўскі р-н 
Сялец 312 


Ганцавіцкі р-н 

Люсіна 328 

Чудзін 327 

Іванаўскі р-н 
Стараселле 314 
Кобрынскі р-н 
Хабовічы 327 

Пінскі р-н 

Вылазы 314 

Пінск 312, 313, 326, 328 


Столінскі р-н 
Белавуша 300 


Давыд-Гарадок 312 
Рубель 314 


ВІЦЕБСКАЯ 
ВОБЛАСЦЬ 


Аршанскі р-н 
Копысь 316 
Орша 301 
Сімахі 307 
Смаляны 313 


Бешанковіцкі р-н 
Бачэйкава 321 
Бешанковічы 303, 320 
Грудзінава 309 

Ула 310 


Браслаўскі р-н 
Вусце 304 

Друя 325 
Малькі 320 
Опса 320 
Цілеўцы 321 


Верхнядзвінскі р-н 
Асвея 298 
Верхнядзвінск 301, 307 
Гарадзец 

(былы фальварак) 319 
Зябкі 326 

Княжыцы 328 

Поціна 328 

Урагава 319 


Віцебскі р-н 
Віцебск 300, 307, 310, 325 
Сураж 307 


Гарадоцкі р-н 
Гарадок 304 
Езярышча 311 


Глыбоцкі р-н 
Бабруйшчына 300 
Баяры 300 
Глыбокае 320 
Залессе 305 
Папялы 298 
Перавоз 328 
Псуя 309 

Узрэчча 305 
Чарневічы 300 


Докшыцкі р-н 
Бягомль 303 
Вітунічы 310, 321 
Краснікі 326 
Сітцы 327 


Лепельскі р-н 

Валова Гара 319 
Домжарыцы 327 
Камень 327 

Старыя Валосавічы 306 
Чарніцы 305 


Мёрскі р-н 
Воўкаўшчына 305 
Дзісна 311 


Снегі 320 
Язна 318, 320, 321 


Пастаўскі р-н 
Вялікія Споры 303 
Лынтупы 320 
Цырклішкі 298 


Полацкі р-н 
Бяздзедавічы 3 18 
Варонічы 309, 310 
Грыцкаўшчына 298 
Заскаркі 310 
Полацк 303 


Расонскі р-н 
Перавоз 323 
Расоны 301 


Сенненскі р-н 
Дубкі 298 
Расходна 298 
Сянно 300 


Талачынскі р-н 
Галошава 303, 319 
Стары Талачын 314 


Ушацкі р-н 
Стайкі 300 
Ушачы 299 


Шаркаўшчынскі р-н 
Пілаты 305 


ГОМЕЛЬСКАЯ 
ВОБЛАСЦЬ 


Брагінскі р-н 
Спярыжжа 319 
Жыткавіцкі р-н 
Тураў 307, 225 
Ельскі р-н 
Ельск 328 
Славечна 319 
Кармянскі р-н 
Ліцвінавічы 306 

Мазырскі р-н 
Мазыр 301, 319 


Нараўлянскі р-н 
Нароўля 328 


Петрыкаўскі р-н 
Івашкавічы 305 
Петрыкаў 307 


Рагачоўскі р-н 
Рагачоў 313 
Шапчыцы 307 


Светлагорскі р-н 
Паганцы (Пагонцы) 310 
Хойніцкі р-н 

Казялужа 327 


ГРОДЗЕНСКАЯ 
ВОБЛАСЦЬ 


Астравецкі р-н 
Быстрыца 300 


Ашмянскі р-н 
Ашмяны 299, 306 
Баруны 326 


Бераставіцкі р-н 
Грыцавічы 303 


Ваўкавыскі р-н 

Ваўкавыск 305, 306, 313, 326 
Воўпа 312 

Мсцібава 312, 313 


Воранаўскі р-н 
Забалаць 314 
Радунь 313 
Гродзенскі р-н 
Індура 312, 316 
Дзятлаўскі р-н 
Горка 316, 317 
Каўпінскія 322 
Іўеўскі р-н 
Гудзяняты 306 


Карэліцкі р-н 
Варонча 327 
Мір 307 


Лідскі р-н 
Ліда 313 


Мастоўскі р-н 
Струбніца 299, 314 


Навагрудскі р-н 
Навагрудак 303, 311, 326 


Слонімскі р-н 
Слонім 298, 328 


Смаргонскі р-н 
Залессе 325 
Крэва 326 


Шчучынскі р-н 
Вензаўшчына 298 
Шчурок 

(былая вёска) 298 


МАГІЛЁЎСКАЯ 
ВОБЛАСЦЬ 


Асіповіцкі р-н 
Вярэйцы 321 
Дараганава 299 
Зборск 328 
Каўгары 298 
Свіслач 307, 321 


Бабруйскі р-н 
Гарбацэвічы 321 
Лейчыцы 319 
Міхалёва 3 18 
Обча 322 
Рымаўцы 306 
Сімгаравічы 319 
Сычкава 306 
Шчаткава 318 


Быхаўскі р-н 
Гамарня 303 
Ніканавічы 309 

Горацкі р-н 
Слабада (Горская) 303 


Касцюковіцкі р-н 
Гарадок 306 
Тупічын 306 
Кіраўскі р-н 
Кіраўск 319 
Клімавіцкі р-н 
Клімавічы 316 


Крычаўскі р-н 
Крычаў 312, 317 
Магілёўскі р-н 
Лясная 315 
Магілёў 2986, 317 


Мсціслаўскі р-н 
Добрае 316 
Мсціслаў 303 


Слаўгарадскі р-н 

Кліны (былая вёска) 303 
Рудня 306 

Слаўгарад 319 


МІНСКАЯ 
ВОБЛАСЦЬ 


Барысаўскі р-н 
Аздзяцічы 321 
Барысаў 309, 311 
Бярозаўшчына 

(былы Божы Дар) 328 
Крынічка 

(былыя Пупелічы) 316 
Мсціж 323 

Смаляры 300, 304 
Студзёнка 320 
Хрост 304 
Бярэзінскі р-н 
Кукарава 322 

Пагост 309 


Валожынскі р-н 
Івянец 315 


Вілейскі р-н 

Вілейка 311, 328 
Даўгінава 310, 318, 319 
Жары 318, 319 

Іжа 310 

Камена 324 

Куранец 307 


Дзяржынскі р-н 
Вітаўка 309 


Капыльскі р-н 
Грозава 327 


Крупскі р-н 
Крупкі 309, 322 
Масалае 

(былая вёска) 309 


Лагойскі р-н 
Акцябр 

(Хатаевічы) 322, 328 
Бяларучы 321, 328 
Гарадзішча 318 
Лагойск 303, 307 
Панізоўе 324 
Плешчаніцы 326 


Маладзечанскі р-н 
Гарадок 324 
Радашковічы 312, 315 
Мінскі р-н 

Заслаўе 306, 324 
Крыжоўка 399 
Лявонцавічы 302 


Мядзельскі р-н 
Мядзель 312 
Свір 319, 326 
Чэхі 308 


Нясвіжскі р-н 
Аношкі 298 
Пухавіцкі р-н 
Дрычын 306 
Жораўка 318 
Парэчча 322 
Пухавічы 321 

Салігорскі р-н 
Жабін 300 
Салігорск 306, 315 


Слуцкі р-н 

Грэск 306 

Еўлічы 327 

Івань 316 

Леніна 

(былое Раманава) 322, 328 


Смалявіцкі р-н 
Драчкава 315 
Юзафова 301 


Старадарожскі р-н 
Буда 298 


Уздзенскі р-н 
Камяное 322 
Узда 307 


Чэрвеньскі р-н 
Валадута 309 
Перуноў Мост 298 
Стары Пруд 311 
Чэрвень 

(былы Ігумен) 301, 31 

Душа Беларусі - у паданнях і легендах, створаных 
прадзедамі і з глыбокай верай перададзеных нашчадкам, 
Гэта нацыянальнае багацце, якое немагчыма поўна выявіць 
ані ў архівах, ані падчас археалагічных раскопак. Паданні 
і легенды тлумачаць карціну свету, у міфічных вобразах 
малююць наш непаўторны ландшафт. І нават сёння іх 
можна пачуць ад тых, хто захаваў у сваёй памяці стара- 
жытныя расповеды продкаў. 

Аўтары «Сакральнай геаграфіі Беларусі» больш за дзе- 
сяць гадоў вандруюць па Радзіме, наведваюцца ў самыя 
патаемныя яе куточкі, даследуюць апетыя ў міфах і падан- 
нях сакральныя мясціны. Дзякуючы гэтым падарожжам 
і з'явілася на свет кніга, якую вы трымаеце ў руках. 

